


## فہرست

04	میرا صاحب
27	آغا حشر سے دو ملاقاتیں
45	اختر شیرانی سے چند ملاقاتیں
60	تین گولے
78	باری صاحب
113	عصمت چغتائی
139	مرلی کی دھن
168	پری چہرہ نسیم بانو
190	اشوک کمار
215	زرگس
240	کشت زعفران
255	بابورا و ٹیل
273	گنجنے فرشتے

گنج فرشتے

گنج معانی حضرت غالب کے نام

ہوس گل کا تصور میں بھی کھٹکا نہ رہا  
عجب آرام دیا بے پرویالی نے مجھے



## میرا صاحب

یہ سن سینتیس کا ذکر ہے۔ مسلم لیگ رو بہ شباب تھی۔ میں خود شباب کی ابتدائی منزلوں میں تھا، جب خواہ مخواہ کچھ کرنے کو جی چاہتا ہے۔ اس کے علاوہ صحت مند تھا، طاقتور تھا اور جی میں ہر وقت یہی خواہش تڑپتی تھی کہ سامنے جو قوت آئے تو اس سے بھڑ جاؤں، اگر کوئی قوت سامنے نہ آئے تو اسے خود پیدا کروں اور رد مقابل بنا کر اس سے گتہ جاؤں۔ یہ وہ وقت ہوتا ہے جب آدمی ہر وقت کچھ کرنے کے لیے بے تاب رہتا ہے۔ کچھ کرنے سے میرا مطلب ہے کوئی بڑا کام کوئی بہت بڑا کارنامہ سرانجام نہ ہو، تو سرزد ہی ہو جائے۔ مگر کچھ ہوا ضرور۔

اس مختصر تمہید کے بعد اب میں پھر اس زمانے کی طرف لوٹتا ہوں، جب غالب جوان تھا۔ معلوم نہیں اس نے اپنی جوانی کے دنوں میں کسی سیاسی تحریک میں حصہ لیا تھا یا نہیں مگر خاکسار مسلم لیگ کا ایک سرگرم کارکن تھا۔ غازی آباد کو رمجھ ایسے کئی نوجوانوں کی ایک جماعت تھی جس کا میں ایک مخلص ممبر تھا۔ اپنے اخلاص کا ذکر میں نے اس لیے بڑے وثوق سے کیا ہے کہ ان دنوں میرے پاس سوائے اس کے اور کچھ تھا ہی نہیں۔

یہ اسی زمانے کا ذکر ہے کہ محمد علی جناح دہلی تشریف لائے اور مسلمانوں نے ان کا شاندار جلوس نکالا۔ جیسا کہ ظاہر ہے کہ غازی آباد کو رنے اس جلوس کو پر رونق اور پر جوش بنانے میں پورا حصہ لیا۔ ہماری جماعت کے سالار انور قریشی صاحب تھے۔ بڑے نومند جوان جو اب شاعر پاکستان کے لقب سے مشہور ہیں۔ ہماری کور کے جوانوں کے ہونٹوں پر انہی کا تصنیف کردہ قومی ترانہ تھا۔ معلوم نہیں ہم

سرتال میں تھے یا نہیں لیکن اتنا یاد ہے کہ جو کچھ بھی ہمارے حلق سے باہر نکلتا اس کو سرتال کی پابندیوں میں جکڑنے کا ہوش کسی کا بھی نہیں تھا۔

فریاد کی کوئی لے نہیں ہے  
نالہ پابند نے نہیں ہے

یہ تاریخی جلوس تاریخی شہر دلی کی تاریخی جامع مسجد سے شروع ہوا اور پر جوش نعرے بکھیرتا، چاندنی چوک، لال کنواں، حوض قاضی اور چاؤڑی بازار سے ہوتا ہوا اپنی منزل یعنی مسلم لیگ کے آف پینچ کر ختم ہو گیا۔

اجتماعی طور پر اس تاریخی جلوس میں محمد علی جناح صاحب کو قائد اعظم کے غیر قانونی خطاب سے نعرہ زن کیا گیا۔ ان کی سواری کے لیے چھ گھوڑوں کی فٹن کا انتظام تھا۔ جلوس میں مسلم لیگ کے تمام سرکردہ اراکین تھے۔ موٹروں، موٹر سائیکلوں، بائیسکلوں اور اونٹوں کا ایک ہجوم تھا مگر بہت ہی منظم۔ اس کے نظم کو دیکھ کر قائد اعظم جو طبعاً بہت ہی نظم پسند تھے، بہت مسرور نظر آتے تھے۔

میں نے اس جلوس میں ان کی کئی جھلکیاں دیکھیں۔ ان کی پہلی جھلک دیکھ کر میرا رد عمل معلوم نہیں کیا تھا۔ اب سوچتا ہوں اور تجزیہ کرتا ہوں تو صرف اس نتیجے پر پہنچتا ہوں کہ خلوص چونکہ بے رنگ ہوتا ہے اس لیے وہ رد عمل بھی یقیناً بے رنگ تھا اس وقت اگر کسی بھی آدمی کی طرف اشارہ کر کے مجھ سے کہا جاتا کہ وہ دیکھو تمہارا قائد اعظم ہے تو میری عقیدت اسے قبول کر لیتی اور اپنے سر آنکھوں پر جگہ دیتی! لیکن جب میں نے جلوس کے مختلف موٹروں اور تپچوں میں ان کو کئی مرتبہ دیکھا تو میری تنومندی کو دھکا سا لگا۔ میرا قائد اور اس قدر دبلا۔ اس قدر نحیف!

غالب نے کہا تھا۔



وہ آئیں گھر میں ہمارے خدا کی قدرت ہے  
کبھی ہم ان کو، کبھی اپنے گھر کو دیکھتے ہیں

وہ ہمارے گھر آئے تھے۔ یہ ان کی مہربانی اور خدا کی قدرت تھی۔ خدا کی قسم!  
میں کبھی ان کو دیکھتا تھا، کبھی ان کے نحیف و نزار جسم کو اور کبھی اپنے بٹے کٹے ڈیل کو  
جی میں آتا کہ یا تو میں سکڑ جاؤں یا وہ پھیل جائیں۔ لیکن میں نے دل ہی دل میں  
ان کے انہی ناتواں دست و بازو کو نظر بد سے محفوظ رکھنے کے لیے دعائیں بھی  
مانگیں۔ دشمنوں پر ان کے لگائے ہوئے زخموں کا چرچا عام تھا۔

حالات پلٹا کھاتے ہی رہتے ہیں۔ معلوم نہیں پلٹوں کا نام حالات ہے یا  
حالات کا نام پلٹے۔ بہر حال کچھ ایسی صورت ہوئی کہ دماغ میں آرٹ کا کیرا جو  
کچھ دیر سے سو رہا تھا، جاگا اور آہستہ آہستہ ریگنے لگا۔ طبیعت میں یہ اکساہٹ پیدا  
ہوئی کہ بمبئی چل کر اس میدان میں قسمت آزمائی کی جائے۔ ڈرامے کی طرف  
بچپن ہی سے مائل تھا۔ سوچا کہ شاید وہاں چل کر اپنے جوہر دکھانے کا موقع مل  
جائے کہاں خدمت قوم و ملت کا جذبہ اور کہاں اداکاری کا ضبط انسان بھی عجیب  
مجموعہ اضعاد ہے۔

بمبئی پہنچا۔ ان دنوں امپیریل فلم کمپنی اپنے جوہن پر تھی۔ یہاں رسائی گو بہت  
ہی مشکل تھی۔ مگر کسی نہ کسی حیلے داخل ہو ہی گیا۔ آٹھ آنے روز پر ایکسٹرا کے طور پر  
کام کرتا تھا اور یہ خواب دیکھتا تھا کہ ایک روز آسمان فلم کا درخشندہ ستارہ بن جاؤں  
گا۔

اللہ کے فضل سے باتونی بہت ہوں، خوش گفتار نہ ہی تو کچھ ایسا بد گفتار بھی  
نہیں۔ اردو مادری زبان ہے جس سے امپیریل فلم کمپنی کے تمام ستارے نا آشنا

تھے۔ اس نے میری مدد دہلی کی بجائے بمبئی میں کی۔ وہ یوں کہ وہاں کے قریب قریب تمام ستاروں نے اپنی گردشوں کا حال مجھ سے لکھوایا اور پڑھوایا کرتے تھے۔ اردو میں کوئی خط آتا تو میں انہیں پڑھ کے سناتا۔ اس کا مطلب بتاتا، اس کا جواب لکھتا مگر اس منشی گیری اور خطوط نویسی سے کوئی خاطر خواہ فائدہ نہ ہوا۔ ایکسٹرا تھا اور ایکسٹرا ہی رہا۔

اس دوران میں امپریل فلم کمپنی کے مالک سیٹھ آرڈیشیرا ایرانی کے خاص الخاص موٹر ڈرائیور بدھن سے میری دوست ہو گئی اور اس نے اس کا حق یوں ادا کیا کہ فرصت کے اوقات میں مجھے موٹر چلانا سکھا دی مگر چونکہ یہ اوقات نہایت ہی مختصر ہوتے تھے اور بدھن کو ہر وقت یہی دھڑکا لگا رہتا تھا کہ سیٹھ کو اس کی چوری کا علم نہ ہو جائے۔ اس لیے میں اپنی تمام ذہانت کے باوصف موٹر چلانے کے فن پر پوری طرح حاوی نہ ہو سکا۔ حاوی ہونا تو بہت بڑی بات ہے بس یوں سمجھئے کہ مجھے بدھن کی مدد کے بغیر الف جیسی سیدھی سڑک پر سیٹھ آرڈیشیرا کی بیوک چلانا آگئی تھی۔ اس کے کل پرزوں کے متعلق میرا علم صفر تھا۔

ادا کاری کی دھن سر پر بہت بری طرح سوار تھی مگر یہ سر کا معاملہ تھا۔ دل میں مسلم لیگ اور اس کے روح رواں قائد اعظم محمد علی جناح بدستور بسے ہوئے تھے۔ امپریل فلم کمپنی میں کینیڈی برج پر بھنڈی بازار اور محمد علی روڈ میں اپنے پلے ہاؤس پر اکثر مسلمانوں کی اقلیت کے ساتھ کانگریس کے سلوک کا تذکرہ ہوتا تھا۔

امپریل میں سب جانتے تھے کہ میں مسلم لیگی ہوں اور قائد اعظم محمد علی جناح کا نام لیوا۔ لیکن یہ وہ زمانہ تھا جب ہندو کسی کے منہ سے قائد اعظم کا نام سن کر اس کے جان لیوا نہیں ہو جاتے تھے۔ قیام پاکستان کا مطالبہ ابھی منظر عام پر نہیں آیا

تھا۔ میرا خیال ہے امپریل فلم کمپنی کے لوگ جب مجھ سے قائد اعظم کا تعریفی ذکر سنتے تو یہ سمجھتے کہ وہ ابھی کوئی ہیرو ہے جس میں پرستار ہوں۔ یہی وجہ ہے کہ ایک دن اس زمانے کے سب سے بڑی فلمی ہیرو ڈی بلیموریا نے ٹائمز آف انڈیا کا پرچہ میری طرف بڑھاتے ہوئے کہا ”لو بھئی، یہ تمہارے جناح صاحب ہیں۔“

میں سمجھا ان کی کوئی تصویر چھپی ہے۔ پرچہ بلی موریا کے ہاتھ سے لیا الٹ پلٹ کے دیکھا مگر ان کی شبیہ نظر نہ آئی۔ میں نے اس سے پوچھا ”کیوں بھیا کہاں ہے ان کا فوٹو؟“

بلی موریا کی جون گلبرٹ اسٹائل کی باریک باریک مونچھیں مسکراہٹ کے باعث اس کے ہونٹوں پر کچھ پھیل سی گئیں ”پھوٹو وو ٹو نہیں ہے۔ ان کا اشتہار چھپا ہے۔ میں نے پوچھا“ اشتہار کیسا اشتہار!

بلی موریا نے پرچہ لیا اور ایک لمبا کالم دکھا کر کہا ”مسٹر جناح کو ایک موٹر ملکینک کی ضرورت ہے جو ان کے گیراج کا سارا کام سنبھال سکے۔“

میں نے اخبار میں وہ جگہ دیکھی۔ جہاں بلی موریا نے اگلی رکھی ہوئی تھی اور یوں ”اوہ“ کیا جیسے میں نے ایک ہی نظر میں اس اشتہار کا سارا مضمون پڑھ لیا ہے حالانکہ واقعہ یہ ہے کہ خاکسار کو انگریزی اتنی ہی آتی تھی جتنی ڈی بلی موریا کو اردو۔ جیسا کہ میں عرض کر چکا ہوں میری موٹر ڈرائیوری صرف الف ایسی سیدھی سڑک تک محدود تھی موٹر کی میکنزم کیا ہوتی ہے اس کے متعلق حرام ہے جو مجھے کچھ علم ہو۔ سیلف دبانے پر انجن کیوں اسٹارٹ ہوتا ہے۔ اس وقت اگر مجھ سے کوئی یہ سوال کرتا تو میں یقیناً یہ جواب دیتا کہ یہ قانون موٹر ہے۔ سیلف دبانے پر بعض اوقات انجن کیوں اسٹارٹ نہیں ہوتا اس سوال کا جواب یہ ہوتا کہ یہ بھی قانون موٹر

ہے جس میں انسانی عقل کا کوئی دخل نہیں۔

آپ کو حیرت ہوگی کہ میں نے بی موریا سے جناح صاحب کے بنگلے کا پتہ ضرور نوٹ کر لیا اور دوسرے روز صبح ان کے پاس جانے کا ارادہ کر لیا۔ اصل میں مجھے ملازمت حاصل کرنے کا خیال تھا نہ اس کی توقع تھی۔ بس یونہی ان کو ان کی رہائش گاہ میں قریب سے دیکھنے کا شوق تھا۔ چنانچہ اپنے خلوص کو ڈپلومے کے طور پر ساتھ لینے مونٹ پلیزنٹ روڈ واقع مالا بارمل پر ان کی خوشنما کوٹھی پر پہنچ گیا۔ باہر پٹھان پہرہ دار تھا۔ کئی تھانوں کی سفید شلوار، سر پر ریشمی لنگی بہت ہی صاف ستھرا اور بارعب، گرانڈیل اور طاقتور، اس کو دیکھ کر میری طبیعت خوش ہو گئی۔ دل ہی دل میں کئی مرتبہ، میں نے اس کے اور اپنے ڈنٹر کی پیمائش کی اور یہ محسوس کر کے مجھے بڑی عجیب سی تسکین ہوئی کہ فرق بہت معمولی ہے یہی کوئی ایک آدھانچ کا۔

مجھ سے پہلے اور کئی امیدوار جمع تھے۔ سب کے سب اپنی اسناد کے پلندے بغل میں دبائے کھڑے تھے۔ میں بھی ان میں شامل ہو گیا۔ بڑے مزے کی بات یہ ہے کہ اسناد تو ایک طرف رہیں۔ میرے پاس ڈرائیونگ کا معمولی لائسنس تک نہیں تھا۔ اس وقت دل صرف اس خیال سے دھڑک رہا تھا کہ بس اب چند لمحوں میں قائد اعظم کا دیدار ہونے والا ہے۔

میں ابھی اپنے دل کی دھڑکن کے متعلق سوچ ہی رہا تھا کہ قائد اعظم پورچ میں نمودار ہوئے، سب اٹینشن ہو گئے۔ میں ایک طرف سمٹ گیا۔ ان کیس اتھ ان کی دراز قد اور دلی پتلی ہمشیرہ تھیں۔ جن کی متعدد تصاویر میں اخباروں اور رسالوں میں دیکھ چکا تھا۔ ایک طرف ہٹ کر ان کے باادب سکرٹر مطلوب صاحب تھے۔

جناب صاحب نے اپنی ایک چشمی عینک آنکھ پر جمائی اور تمام امیدواروں کو بڑے غور سے دیکھا، جب ان کی مسلح آنکھ کا رخ میری طرف ہوا۔ اور زیادہ سمٹ گیا۔ فوراً ان کی کھب جانے والی آواز بلند ہوئی، مجھے صرف اتنا سنائی دیا ”یو؟“ اتنی انگریزی میں جانتا تھا ان کا مطلب تھا ”تم“، مگر وہ ”تم“ کون تھا جس سے وہ مخاطب ہوئے تھے، میں سمجھا کہ میرے ساتھ والا ہے چنانچہ میں نے کہنی سے ٹھوکا دیا اور کہا ”بولو تمہیں بارہے ہیں“

میرے ساتھی نے کائنات بھرے لہجے میں پوچھا ”صاحب میں؟“ قائد اعظم کی پھر آواز بلند ہوئی ”نو تم“

ان کی باریل مگر لوہے جیسی سخت انگلی میری طرف تھی۔ میرا تن بدن کانپ اٹھا جی جی میں؟

”یس!“ یہ تھری ناٹ تھری کی گولی تو میرے دل و دماغ کے پار ہو گئی۔ میرا حلق قائد اعظم کے نعرے بلند کرنے والا حلق بالکل سوکھ گیا۔ میں کچھ نہ کہہ سکا مگر جب انہوں نے اپنا مونوکل آنکھ سے اتار کر ”آل رائٹ“ کہا تو میں نے محسوس کیا کہ شاید میں نے کچھ کہا تھا جو انہوں نے سن لیا تھا یا وہ میری کیفیت بھانپ گئے تھے اور میرے نطق کو مزید اذیت سے بچانے کے لئے انہوں نے ”آل رائٹ کہہ دیا تھا“

پلٹ کر انہوں نے اپنے حسین و جمیل اور صحت مند سیکرٹری کی طرف دیکھا اور اس سے کچھ کہا۔ اس کے بعد وہ اپنی ہمشیرہ کے ساتھ اندر تشریف لے گئے۔ میں اپنے دل و دماغ کی گڑ بڑ جلدی جلدی سمیٹ کر وہاں سے چلنے ہی والا تھا کہ مطلوب صاحب نے مجھے پکارا اور کہا کہ صاحب نے تمہیں کل دس بجے یہاں

حاضر ہونے کے لیے کہا ہے۔

میں مطلوب صاحب سے یہ سوال نہ کر سکا کہ صاحب نے مجھے کیوں بلایا ہے، ان کو یہ بھی نہ بتا سکا کہ میں بلائے جانے کے ہرگز قابل نہیں ہوں اس لیے کہ میں اس ملازمت کا بالکل اہل نہیں۔ جس کے لئے قائد اعظم نے اشتہار دیا ہے وہ بھی اندر چلے گئے اور میں گھر لوٹ آیا۔

دوسرے دن صبح دس بجے پھر در دولت پر حاضر ہوا، جب اطلاع کرائی تو ان کے خوش پوش حسین و جمیل اور صحت مند سیکرٹری تشریف لائے اور مجھے یہ حیرت انگیز مشورہ سنایا کہ صاحب نے مجھے پسند کیا ہے، اس لئے میں فوراً گیراج کا چارج لے لوں۔

یہ سن کر جی میں آئی کہ ان پر اپنی قابلیت کا سارا پول کھول دوں اور صاف صاف کہہ دوں کہ حضرت قائد اعظم کو اس خاکسار کے متعلق غلط فہمی ہوئی ہے، میں تو محض تفریحاً یہاں چلا آیا تھا۔ یہ آپ گیراج کا بوجھ اس نا اہل کے کاندھوں پر کیوں دھر رہے ہیں مگر جانے کیوں میں کچھ نہ بولا۔ اس کا نتیجہ یہ ہوا کہ آناً فاناً گیراج کا پر دھان بنا دیا گیا۔ چابیاں میرے حوالے کر دی گئیں۔ چار کاریں تھیں مختلف میک کی اور مجھے صرف سیٹھ آرڈیشرائیری کی بیوک چلانا آتی تھی اور وہ بھی الف جیسی سیدھی سڑک پر۔ مالا باربل تک پہنچنے میں کئی موڑ تھے۔ کئی خم اور موڑ میں آزاد کو صرف اپنی اکیلی جان نہیں لے جانا تھی۔ اسے خدا معلوم کن کن اہم کاموں پر اس رہنما کو لیے پھرنا تھا، جس کی زندگی کے ساتھ لاکھوں مسلمانوں کی جان وابستہ تھی۔

میں نے سوچا چابیاں وغیرہ سب چھوڑ چھاڑ کے بھاگ جاؤں، بھاگ کے

سیدھا گھر پہنچیں۔ وہاں سے اپنا اسباب اٹھاؤں اور نکل کٹا کے دہلی کا رخ کروں مگر پھر سوچتا یہ درست نہیں۔ بہتر یہی ہے کہ بلا کم و کاست جناح صاحب کو سارے حقائق سے باخبر کر دوں اور معافی مانگ کر انسانوں کی طرح واپس اس جگہ چلا جاؤں۔ جو کہ میرا اصل مقام ہے مگر آپ یقین مانیے کہ مجھے پورے چھ مہینے تک اس کا موقع نہ ملا۔

میں نے پوچھا ”وہ کیسے؟“

محمد حنیف آزاد نے جواب دیا ”آپ سن لیجئے دوسرے روز حکم ہوا کہ آزاد ووٹر لائے۔ وہ جو ایسے موقعوں پر خطا ہوا کرتا ہے خطا کرتے کرتے رہ گیا۔ میں نے ارادہ کر لیا کہ جو نہی صاحب سامنے آئیں گے، سلام کر کے گیراج کی چابیاں ان کے حوالے کر دوں گا اور ان کے قدموں میں گر پڑوں گا۔ لیکن ایسا نہ ہو سکا، وہ پورچ میں تشریف لائے تو اس بندہ تابکار کے منہ سے رعب کے مارے ایک لفظ بھی نہ نکل سکا۔ اس کے علاوہ ان کے ساتھ فاطمہ جناح صاحبہ تھیں۔ عورت کے سامنے کسی کے قدموں میں گرنا، منٹو صاحب، کچھ بہت وہ تھا۔“

میں نے آزاد کی موٹی موٹی آنکھوں میں شرم کے لال لال ڈورے دیکھے اور

مسکرا دیا ”خیر پھر کیا ہوا؟“

ہوایہ منٹو صاحب کہ خاکسار کو موٹر اشارٹ کرنی پڑی۔ نئی پیکار ڈتھی اللہ کا نام لے کر اٹکل پچو اشارٹ تو کر دی اور بڑی صفائی سے کوٹھی کے باہر بھی لے گیا، پر جب مالابار مل سے نیچے اترتے وقت لال بتی کے موڑ کے پاس پہنچا۔ جانتے ہیں نالال بتی؟

میں نے اثبات میں سر ہلایا ”ہاں ہاں!“

بس صاحب وہاں مشکل پیدا ہو گئی۔ استاد بدھن نے کہا تھا کہ بریک دبا کر معاملہ ٹھیک کر لیا کرو۔ افراتفری کے عالم میں کچھ ایسے ناٹھی پن سے بریک دبائی کہ گاڑی ایک دھچکے کے ساتھ رکی۔ قائد اعظم کے ہاتھ سے ان کا سگار گر پڑا فاطمہ جناح صاحبہ اچھل کر دو باشت آگے لگیں مجھے گالیاں دینے کا ٹوٹو لہو نہیں میرے بدن میں ہاتھ کاپننے لگے۔ دماغ چکرانے لگا۔ قائد اعظم نے سگار اٹھایا اور انگریزی میں کچھ کہا۔ جس کا غالباً یہ مطلب تھا کہ واپس لے چلو۔ میں نے حکم کی تعمیل کی تو انہوں نے نئی گاڑی اور نیا ڈرائیور طلب فرمایا اور جہاں جانا تھا، چلے گئے۔ اس واقعے کے بعد چھ مہینے تک مجھے ان کی خدمت کا موقع نہ ملا۔

میں نے مسکرا کر پوچھا ”ایسی ہی خدمت کا؟“

آزاد بھی مسکرایا: ”جی ہاں بس یوں ہی سمجھئے کہ صاحب نے مجھے اس کا موقع نہ دیا، دوسرے ڈرائیور تھے۔ وہ ان کی وردی میں رہتے تھے مطلوب صاحب رات کو بتا دیتے تھے کہ کون ڈرائیور کب اور کس گاڑی کے لیے چاہیے میں اگر ان سے اپنے متعلق کچھ دریافت کرتا تو وہ کوئی خاطر خواہ جواب نہ دے سکتے۔ یہ مجھے بعد میں معلوم ہوا کہ صاحب کے دل میں کیا ہے۔ اس کے متعلق کوئی بھی وثوق سے کچھ نہیں کہہ سکتا تھا اور ان سے کوئی کسی امر کے بارے میں استفسار ہی کر سکتا تھا۔ وہ صرف مطلب کی بات کرتے تھے اور مطلب کی بات ہی سنتے تھے۔ یہی وجہ ہے کہ میں ان سے اتنا قریب ہوتے ہوئے بھی یہ معلوم نہ کر سکا کہ اپنے گیراج کا قائد بنا کر ایک بے کار پرزے کی طرح انہوں نے مجھے کیوں ایک طرف پھینک رکھا ہے۔ میں نے آزاد سے کہا ہو سکتا ہے وہ تمہیں قطعاً بھول ہی گئے ہوں۔“

آزاد کے حلق سے وزنی قہقہہ بلند ہوا ”نہیں جناب نہیں صاحب بھولے سے



بھی کبھی نہیں بھولتے تھے۔ ان کو اچھی طرح معلوم تھا کہ آزاد چھ مہینے سے گیراج میں پڑا روٹیاں توڑ رہا ہے اور منٹو صاحب جب آزاد روٹیاں توڑے تو وہ معمولی روٹیاں نہیں ہوتیں۔ یہ تن و توش ملاحظہ فرما لیجئے“

میں نے آزاد کی طرف دیکھا۔ سن سینتیس، اڑتیس میں جانے اس کا کیا تن و توش تھا مگر میرے سامنے ایک کافی مضبوط اور تنومند آدمی بیٹھا تھا۔ جس کو آپ ایکٹر کی حیثیت میں یقیناً جانتے ہوں گے۔ تقسیم سے پہلے وہ بمبئی کی فلموں میں کام کرتا تھا اور آج کل یہاں لاہور میں اپنے دوسرے ایکٹر بھائیوں کے ساتھ فلمی صنعت کی زبوں حالی کا شکار کسی نہ کسی حیلے گزراوقات کر رہا ہے۔

مجھے پچھلے برس ایک دوست سے معلوم ہوا تھا کہ یہ موٹی موٹی آنکھوں، سیاہ رنگ اور کسرتی بدن والا ایکٹر ایک مدت تک قائد اعظم محمد علی جناح کا موٹر ڈرائیور رہ چکا ہے چنانچہ اسی وقت سے میری نگاہ اس پر تھی، جب کبھی اس سے ملاقات ہوتی تو میں اس کے آقا کا ذکر چھیڑ دیتا اور اس سے باتیں سن سن کر اپنے حافظے میں جمع کرتا رہتا۔

کل جب میں نے یہ مضمون لکھنے کے لیے اس سے کئی باتیں دوبارہ سنیں تو مجھے قائد اعظم کی زندگی کے ایک بہت ہی دلچسپ پہلو کی جھلک نظر آئی۔ محمد حنیف آزاد کے ذہن پر اس بات نے خاص طور پر اثر کیا تھا کہ اس کا آقا طاقت پسند تھا۔ جس طرح علامہ اقبال کو بلند قامت چیزیں پسند تھیں اسی طرح قائد اعظم کو تنومند چیزیں مرغوب تھیں۔ یہی وجہ ہے کہ اپنے لیے ملازموں کا انتخاب کرتے وقت وہ جسمانی صحت اور طاقت سب سے پہلے دیکھتے تھے۔

اس زمانے میں جس کا ذکر محمد حنیف آزاد کرتا ہے، قائد اعظم کا سیکرٹری

مطلوب بڑا وجیہ آدمی تھا۔ جتنے ڈرائیور تھے، سب کے سب جسمانی صحت کا بہترین نمونہ تھے، کوٹھی کے پاسبان بھی اسی نقطہ نظر سے چنے جاتے تھے۔ اس کا نفسیاتی پس منظر اس کے سوا اور کیا ہو سکتا تھا جناح مرحوم خود بہت ہی لاغر اور نحیف تھے مگر طبیعت چونکہ بے حد مضبوط اور کسرتی تھی اس لیے کسی ضعیف اور نحیف شخص کو خود سے منسوب ہونا پسند نہیں کرتے تھے۔

وہ چیز جو انسان کو مرغوب اور پیاری ہو، اس کے بناؤ سنگھار کا وہ خاص اہتمام کرتا ہے۔ چنانچہ قائد اعظم کو اپنے صحت مند اور طاقتور ملازموں کی پوشش کا بہت خیال رہتا تھا۔ پٹھان چوکیدار کو حکم تھا کہ وہ ہمیشہ اپنا قومی لباس پہنا کرے۔ آزاد پنجابی نہیں تھا لیکن کبھی کبھی ارشاد ہوتا تھا کہ گپڑی بنے، سر کا یہ لباس بڑا طر حدار ہے چونکہ اس سے قد و قامت میں خوشگوار اضافہ ہوتا ہے اس لیے وہ اس کے سر پر گپڑی بندھوا کر بہت خوش ہوتے تھے اور خوشی میں اس کا انعام دیا کرتے تھے۔

اگر غور کیا جائے تو جسم کی لاغری کا یہ احساس ہی ان کی مضبوط اور پروجاہت زندگی کی سب سے بڑی قوت تھی۔ ان کے چلنے پھرنے، اٹھنے بیٹھنے، کھانے پینے اور بولنے سوچنے میں یہ قوت ہر وقت کار فرما رہتی۔

محمد حنیف آزاد نے مجھے بتایا کہ قائد اعظم کی خوراک بہت ہی قلیل تھی وہ اتنا کم کھاتے تھے کہ مجھے بعض اوقات تعجب ہوتا تھا کہ وہ جیتے کس طرح ہیں۔ اگر مجھے اس خوراک پر رکھا جاتا تو یقیناً دوسرے ہی روز میری چربی پکھلتے لگتی لیکن اس کے برعکس ہر روز چار پانچ مرغیاں، باورچی خانہ میں ذبح ہوتی تھیں۔ ان میں سے صرف ایک چوزے کی یخنی اور وہ بھی مشکل ایک چھوٹی پیالی ان کی خوراک کا جزو بنتی تھی۔ فروٹ ہر روز آتا تھا اور کافی مقدار میں آتا مگر یہ سب ملازموں کے

پیٹ میں جاتا تھا۔“

”ہر روز رات کے کھانے کے بعد صاحب کاغذ پر اشیاء خوردنی کی فہرست پر نشان لگا دیتے تھے اور ایک سوکانوٹ میرے حوالے کر دیتے تھے۔ یہ دوسرے روز کے طعام کے اخراجات کے لئے ہوتا تھا۔“

میں نے آزاد سے پوچھا ”ہر روز سو روپے“

”جی ہاں! پورے سو روپے اور قائد اعظم کبھی حساب طلب نہیں فرماتے تھے۔ جو باقی بچتا وہ سب ملازموں میں تقسیم ہو جاتا تھا۔ کبھی تیس بچا جاتے تھے، کبھی چالیس اور کبھی ساٹھ ستر، ان کو یقیناً اس بات کا علم تھا کہ ہم ہر روز بہت سے روپے گول کرتے ہیں مگر اس کا ذکر انہوں نے کبھی نہیں کیا۔ البتہ مس جناب بہت تیز تھیں۔ اکثر بگڑ جاتی تھیں کہ ہم سب چور ہیں۔ ایک آنے کی چیز کا ایک روپیہ لگاتے ہیں۔ مگر صاحب کا سلوک کچھ ایسا تھا کہ ہم سب ان کے مال کو اپنا مال سمجھنے لگے تھے چنانچہ ان کی جھڑکیاں اور گھر کیاں سن کر اپنے کان سمیٹ لیتے تھے۔ صاحب ایسے موقعوں پر اپنی ہمشیرہ سے ”اٹ ازال رائٹ اٹ ازال رائٹ“ کہتے اور معاملہ رفع دفع ہو جاتا۔“

مگر ایک دفعہ ”اٹ ازال رائٹ“ کہنے سے معاملہ رفع نہ ہوا۔ اور محترمہ مس جناب نے باورچی کو نکال دیا۔ ایک باورچی کو نہیں دونوں باورچیوں کو کیوں کہ قائد اعظم بیک وقت باورچی خانے کے لیے دو ملازم رکھتے تھے۔ ایک وہ جو ہندوستانی کھانے پکانا جانتا ہو۔ دوسرا جو انگریزی طرز کے کھانے پکانے کی مہارت رکھتا ہو۔ عام طور پر ہندوستانی باورچی بیکار پڑا رہتا تھا۔ لیکن کبھی کبھی، بعض اوقات مہینوں کے بعد اس کی باری آتی اور اس کو حکم ملتا تھا کہ وہ ہندوستانی کھانے تیار

کرے مگر قائد اعظم کو ان سے دلی رغبت نہیں تھی۔

آزاد نے بتایا ”جب دونوں باورچی نکال باہر کئے گئے تو صاحب نے کچھ نہ کہا۔ وہ اپنی ہمشیرہ کے معاملوں میں دخل نہیں دیا کرتے تھے۔ چنانچہ کئی دن دونوں وقت کا کھانا تاج ہوٹل میں تناول فرماتے رہے۔ اس دوران میں ہم لوگوں نے خوب عیش کئے۔ گھر سے موٹر لے کر نئے باورچیوں کی تلاش میں نکل جاتے اور گھنٹوں ادھر ادھر گھوم گھام کروا پس آجاتے تھے کہ کام کا کوئی آدمی نہیں ملا۔ آخر میں مس جناح کے کہنے پر پرانے باورچی واپس بلا لئے گئے۔“

جو شخص بہت کم خور ہو، وہ دوسروں کو بہت کھاتے دیکھ کر یا تو جلتا بھنتا ہے یا بہت خوش ہوتا ہے۔ قائد اعظم دوسری قبیل کے کم خوروں میں تھے، وہ دوسروں کو کھلا کر دلی مسرت محسوس کرتے تھے، یہی وجہ ہے کہ ہر روز سو روپے دے کر وہ حساب کتاب سے بالکل غافل ہو جاتے مگر اس کا مطلب یہ نہیں کہ وہ اسراف پسند تھے۔ محمد حنیف آزاد ایک دلچسپ واقعہ بیان کرتا ہے۔

”یہ سن انٹالیس کا ذکر ہے شام کے وقت ورنلی کی سیر ہو رہی تھی۔ میں ان کی سفید پیکارڈ آہستہ آہستہ چلا رہا تھا۔ سمندر کی موجیں ہولے ہولے ساحل سے ٹکرا رہی تھیں۔ موسم میں گلابی خنکی تھی۔ صاحب کا موڈ بہت اچھا تھا، میں نے موقع پا کر عید کا ذکر چھیڑا۔ اس سے جو میرا مطلب تھا وہ ظاہر ہے صاحب فوراً تڑ گئے۔ میں نے بیک ویو مر میں دیکھا، ان کے پتلے ہونٹ مسکرائے۔ نہ جدا ہونے والا۔ سگار منہ سے نکال کر انہوں نے کہا ”اوہ ول ول ابھی تم ایک دم مسلمان ہو گیا ہے تھوڑا ہندو بنو“

اس سے چار روز پہلے قائد اعظم، آزاد کو مسلمان بنا چکے تھے یعنی انعام کے طور

پراسے دوسوروپے دے چکے تھے۔ یہی وجہ ہے کہ انہوں نے اس کو ٹھوڑا سا ہندو بننے کی تلقین کی مگر آزاد پر اس کا کوئی اثر نہ ہوا۔ اس عید پر وہ سید مرتضیٰ جیلانی فلم پروڈیوسر کے پاس اپنی مسلمانی مستحکم کرنے کی غرض سے آیا تھا کہ اس سے میری ملاقات ہوئی اور میں نے یہ مضمون تیار کرنے کے لیے اس سے مزید معلومات حاصل کیں۔

قائد اعظم کی گھریلو زندگی کا نقشہ مستور ہے اور ہمیشہ مستور رہے گا۔ عام طور پر یہی کہا جاتا ہے لیکن جہاں تک میں سمجھا ہوں، ان کی گھریلو زندگی ان کی سیاسی زندگی میں کچھ اس طرح مدغم ہو گئی تھی کہ اس کا وجود ہونے نہ ہونے کے برابر رہ گیا تھا۔ بیوی تھی وہ مدت ہوئی ان سے جدا ہو چکی تھی۔ لڑکی تھی اس نے ان کی مرضی کے خلاف ایک پارسی لڑکے سے شادی کر لی تھی۔

محمد حنیف آزاد نے مجھے بتایا: ”صاحب کو اس کا سخت صدمہ پہنچا تھا، ان کی خواہش تھی کہ وہ کسی مسلمان سے شادی کرے خواہ وہ کسی بھی رنگ و نسل کا ہو، لیکن ان کی لڑکی جو از پیش کرتی تھی کہ ”جب صاحب کو اپنی شریک زندگی منتخب کرنے میں آزادی حاصل تھی تو وہ یہ آزادی اسے کیوں نہیں بخشتے۔“

قائد اعظم نے بیٹے کے ایک بہت بڑے پارسی لڑکی سے شادی کی تھی۔ یہ تو سب کو معلوم ہے لیکن یہ بات بہت کم آدمیوں کو معلوم ہے کہ پارسی اس رشتے سے بہت ناخوش تھے۔ ان کی یہ کوشش اور خواہش تھی کہ جناح صاحب سے بدلہ لیں۔ چنانچہ بعض دقیقہ رس اصحاب کا کہنا ہے کہ قائد اعظم کی لڑکی کا پارسی لڑکے سے شادی کرنا ایک منظم سازش کا نتیجہ ہے، میں نے جب اس کا ذکر آزاد سے کیا تو اس نے کہا اللہ بہتر جانتا ہے لیکن مجھے صرف اس قدر معلوم ہے کہ صاحب کی زندگی

میں اپنی بیوی کی موت کے بعد یہ دوسرا بڑا صدمہ تھا۔ جب ان کو معلوم ہوا کہ ان کی صاحبزادی نے ایک پارسی لڑکے سے شادی کر لی ہے تو وہ بے حد متاثر ہوئے۔ ان کا چہرہ اس قدر لطیف تھا کہ معمولی سے معمولی واقعہ بھی اس پر اتار چڑھاؤ پیدا کر دیتا تھا جو دوسروں کو فوراً نظر آ جاتا تھا۔ ماتھے پر ہلکی سی شکن ایک خوفناک خط کی صورت اختیار کر جاتی تھی ان کے دل و دماغ پر اس حادثے سے کیا گزری، اس کے متعلق مرحوم ہی کچھ کہہ سکتے تھے، ہمیں صرف خارجی ذریعوں سے جو کچھ معلوم ہوا اس کی بناء پر کہہ سکتے ہیں کہ وہ بہت مضطرب رہے، پندرہ روز تک وہ کسی سے نہ ملے۔ اس دوران میں انہوں نے سینکڑوں سگار پھونک ڈالے ہوں گے۔ اور سینکڑوں میل ہی اپنے کمرے میں ادھر ادھر چکر لگا کر طے کئے ہوں گے۔

”سوچ بچار کے عالم میں ان کو ادھر ادھر ٹہلنے کی عادت تھی۔ رات کے سناٹے میں وہ اکثر پختہ اور بے داغ فرش پر ایک عرصے تک ٹہلتے رہتے تھے۔ نپے تلے قدم ادھر سے ادھر ایک فاصلہ، خاموش فضا، جب وہ چلتے تو ان کے سفید اور کالے یا سفید اور براؤن شوز ایک عجیب قسم کی ایک آہنگ ٹک ٹک پیدا کرتے، جیسے کلاک معین وقفوں کے بعد اپنی زندگی کی خبر دے رہا ہے۔“ قائد اعظم کو اپنے جوتوں سے پیار تھا اس لیے کہ وہ ان کے قدموں میں ہوتے تھے اور ہر وقت ان کے اشاروں پر چلتے تھے۔

”پندرہ دن مسلسل ذہنی اور روحانی طور پر مضطرب رہنے کے بعد ایک روز ایک ایکی نمودار ہوئے ان کے چہرے پر اب اس صدمے کا کوئی اثر باقی نہیں تھا، ان کی گردن جس میں فرط غم کے باعث خفیف سا خم پیدا ہو گیا تھا پھر اسی طرح سیدھی

اور اکڑی ہوئی تھی۔ لیکن اس کا یہ مطلب نہیں کہ وہ اس صدمے کو بالکل بھول گئے تھے۔“

جب آزاد نے قائد اعظم کی زندگی کے اس صدمے کا ذکر دوبارہ چھیڑا تو میں نے اس سے پوچھا ”وہ اس صدمے کو نہیں بھولے تھے۔ یہ تمہیں کیسے معلوم ہوا؟“ آزاد نے جواب دیا ”ملازموں سے کیا بات چھپی رہتی ہے کبھی کبھی وہ صندوق کھلوانے کا حکم دیتے تھے۔ جست کے اس جہازی صندوق میں بے شمار کپڑے تھے، ان کی مرحوم بیوی اور نافرمانبر دار لڑکی کے جب وہ چھوٹی سی بچی تھی، یہ کپڑے باہر نکالے جاتے تو صاحب بڑی سنگین خاموشی سے ان کو دیکھتے رہتے۔ ایک دم ان کے دلے پتلے اور شفاف چہرے پر غم و اندوہ کی لکیروں کا ایک جال سا بکھر جاتا۔ اٹ ازال رائٹ، اٹ ازال رائٹ، کہہ کر وہ اپنی آنکھ سے مونوکل اتارتے اور اسے پونچھتے ہوئے ایک طرف چل دیتے۔“

محمد حنیف آزاد کے بیان کے مطابق قائد اعظم کی تین بہنیں فاطمہ جناح، رحمت جناح اور تیسری کا نام مجھے یاد نہیں، وہ ڈوگری میں رہتی تھیں۔ چوپائی کارز نزد چنائی موٹر ورس پر رحمت جناح متیم تھیں، ان کے شوہر کہیں ملازم تھے، آمدن قلیل تھی، صاحب ہر مہینے مجھے ایک بند لفافہ دیتے جس میں کچھ کرنسی نوٹ ہوتے تھے، اس کے علاوہ کبھی کبھی ایک پارسل سا بھی دیتے جس میں غالباً کپڑے وغیرہ ہوتے تھے، یہ چیزیں مجھے رحمت جناح کے ہاں پہنچانا ہوتی تھیں۔ یہاں مس فاطمہ جناح اور خود صاحب بھی کبھی کبھی جایا کرتے تھے۔ وہ بہن جو ڈوگری میں رہتی تھیں، شادی شدہ تھیں، ان کے متعلق مجھے صرف اتنا معلوم ہے کہ آسودہ حال تھیں اور کسی امداد کی محتاج نہیں تھیں۔ ایک بھائی تھا، اس کی مدد باقاعدہ کرتے

تھے مگر اس کو گھر میں آنے کی اجازت نہیں تھی۔

قائد اعظم کے اس بھائی کو میں نے بمبے میں دیکھا سیوائے بار میں ایک شام کو میں نے دیکھا کہ قائد اعظم کی شکل و صورت کا ایک آدمی آدھارم کا آرڈر دے رہا ہے۔ ویسا ہی ناک نقشہ، ویسے ہی الٹے کنگھی کئے ہوئے بال قریب قریب ویسی ہی سفید لٹ۔ میں نے کسی سے اس کے بارے میں استفسار کیا تو معلوم ہوا کہ وہ مسٹر محمد علی جناح کا بھائی احمد علی ہے۔ میں بہت دیر تک اس کو دیکھتا رہا۔ روم کا آدھا پیگ اس نے بڑی شان سے آہستہ آہستہ لبوں کے ذریعے سے چوس چوس کر ختم کیا، بل جو ایک روپے سے کم تھا یوں ادا کیا جیسے ایک بہت بڑی رقم ہے اور اس کی نشست سے معلوم ہوتا تھا کہ وہ بمبے کی ایک گھٹیا بار کے بجائے تاج محل ہوٹل کے شراب خانے میں بیٹھا ہے۔

گاندھی جناح کی تاریخی ملاقات سے کچھ دیر پہلے بمبے میں مسلمانوں کا ایک تاریخی اجتماع ہوا۔ میرے ایک دوست اس جلسے میں موجود تھے۔ انہوں نے مجھے بتایا کہ پلیٹ فارم پر قائد اعظم اپنے مخصوص انداز میں تقریر کر رہے تھے اور بہت دوران کا بھائی احمد علی آنکھ پر مونوکل لگائے کچھ اس انداز سے کھڑا تھا جیسے وہ اپنے بھائی کے الفاظ دانتوں تلے چبا رہا ہے۔

اندرون خانہ کھیلوں میں قائد اعظم کو صرف بلیر ڈ سے دلچسپی تھی۔ کبھی کبھی جب ان کو اس کھیل سے شغل فرمانے کی خواہش ہوتی تو وہ بلیر ڈ روم کھلوانے کا حکم دیتے۔ صفائی یوں تو ہر کمرے میں ہر روز ہوتی تھی مگر جب وہ کسی خاص کمرے میں جانے کا ارادہ فرماتے تو ملازمین ان کے داخلے سے پہلے اپنا اچھی طرح اطمینان کر لیتے کہ ہر چیز صاف ستھری اور ٹھیک ٹھاک ہے۔ بلیر ڈ روم میں



مجھے جانے کی اجازت تھی اس لیے کہ مجھے بھی اس کھیل سے تھوڑا بہت شغف ہے۔ بارہ گیندیں ان کی خدمت میں پیش کر دی جاتیں، ان میں سے وہ انتخاب کرتے اور کھیل شروع ہو جاتا۔ محترمہ فاطمہ جناح پاس ہوتیں، صاحب سگار سلاگا کر ہونٹوں میں دبا لیتے اور اس گیند کی پوزیشن کو اچھی طرح جانچتے، جس کے ٹھوکے لگانا ہوتی تھی۔ اس جانچ پڑتال میں وہ کئی منٹ صرف کرتے کبھی ایک زاویے سے دیکھتے، کبھی دوسرے زاویے سے ہاتھ میں کیو کو توالتے، اپنی پتلی پتلی انگلیوں پر اسے سارنگی کے گز کی طرح پھیرتے، زیر لب کچھ کہتے، شست باندھتے، مگر کوئی دوسرا مناسب و موزوں زاویہ ان کے ذہن میں آ جاتا اور وہ اپنی ضرب روک لیتے۔ ہر طرف سے اپنا پورا اطمینان کرنے پر جب کیو گیند کے ساتھ نکلواتے اور نتیجہ ان کے حساب کے مطابق ٹھیک نکلتا تو اپنی بہن کی طرف فاتحانہ انداز میں دیکھ کر مسکرا دیتے۔

سیاست کے کھیل میں قائد اعظم اسی طرح محتاط تھے۔ وہ ایک دم کوئی فیصلہ نہیں کرتے تھے، ہر مسئلے کو وہ بلیئر ڈ کے میز پر پڑی ہوئی گیند کی طرح ہر زاویے سے بغور دیکھتے تھے اور صرف اسی وقت اپنے کیو کو حرکت میں لا کر ضرب لگاتے تھے جب ان کو اس کے کارگر ہونے کا پورا وثوق ہوتا تھا۔ وار کرنے سے پہلے شکار کو اپنی نگاہوں میں اچھی طرح تول لیتے تھے۔ اس کی نشست کے تمام پہلوؤں پر غور کر لیتے تھے، پھر اس کی جسامت کے مطابق ہتھیار منتخب کرتے تھے، وہ ایسے نشانچی نہیں تھے کہ پستول اٹھایا اور داغ دیا اس یقین کے ساتھ کہ نشانہ خطا نہیں جائے گا نشانچی کی ہر ممکن خطا شست باندھنے سے پہلے ان کے پیش نظر رہتی تھی۔

آزاد کے بیان کے مطابق قائد اعظم عام ملاقاتیوں سے پرہیز کرتے تھے۔

دوراز کار باتوں سے انہیں سخت نفرت تھی، صرف مطلب کی بات اور وہ بھی انتہائی اختصار کے ساتھ سنتے اور کرنے کی عادت تھی۔ یہی وجہ ہے کہ ان کے خاص کمرے میں جہاں بہت کم لوگوں کو داخلے کی اجازت تھی۔ صرف ایک صوفہ تھا، اس صوفے کے ساتھ ایک چھوٹی سی تپانی تھی۔ اس میں صاحب اپنے سگار کی راکھ پھینکتے تھے۔ صوفے کے بالقابل دو شوکیس تھے۔ ان میں وہ قرآن مجید رکھے رہتے تھے جو ان کے عقیدت مندوں نے ان کو تحفے کے طور پر دیئے تھے۔ اس کمرے میں ان کے ذاتی کاغذات بھی محفوظ تھے۔ عام طور پر وہ اپنا زیادہ وقت اسی کمرے میں گزارتے تھے، اس میں کوئی میز نہیں تھا۔ مطلوب یا کوئی اور شخص جب بھی اس کمرے میں بلایا جاتا تو اس دروازے میں کھڑا رہنا پڑتا۔ یہیں وہ صاحب کے احکام سنتا اور الٹے پاؤں چلا جاتا۔ صوفے کے حصے پر ان کے زیر مطالعہ کاغذات بکھرے رہتے تھے، کوئی خط لکھوانا ہوتا تو مطلوب کو یا اسٹینو کو بلواتے اور خط یا بیان کی عبارت بول دیتے۔ ان کے لہجے میں ایک قسم کی کرخنگی تھی۔ میں انگریزی زبان کے مزاج سے واقف نہیں ہوں۔ لیکن جب وہ بولتے تھے تو ایسا معلوم ہوتا کہ وہ زور نہ دینے والے الفاظ پر بھی زور دے رہے ہیں۔

آزاد کے مختلف بیانات سے یہی معلوم ہوتا ہے کہ قائد اعظم کی جسمانی کمزوری کا غیر شعوری یا تحت الشعوری احساس ہی ان کرخت مظاہر کا باعث تھا، ان کی زندگی حباب برآب تھی مگر وہ ایک بہت بڑا بھوز بن کے رہتے تھے۔ بعض اصحاب کا تو یہ کہنا ہے کہ وہ اتنے دن صرف اسی قوت کے بل پر جئے۔ جسمانی کمزوری کے اس احساس کی قوت پر۔

محمد حنیف آزاد کے بیان کے مطابق بہادر یار جنگ مرحوم قائد اعظم کے

بہترین دوستوں میں سے تھے۔ صرف انہی سے ان کے مراسم بہت بے تکلفانہ تھے، وہ جب بھی ان کے یہاں قیام کرتے تو یہ دونوں شخصیتیں ٹھیٹ دوستانہ انداز میں قومی اور سیاسی مسائل پر غور کرتی تھیں۔ اس وقت قائد اعظم اپنی آمریت کچھ عرصے کے لیے اپنی شخصیت سے جدا کر دیتے ”میں نے صرف یہی ایک شخص دیکھا جس سے صاحب ہجولی کی طرح باتیں کرتے تھے۔ ایسا محسوس ہوتا تھا جیسے وہ بچپن کے ساتھی ہیں، جب آپس میں باتیں کرتے تو کوئی مرتبہ قید و بند سے آزاد قہقہوں کی آواز سنائی دیتی بہادر یار جنگ کے علاوہ مسلم لیگ کے دوسرے سربراہ وردہ اراکین مثال کے طور پر راجہ محمود آباد آئی، آئی، چندر گپت مولانا زاہد حسین، نواب زادہ لیاقت علی خان، نواب اسماعیل اور علی امام صاحب اکثر تشریف لاتے تھے۔ لیکن صاحب ان سے بالکل دفتری انداز میں پیش آتے۔ وہ بے تکلفی کہاں جو بہادر یار جنگ کے لیے مخصوص تھی۔“

میں نے آزاد سے پوچھا ”خان لیاقت علی خان تو اکثر آتے ہوں گے؟“ آزاد نے جواب دیا ”جی ہاں، صاحب ان سے اس طرح پیش آتے جیسے وہ ان کے سب سے ہونہار شاگرد ہیں۔ اور خان صاحب بھی بڑے ادب اور بڑی سعادت مندی سے ان کا ہر حکم سنتے اور بجالاتے تھے۔ جب ان کی طلبی ہوتی تو وہ مجھ سے کبھی کبھی پوچھ لیا کرتے تھے۔ کہو آزاد، صاحب کاموڈ کیسا ہے، ان کاموڈ جیسا ہوتا میں بتا دیا کرتا تھا۔ جب اس میں کوئی خرابی واقع ہو جاتی تو کوٹھی کے تمام درو دیوار کو نو راپتہ چل جاتا تھا۔“

قائد اعظم اپنے ملازمین کے کردار و اطوار کا بہت خیال رکھتے تھے۔ جس طرح ان کو تن کے میل سے نفرت تھی اسی طرح وہ من کے میل سے متنفر تھے۔ مطلوب ان

کو بہت پسند تھا۔ مگر جب ان کو معلوم ہوا کہ وہ ایک رضا کار لڑکی سے محبت کی پینگیں بڑھا رہا ہے تو ان کو بہت کوفت ہوئی۔ مگر وہ اس قسم کی کوفت زیادہ دیر تک برداشت نہیں کرتے تھے۔ اس کی طلبی ہوئی اور فوراً ملازمت سے علیحدہ کر دیا گیا مگر اس کو رخصت کرنے کے بعد وہ اس سے اس طرح پیش آئے جس طرح دوستوں سے پیش آتے ہیں۔

آزاد بیان کرتا ہے ایک بار میں رات کے دو بجے سیر و تفریح سے فارغ ہو کر کوٹھی آیا۔ وہ دن ایسے تھے جب رگوں میں جوانی کے خون کو کھولانے میں ایک عجیب قسم کی لذت محسوس ہوا کرتی ہے۔ میرا خیال تھا کہ صاحب کو میرے دیر سے آنے کا علم تک نہ ہو گا مگر ان کو کسی نہ کسی طرح پتہ چل گیا۔ دوسرے روز ہی مجھے طلب فرمایا اور انگریزی میں کہا کہ تم اپنا کریکٹر خراب کر رہے ہو۔ پھر ٹوٹی پھوٹی اردو میں ارشاد ہوا ”ول، اب تمہارا شاڈی بنائے گا“ چنانچہ چار ماہ بعد جب وہ بمبئی سے دہلی اجلاس میں شرکت کے لیے تشریف لے گئے تو ان کی ہدایت کے مطابق میری شادی ہو گئی۔ اور میری خوش قسمتی ہے کہ محض ان کی وجہ سے میرا رشتہ سادات خاندان میں ہوا۔ ورنہ میں تو شیخ تھا۔ لڑکی والوں نے مجھے اس لیے قبول کیا کہ آزاد قائد اعظم کا غلام ہے۔

میں نے آزاد سے دفعۃً ایک سوال کیا ”کیا تم نے کبھی قائد اعظم کے منہ سے آئی ایم سوری سنا تھا۔“

آزاد نے اپنی موٹی تنومند گردن زور سے نفی میں ہلانی ”نہیں کبھی نہیں“ پھر وہ مسکرایا ”اگر اتفاق سے کبھی آئی ایم سوری ان کے منہ سے نکل جاتا تو مجھے یقین ہے کہ ڈکشنری میں سے وہ یہ الفاظ ہمیشہ ہمیشہ کے لیے منادیتے۔“

میرا خیال ہے آزاد کے اس بے ساختہ جملے میں قائد اعظم محمد علی جناح کا پورا پورا کردار آجاتا ہے۔ محمد حنیف آزاد زندہ ہے اس پاکستان میں جو اس کے قائد اعظم نے اسے عطاء کیا ہے اور جو اب اس کے ہونہار شاگرد خان لیاقت علی خان کی قیادت میں دنیا کے نقشے پر زندہ رہنے کی جدوجہد کر رہا ہے۔ اس آزاد خطہ زمین پر آزاد، پنجاب آرٹ پکچرز کے دروازے کے باہر پان والے کی دکان کے پاس ٹوٹی ہوئی کھاٹ پر بیٹھا اکثر اپنے آقا کا منتظر رہتا ہے اور اس اچھے وقت کے لیے دست بدعا رہتا ہے جب وقت پر اس کی تنخواہ مل جایا کرے۔ اب وہ قائد اعظم کی تلقین کے مطابق ہندو بننے کے لیے بھی تیار ہے۔ بشرطیکہ اس کو اس کا موقعہ دیا جائے۔

وہ بے حد متفکر تھا، جب میں نے اس سے قائد اعظم کی زندگی کے بارے میں اس کے تاثرات کے متعلق استفسار کیا۔ اس کے پاس پان کے لیے بھی پیسے نہیں تھے۔ میں نے جب اس کے تفکرات ادھر ادھر کی باتوں سے کسی قدر دور کئے تو اس نے ایک آہ بھر کر کہا ’صاحب انتقال فرما گئے ہیں۔ کاش ان کے اس سفر میں، میں بھی شریک ہوتا۔ ان کی سفید اوپن پیکارڈ ہوتی، اس کا وہیل میرے ہاتھوں میں ہوتا اور میں آہستہ آہستہ ان کو منزل مقصود تک لے جاتا۔ ان کی نازک طبیعت دھچکوں کو برداشت نہیں کر سکتی تھی۔ میں نے سنا ہے واللہ اعلم درست ہے یا غلط، جب ان کا جہاز کراچی ائرز روم پر پہنچا تو ان کو گورنمنٹ ہاؤس تک پہنچانے کے لیے جو ایمبولینس تھی، اس کا انجن درست حالت میں نہیں تھا۔ وہ کچھ دور چل کر رک گئی تھی۔ اس وقت میرے صاحب کو کس قدر کوفت ہوئی ہوگی۔‘

آزاد کی موٹی موٹی آنکھوں میں آنسو تھے۔



## آغا حشر سے دو ملاقاتیں

تاریخیں اور سن مجھے کبھی یاد نہیں رہے، یہی وجہ ہے کہ یہ مضمون لکھتے وقت مجھے کافی الجھن ہو رہی ہے۔ خدا معلوم کون سا سن تھا اور میری عمر کیا تھی لیکن صرف اتنا یاد ہے کہ بصد مشکل انٹرنس پاس کر کے اور دو دفعہ ایف اے میں فیل ہونے کے بعد میری طبیعت پڑھائی سے بالکل اچاٹ ہو چکی تھی اور جوئے سے میری دلچسپی دن بدن بڑھ رہی تھی۔ کٹر اجمیل سنگھ میں دینویا فضلو کمہار کی دکان کے اوپر ایک بیٹھک تھی۔ جہاں دن رات جو اہوتا تھا۔ فلش کھیلی جاتی تھی۔ شرور شروع میں تو یہ کھیل میری سمجھ میں نہ آیا لیکن جب آگیا تو پھر میں اس کا ہو رہا۔ رات کو جو تھوڑی بہت سونے کی فرصت ملتی تھی۔ اس میں بھی خوب راؤنڈوں اور تریلوں ہی کے آتے تھے۔

ایک برس کے بعد جوئے سے مجھے کچھ اکتاہٹ ہونے لگی۔ طبیعت اب کوئی اور شغل چاہتی تھی۔ کیا؟ یہ مجھے معلوم نہیں تھا دینویا فضول کمہار کی بیٹھک میں ایک روز ابراہیم نے جو کہ امرتسر میونسپلٹی میں تانگوں کا داروغہ تھا، آغا حشر کا ذکر کیا اور بتایا کہ وہ امرتسر آئے ہوئے ہیں۔ میں نے یہ سنا تو مجھے سکول کے وہ دن یاد آ گئے۔ جب تین چار پیسہ ولفنگوں کے ساتھ مل کر ہم نے ایک ڈرامینک کلب کھلوی تھی۔ اور آغا حشر کا ایک ڈرامہ سٹیج کرنے کا ارادہ کیا تھا، یہ کلب صرف پندرہ بیس روز قائم رہ سکی تھی۔ اس لیے کہ والد صاحب نے ایک روز دھاوا بول کر ہارمونیم اور طبلے سب توڑ دیئے تھے اور واضح الفاظ میں ہم کو بتا دیا تھا کہ ایسے واہیات شغل انہیں بالکل پسند نہیں۔

اس کلب کے باقیات آغا حشر کے اس ڈرامے کے چند الفاظ ہیں جو میرے ذہن کے ساتھ ابھی تک چپکے ہوئے ہیں ’ارتا تھا اس کے کرم ہیں‘ میرا خیال ہے جب داروغہ ابراہیم نے آغا حشر کا ذکر کیا تو مجھے اس وقت ڈرامے کا پورا ایک پیرا یاد تھا، چنانچہ مجھے اس خبر سے ایک گونہ دلچسپی پیدا ہو گئی کہ آغا حشر امرتسر میں ہے۔ آغا صاحب کا کوئی ڈرامہ دیکھنے کا مجھے اتفاق نہیں ہوا تھا اس لیے کہ رات کو گھر سے باہر رہنے کی مجھے قطعاً اجازت نہیں تھی۔ ان کے ڈرامے بھی میں نے نہیں پڑھے تھے اس لیے کہ مجھے مسٹریز آف کورٹ آف انڈن اور تیرتھ رام فیروز پوری کے ترجمہ کردہ انگریزی جاسوسی ناول جیسی کتابیں پڑھنے کا شوق تھا لیکن اس کے باوجود امرتسر میں آغا صاحب کی آمد کی خبر نے مجھے کافی متاثر کیا۔

آغا صاحب کے متعلق بے شمار باتیں مشہور تھیں۔ ایک تو یہ کہ وہ کوچو کیلاں میں رہا کرتے تھے جو ہماری گلی تھی، جس میں ہمارا مکان تھا۔ آغا صاحب بہت بڑے آدمی تھے۔ کشمیری تھے یعنی میرے ہم قوم اور پھر میری گلی میں وہ کبھی اپنے بچپن کے ایام گزار چکے تھے۔ ان تمام باتوں کا نفسیاتی اثر جو مجھ پر ہوا، آپ اسے بخوبی سمجھ سکتے ہیں۔

داروغہ ابراہیم سے جب میں نے آغا صاحب کے متعلق کچھ اور پوچھا تو اس نے وہی باتیں بتائیں جو میں اوروں سے ہزار مرتبہ سن چکا تھا۔ کہ وہ پرلے درجے کے عیاش ہیں دن رات شراب کے نشے میں دھت رہتے ہیں بے حد گندہ ذہن ہیں۔ ایسی ایسی گالیاں ایجاد کرتے ہیں کہ مغفلات میں جن کی کوئی مثال نہیں ملتی۔ بڑے سے بڑے آدمی کو بھی خاطر میں نہیں لاتے۔ کمپنی کے فلاں فلاں سیٹھ نے جب ان سے ایک بار ڈرامے کا تقاضا کیا تو انہوں نے اس کو اتنی موٹی گالی

دی جو ہمیشہ کے لیے اس کے دل میں آغا صاحب کے خلاف نفرت پیدا کرنے کے لیے کافی تھی۔ لیکن حیرت ہے کہ سیٹھ نے اف نہ کی اور ہاتھ جوڑ کر کہنے لگا ” آغا صاحب ہم آپ کے نوکر ہیں“ بدیہہ گوتھے ایک مرتبہ ریہرسل ہو رہی تھی۔ گرمی کے باعث ایک ایکٹس بار بار ماتھے پر سے انگلی کے ساتھ پسینہ پونچھ رہی تھی۔ آغا صاحب جھنجھلائے اور ایک شعر موزوں ہو گیا۔

ابرو نہ سنوارا کرو کٹ جائے گی انگلی

نادان ہو تلوار سے کھیلا نہیں کرتے

یہ ریہرسل ہو رہی تھی لفظ ”فنڈ“ ایک ایکٹریس کی زبان پر نہیں چڑھتا تھا۔ آغا صاحب نے گرج کر ”فنڈ“ کا ایک ہم قافیہ لفظ لڑھکا دیا ایکٹریس کی زبان پر فوراً ”فنڈ“ چڑھ گیا۔

آغا صاحب کے کان تک یہ بات پہنچی کہ حاسدیہ پروپیگنڈا کر رہے ہیں کہ ہندی کے ڈرامے ان کے اپنے لکھے ہوئے نہیں کیوں کہ وہ ہندی زبان سے بالکل ناواقف ہیں۔ آغا صاحب سٹیج پر ڈرامہ شروع ہونے سے پہلے آئے اور حاضرین سے کہا ”میرے متعلق چند منسند پروڈاز یہ بات پھیلا رہے ہیں کہ میں نے اپنے ہندی کے ڈرامے کرائے کے پنڈتوں سے لکھوائے ہیں میں اب آپ کے سامنے شدھ ہندی میں تقریر کروں گا“ چنانچہ آغا صاحب دو گھنٹے تک ہندی میں تقریر کرتے رہے جس میں ایک لفظ بھی اردو یا فارسی کا نہیں تھا۔

آغا صاحب جس ایکٹریس کی طرف نگاہ اٹھاتے تھے، وہ فوراً ہی ان کے ساتھ خلوت میں چلی جاتی تھی۔

آغا صاحب منشیوں کو حکم دیتے تھے کہ ”تیار ہو جاؤ“ اور شراب پی کر ٹہلتے ٹہلتے



بیک وقت کامیڈی اور ٹریجڈی لکھوانا شروع کر دیتے تھے۔

آغا صاحب نے کبھی کسی عورت سے عشق نہیں کیا۔ لیکن مجھے داروغہ ابراہیم کی زبانی معلوم ہوا کہ یہ بات جھوٹ ہے کیوں کہ وہ امرتسر کی مشہور طوائف مختار پر عاشق ہیں۔ وہی مختار جس نے ”عورت کا پیار“ فلم میں ہیروئن کا پارٹ ادا کیا ہے۔

مختار کو میں نے دیکھا ہوا تھا۔ ہال بازار میں انور پینٹر کی دکان پر بیٹھ کر قریب قریب ہر جمعرات کی شام کو مختار عرف داری کونے سے نئے فیشن کے کپڑوں میں ملبوس دوسری طوائفوں کے ہمراہ ”ظاہر اپیر“ کی درگاہ کی طرف جاتے دیکھا کرتے تھے۔

آغا صاحب شکل و صورت کے کیسے تھے۔ یہ مجھے معلوم نہیں تھا۔ کچھ چھپی ہوئی تصویریں دیکھنے میں آئی تھیں مگر ان کی چھپائی اس قدر رواہیات تھی کہ صورت پہچانی ہی نہیں جاتی تھی۔ عمر کے متعلق صرف اتنا معلوم تھا کہ وہ اب ضعیف ہو چکے ہیں۔ اس زمانے میں یعنی عمر کے آخر وقت میں ان کو مختار سے کیسے عشق ہوا۔ اس پر ہم سب کو جو دینویا فضلو کمہار کی بیٹھک میں جوا کھیل رہے تھے، سخت تعجب ہوا تھا مجھے یاد ہے نال کے پیسے نکالتے ہوئے دینویا فضلو کمہار نے گردن ہلا کر بڑے فلسفیانہ انداز میں کہا تھا ”بڑھا پے کا عشق بڑا قاتل ہوتا ہے۔“

ایک بار آغا صاحب کا ذکر بیٹھک پر ہوا تو پھر قریب قریب ہر روز ان کی باتیں ہونے لگیں ہم میں سے صرف داروغہ ابراہیم آغا صاحب کو ذاتی طور پر جانتا تھا۔ ایک روز اس نے کہا ”کل رات ہم مختار کے کوٹھے پر تھے۔ آغا صاحب گاؤ تکتے کا سہارے بیٹھے تھے۔ ہم میں سے باری باری ہر ایک نے ان سے پر زور درخواست

کی کہ وہ اپنے نئے فلمی ڈرامے ”رستم و سہراب“ کا کوئی قصہ سنائیں مگر انہوں نے انکار کر دیا۔ ہم سب مایوس ہو گئے ایک نے مختار کی طرف اشارہ کیا۔ وہ آغا صاحب کی بغل میں بیٹھ گئی اور ان سے کہنے لگی ”آغا صاحب ہمارا حکم ہے کہ آپ رستم و سہراب سنائیں!“ آغا صاحب مسکرائے اور بیٹھ کر رستم کا پر زور مکالمہ ادا کرنا شروع کر دیا۔ اللہ اللہ کیا گرج دار آواز تھی۔ معلوم ہوتا تھا کہ پانی کا تیز دھارا پیمائے کے پتھروں کو بہائے لئے جا رہا ہے۔“

ایک دن ابراہیم نے بتایا کہ آغا صاحب نے پینا ایک قلم ترک کر دیا ہے۔ جو آغا صاحب کے متعلق زیادہ جانتے تھے۔ ان کو بہت تعجب ہوا۔ ابراہیم نے کہا یہ فیصلہ انہوں نے حال ہی میں مختار سے عشق ہو جانے کی وجہ سے کیا ہے۔ یہ عشق بھی کیا بلا تھی۔ ہم سمجھ نہ سکے لیکن دینویا فضلو نے نال کے کل پیسے اپنے تہہ کے ڈب میں باندھتے ہوئے ایک بار پھر کہا ’بڑھاپے کے عشق سے خدا بچائے بڑی ظالم چیز ہوتی ہے۔“

جوئے سے طبیعت اکٹا ہی چکی تھی۔ میں نے بیٹھک جانا آہستہ آہستہ چھوڑ دیا۔ اس دوران میں میری ملاقات باری صاحب اور حاجی لعل لعل سے ہوئی جو روزنامہ ”مساوات“ کے ایڈیٹر مقرر ہو کر امرتسر آئے ہوئے تھے، چچے کے ہوٹل ”شیراز“ میں دونوں چائے پینے آئے تھے اور ادب اور سیاست پر باتیں کرتے تھے۔ ان سے میری ملاقات ہوئی۔ باری صاحب کو میں نے بہت پسند کیا۔ اسی دوران میں چچے نے اختر شیرانی مرحوم کو مدعو کیا۔ دن رات ٹھرے کے دور چلنے لگے۔ شعر و ادب سے میری دلچسپی بڑھنے لگی۔ جو وقت پہانہ کھیلنے میں کتنا تھا اب ”مساوات“ کے دفتر میں کٹنے لگا۔ کبھی کبھی باری صاحب ایک ادھ خنجر تر جے کے

لیے مجھے دے دیتے جو میں ٹوٹی پھوٹی اردو میں کر دیا کرتا تھا۔ آہستہ آہستہ میں نے فلمی خبروں کا ایک کالم سنبھال لیا بعض دوستوں نے کہا کہ محض خرافات ہوتی ہے لیکن باری صاحب نے کہا ”جو اس کرتے ہیں تم اب طبع زاد مضمون لکھنے شروع کرو“

طبع زاد مضمون تو مجھ سے لکھنے نہ گئے لیکن فرمائشی ناول نگاری کی ایک کتاب ”لاسٹ ڈیز آف کنڈمنڈ“ میری الماری میں پڑی تھی۔ باری صاحب اٹھا کر لے گئے۔ دوسرے روز دوپہر کے قریب میں ”مساوات“ کے دفتر میں گیا تو کاتبوں سے معلوم ہوا کہ باری صاحب کو سرسام ہو گیا ہے۔ ایک کتاب سے صبح سے بلند آواز میں پڑھ رہے ہیں۔ تھوڑے تھوڑے وقفے کے بعد یہاں آتے ہیں اور ایک لوٹا ٹھنڈے پانی کا سر پر ڈلوا کر اپنے کمرے میں چلے جاتے ہیں۔ میں ادھر گیا تو دروازے بند تھے اور وہ خطیبانہ انداز میں انگریزی کی کوئی نہایت ہی زور دار عبارت پڑھ رہے تھے۔ میں نے دستک دی۔ دروازہ کھلا۔ باری صاحب کرتے پا جامے بغیر باہر آئے۔ ہاتھ میں وکٹر ہیوگو کی کتاب تھی۔ اسے میری طرف بڑھا کر انگریزی میں کہا ”اٹ ازاے ویری ہوٹ بک“ اور جب کتاب پڑھنے کی گرمی دور ہوئی تو مجھے مشورہ دیا کہ میں اس کا ترجمہ کروں۔

میں نے کتاب پڑھی لکھنے کا انداز بہت ہی موثر اور خطیبانہ تھا۔ شراب پی کر ترجمہ کرنے کی کوشش کی مگر نظروں کے سامنے سطریں گڈمڈ ہو گئیں۔ صحن میں پلنگ بچھوا کر حقے کی منہ میں لے کر اپنی بہن کو ترجمہ لکھوانے کی کوشش کی مگر اس میں ناکام رہا۔ آخر میں نے اکیلے بیٹھ کر دس پندرہ دنوں کے اندر اندر ڈکشنری سامنے رکھ کر ساری کتاب کا ترجمہ کر ڈالا۔ باری صاحب نے بہت پسند کیا۔ اس

کی اصلاح کی اور یعسوب حسن مالک اردو بک سٹال کے پاس تیس روپے میں بکوا دیا۔ یعسوب حسن نے اسے بہت ہی قلیل عرصے میں چھاپ کر شائع کر دیا اب میں صاحب کتاب تھا۔

”مساوات“ بند ہو گیا باری صاحب، لاہور کسی اخبار میں چلے گئے، بچے کا ہوٹل سونا ہو گیا۔ میرے لئے کوئی شغل نہ رہا۔ لکھنے کی چاٹ پڑ گئی تھی لیکن چونکہ دوستوں سے داد نہ ملتی تھی اس لیے ادھر کوئی توجہ نہ دی۔ اب پھر دینو کمہار کی بیٹھک تھی۔ جو اچھی لگتا تھا مگر اس میں اب وہ پہلا سا لطف اور پہلی سی حرارت نہیں تھی۔

ایک دن داروغہ ابراہیم نے فلش کھیلنے کے دوران میں بتایا کہ آغا حشر آئے ہوئے ہیں اور مختار کے یہاں ٹھہرے ہوئے ہیں۔ میں نے اس سے کہا کسی روز مجھے وہاں لے چلو۔ ابراہیم نے وعدہ تو کر لیا مگر پورا نہ کیا۔ جب میں نے تقاضا کیا تو اس نے یہ کہہ کر ٹر خا دیا ”آغا صاحب لاہور چلے گئے ہیں۔“

میرا ایک دوست تھا ہری سنگھ، اللہ بخشے خوب آدمی تھا۔ پانچ مکان بیچ کر دو مرتبہ سارے یورپ کی سیر کر چکا تھا۔ اور ان دنوں چھٹے اور آخری مکان کو آہستہ آہستہ بڑے سلیقے سے کھا رہا تھا۔ فرانس میں صرف چھ مہینے رہا تھا۔ لیکن فرانسیسی زبان بڑی بے تکلفی سے بول لیتا تھا۔ بہت ہی دہلا پتلا، مریل سان انسان تھا مگر بلا کر پھر تپلا، چرب زبان اور دھانسو، یعنی برے کی طرح اندر دھنس جانے والا۔ ایک روز میں نے اس سے آغا حشر کا ذکر کیا۔ اس نے فوراً ہی پوچھا ”کیا تم اس سے ملنا چاہتے ہو؟“ میں نے کہا ”بہت دیر سے میری خواہش ہے کہ ان کو ایک نظر دیکھوں ہری سنگھ سے فوراً ہی کہا“ اس میں کیا مشکل ہے جب سے وہ یہاں امرتسر میں، پنڈت محسن کے ہاں ٹھہرا ہوا ہے، قریب قریب ہر روز میری اس سے ملاقات

ہوتی ہے ”میں اچھل پڑا“ تو ہری کل شام کو تم مجھے ان کے پاس لے چلو ”ہری نے اپنا وکی کا گلاس اپنے پتلے ہونٹوں سے لگایا اور بڑی نزاکت سے ایک چھوٹا سا گھونٹ بھر کے فرانسسی زبان میں کچھ کہا، جس کا مطلب تھا یقیناً میرے دوست“ اور ہری سنگھ دوسرے روز شام کو مجھے آغا حشر کاشمیری کے پاس لے گیا۔ پنڈت محسن جیسا کہ نام سے ظاہر ہے کہ کشمیری پنڈت تھے۔ نام ان کا جانے کیا تھا۔ محسن ان کا تخلص تھا۔ مشاعروں میں پرانی دقیانوسی شاعری کے نمونے کے طور پر پیش ہوتے تھے۔ آپ کا کاروباری تعلق کٹرہ گھنیاں کے امرت سینما سے تھا۔ آغا صاحب سے پنڈت جی کی دوستی معلوم نہیں شاعری کی وجہ سے تھی یا سینما کی وجہ سے یا کٹرہ گھنیاں اس کا باعث تھا۔ جس میں امرت سینما اور مختار کا بالا خانہ بالکل آمنے سامنے تھے۔ سبب کچھ بھی ہو، آغا صاحب پنڈت محسن کے ہاں ٹھہرے ہوئے تھے اور جیسا کہ مجھے ان کی باہم گفتگو سے پتہ چلا، دونوں ایک دوسرے سے بے تکلف تھے۔

پنڈت محسن کی بیٹھک یا دفتر کٹرہ گھنیاں کے پاس پشم والے بازار سے نکل کر آگے جہاں سبزی کی دکانیں شروع ہوتی ہیں۔ ایک بڑی سی ڈیوڑھی کے اوپر واقع تھا۔ ہری سنگھ آگے تھا۔ میں اس کے پیچھے۔ سیڑھیاں چڑھتے وقت میرا دل دھک دھک کرنے لگا۔ میں آغا حشر کو دیکھنے والا تھا۔

باہر صحن میں کرسیوں پر کچھ آدمی بیٹھے تھے۔ ایک کونے میں تخت پر پنڈت محسن بیٹھے گڑ گڑی پی رہے تھے۔ سب سے پہلے ایک عجیب و غریب آدمی میری نگاہوں سے ٹکرایا۔ چیختے ہوئے لال رنگ کی چمکدار سائٹن کالا چار، دو گھوڑے کی بوسکی کی کارروالی سفید قمیض، کمر پر گہرے نیلے رنگ کا پھندنوں والا آزار بند، بڑی بڑی

بے ہنگم آنکھیں میں نے سوچا کڑھ گھنیاں کا کوئی پیر ہوگا لیکن فوراً ہی کسی نے اس کو ”آغا صاحب“ کہہ کر مخاطب کیا۔ مجھے دھکا سا لگا۔

ہری سنگھ نے بڑھ کر اس عجیب و غریب آدمی سے مصافحہ کیا، اور میری طرف اشارہ کر کے اس سے کہا ”میرے دوست سعادت حسن منٹو آپ سے ملنے کے بہت مشتاق تھے۔“

آغا صاحب نے اپنی بڑی بڑی بے ہنگم آنکھیں میری طرف گھمائیں اور مسکرا کر کہا ”لا رڈ منٹو سے کیا رشتہ ہے تمہارا“  
میں تو جواب نہ دے سکا لیکن ہری سنگھ نے کہا ”آپ منٹو نہیں ہیں منٹو ہیں کشمیری“

آغا صاحب نے ایک لمبی ”اوہ“ کی اور پنڈت محسن سے کشمیریوں کی ”آل“ کے متعلق طویل گفتگو شروع کر دی۔ میں پاس ہی بیچ پر بیٹھ گیا۔ پنڈت جی کو قطعاً آغا صاحب کی اس گفتگو سے دلچسپی نہیں تھی کیوں کہ وہ بار بار ان سے کہتے تھے ”آغا صاحب اس کو چھوڑیے، یہ بتائیے کہ آپ کب میرے لیے دوریل کا مزاحیہ ڈرامہ لکھیں گے۔“

آغا صاحب کو اس مزاحیہ ڈرامے سے کوئی دلچسپی نہ تھی۔ وہ گفتگو تو کشمیریوں کی ”آل“ کے بارے میں کر رہے تھے مگر ایسا معلوم ہوتا تھا کہ دماغ کچھ اور ہی ہے سوچ رہا ہے، ایک دو بار انہوں نے دوران گفتگو میں اپنے نوکر کو موٹی موٹی گالیاں دے کر یاد کیا کہ وہ ابھی تک آیا کیوں نہیں۔

آغا صاحب جب خاموش ہوئے تو پنڈت محسن نے ان سے کہا ”آغا صاحب اس وقت آپ کی طبیعت موزوں ہے۔ میں کاغذ قلم لاتا ہوں، آپ وہ

کامیڈی لکھوانا شروع کر دیجئے“

آغا صاحب کی ایک آنکھ بھینگی تھی۔ آپ نے اسے گھما کر کچھ عجیب انداز سے پنڈت جی کی طرف دیکھا ”اے چپ کر آغا حشر کی طبیعت ہر وقت موزوں ہوتی ہے۔“

پنڈت جی خاموش ہو گئے اور اپنی گڑگڑی گڑگڑانے لگے۔ دفعۃً مجھے محسوس ہوا کہ میرا سر چکرا رہا ہے۔ تیز خوشبو کے بھلے آرہے تھے، میں نے دیکھا آغا صاحب کے دونوں کانوں میں عطر کے پھوئے پھنسنے ہوئے تھے۔ اور غالباً سر پر بھی عطر ہی سے چڑا ہوا تھا۔ میں کچھ تو اس تیز خوشبو اور آغا صاحب کے لاپچے اور آزار بند کے شوخ رنگوں میں قریب قریب غرق ہو چکا تھا۔

بازار میں دفعۃً شور و غوغا برپا ہوا۔ ایک صاحب نے اٹھ کر باہر جھانکا اور آغا صاحب سے کہا ”آغا صاحب تشریف لائے مہندی کا جلوس آرہا ہے۔“

آغا صاحب نے کہا ”کواس ہے“ اور حادثہ کربلا پر نہایت ہی محققانہ لیکچر دینا شروع کر دیا۔ ایسے ایسے نکتے نکالے کہ سب دنگ رہ گئے آخر میں بڑے ڈرامائی انداز میں کہا ”وجلے کا منہ بند تھا۔ فرات خشک پڑی تھی۔ پینے کو پانی کی ایک بوند نہیں تھی۔ مہندی گوندھی کس سے گئی۔ آغا حشر اس سے آگے کہتے کہتے رک گئے۔ ایک صاحب جو غالباً شیعہ تھے۔ محفل سے اٹھ کر چل دیئے۔ آغا صاحب نے موضوع بدل دیا۔“

پنڈت محسن کو موقع ملا چنانچہ انہوں نے پھر درخواست کی ”آغا صاحب دوریل کی کامیڈی آپ کو لکھنی ہوگی“

آغا صاحب نے یہ موٹی گالی دی ”کامیڈی کی یہاں ٹریجڈی کی باتیں ہو

رہی تھیں اور تم اپنی کامیڈی لے آئے ہو، یہ کہہ کر آغا صاحب نے حادثہ کربلا کے بارے میں پھر عالمانہ انداز میں بحث شروع کر دی کیوں کہ وہ جی بھر کر اس موضوع پر اپنی معلومات اور خیالات کا اظہار نہیں کر سکے تھے۔ مگر فوراً جانے کیا جی میں آئی کہ ایک دم اپنے نوکر کو گالیاں دینا شروع کر دیں کہ وہ ابھی تک آیا کیوں نہیں۔ چنانچہ وہ سلسلہ منقطع ہو گیا۔

تھوڑی دیر کے بعد ادھر ادھر کی باتیں شروع ہوئیں۔ کسی نے آغا صاحب سے مولانا ابوالکلام آزاد کے تاجر علم کے بارے میں پوچھا تو آپ نے اس کا جواب کچھ یوں دیا ”محی الدین کے متعلق پوچھتے ہو۔ ہم دونوں اکٹھے امریکی اور عیسائی مبلغوں سے مناظرے لڑتے رہے ہیں۔ گھنٹوں اپنا گلا پھاڑتے تھے عجیب دن تھے وہ بھی۔“

یہ کہہ کر آغا صاحب لاپے اور آزار بند کے بھڑکیے رنگوں اور کانوں میں اڑ سے ہوئے پھوئے اور سر میں چڑے ہوئے عطر کی تیز خوشبو سمیت بیٹے ہوئے دنوں کی یاد میں کچھ عرصے کے لیے کھو گئے۔ آپ نے اپنی موٹی موٹی آنکھیں بند کر لیں جو ہیئت آپ نے بنا رکھی تھی۔ اس سے گو آپ رنڈیوں کے پیر دکھانی دیتے تھے لیکن ان کا چہرہ بہت ہی باعرب تھا۔ آنکھیں بند تھیں۔ جھکے ہوئے پوٹوں کی جھریوں والی پتلی جلد کے نیچے موٹی موٹی کانچ کی گولیاں یہ حرکت کر رہی تھیں۔ انہوں نے جب آنکھیں کھولیں تو میں نے سوچا کتنے برسوں کا نشہ ان پر منجمد ہے۔ کس قدر سخی ان کے ڈوروں میں جذب ہو چکی ہے۔

آغا صاحب نے پھر کہا ”عجیب دن تھے وہ آزاد ڈھیل کے پیچ لڑانے کا عادی تھا، مجھے آتا تھا مزہ کھینچ کے پیچ لڑانے میں ایک ہاتھ مارا اور پیٹا کاٹ لیا۔ حریف



منہ دیکھتے رہ گئے۔ ایک دفعہ آزاد بہت بری طرح گھر گیا۔ مقابلہ چار نہایت ہی ہٹ دھرم عیسائی مشنریوں سے تھا۔ میں پہنچا تو آزاد کی جان میں جان آئی۔ اس نے ان مشنریوں کو میرے حوالے کیا۔ میں نے دو تین ایسے اڑنگے دینے کہ بوکھلا گئے۔ میدان ہمارے ہاتھ میں رہا لیکن میرا حلق سوکھ گیا۔ قیامت کی گرمی تھی۔ مسجد دوزخ بنی ہوئی تھی۔ میں نے آزاد سے کہا ”وہ بوتل کہاں ہے؟“ اس نے جواب دیا ”میری جیب میں“ میں نے کہا خدا کے لیے چلو میرا حلق سوکھ کے لکڑی ہو گیا ہے“ دوڑ جانے کی تاب نہیں تھی۔ وہیں مسجد میں ایک غسل خانے کے اندر جھک ماری پڑی۔

اتنے میں آغا صاحب کا نوکر آ گیا۔ آغا صاحب نے اپنے مخصوص انداز میں اس کو گالیاں دیں اور وجہ پوچھی کہ اس نے اتنی دیر کیوں لگائی۔ نوکر نے جو گالیاں کا عادی تھا معلوم ہوتا تھا، کاغذ کا ایک بنڈل نکالا اور کھول کر آگے بڑھایا ”ایسی چیز لایا ہوں کہ آپ کی طبیعت خوش ہو جائے۔“

آغا صاحب نے کھلا ہوا بنڈل ہاتھ میں لیا۔ شوخ رنگ کے چار ازار بند تھے، آغا صاحب نے ایک نظر ان کو دیکھا اور آنکھوں کو بہت ہی خوفناک انداز میں اوپر اٹھا کر اپنے نوکر پر گر بے یہ چیز لایا ہے تو ایسے واہیات ازار بند تو اس شہر کے کبھڑے بھی نہیں پہنتے۔ یہ کہہ کر انہوں نے بنڈل فرش پر دے مارا۔ کچھ دیر نوکر پر برسے، پھر جیب سے غالباً دو تین ہزار روپے کے نوٹ نکالے اور اسے حکم دیا۔ جاؤ پان لاؤ۔

پنڈت محسن نے گڑگڑی ایک طرف رکھی اور کہا ”نہیں نہیں آغا صاحب، میں منگواتا ہوں۔“

آغا صاحب نے سب نوٹ تماش بینوں کے انداز میں اپنی جیب میں رکھے اور کہا ”جاؤ تمہارے پاس کچھ باقی بچا ہوا ہے۔“  
 نوکر جانے لگا تو انہوں نے اسے روکا ”ٹھہرو وہاں سے پتہ بھی لیتے آؤ کہ وہ ابھی تک کیوں نہیں آئیں۔“

نوکر چلا گیا۔ تھوڑی دیر کے بعد سیڑھیوں کی جانب سے ہلکی سی مہک آئی پھر ریشمیں سرسراہٹیں سنائی دیں۔ آغا صاحب کا چہرہ ہشاش بشاش ہو گیا۔ مختار جو ہر گز ہرگز حسین نہیں تھی۔ خوش وضع کپڑوں میں ملبوس صحن میں داخل ہوئی۔ آغا صاحب اور حاضرین کو تسلیمات عرض کی اور اندر کمرے میں چلی گئی۔ آغا صاحب کی آنکھیں اس کو وہاں تک چھوڑنے لگیں۔

اتنے میں پان آگئے۔ جو اخبار کے کاغذ میں لپٹے ہوئے تھے، نوکر اندر چلا تو آغا صاحب نے کہا کاغذ پھینکنا نہیں، سنبھال کے رکھنا۔

میں نے ایک دم حیرت سے پوچھا ”آپ اس کاغذ کو کیا کریں گے آغا صاحب؟“

آغا صاحب نے جواب دیا ”پڑھوں گا چھپے ہوئے کاغذ کا کوئی بھی ٹکڑا جو مجھے ملا ہے میں نے ضرور پڑھا ہے“ یہ کہہ کر وہ اٹھے ”معافی چاہتا ہوں اندر ایک معشوق میرا انتظار کر رہا ہے۔“

پنڈت محسن نے گڑگڑی اٹھائی اور اسے گڑگڑانے لگے۔ میں اور ہری سنگھ تھوڑی دیر کے بعد وہاں سے چل دیئے۔

میں کئی دنوں تک اس ملاقات پر غور کرتا رہا۔ آغا صاحب عجیب و غریب ہزار پہلو شخصیت کے مالک تھے۔ میں نے ان کے چند ڈرامے پڑھے جو اغلاط سے پر

تھے اور نہایت ہی ادنیٰ کاغذ پر چھپے ہوئے تھے۔ جہاں جہاں کامیڈی آتی تھی وہاں پھلکو پین ملتا تھا۔ ڈرامائی مقاموں پر مکالمہ بہت ہی زور دار تھا۔ بعض اشعار سو قیاد تھے، بعض نہایت ہی لطیف۔ سب سے پر لطف بات یہ ہے کہ ان ڈراموں کا موضوع طوائف تھا جن میں آغا صاحب نے اس کے وجود کو سوسائٹی کے حق میں زہر ثابت کیا تھا اور آغا صاحب عمر کے اس آخری حصے میں شراب چھوڑ کر ایک طوائف سے بہت پر جوش عشق فرما رہے تھے۔ پنڈت محسن سے ایک دفعہ ملاقات ہوئی تو انہوں نے کہا ”عشق کے متعلق تو میں نہیں جانتا لیکن ترک شراب نوشی بہت جلد ان کو لے مرے گی۔“

آغا صاحب تو کچھ دیر زندہ رہے لیکن پنڈت محسن یہ فرمانے کے تقریباً ایک ماہ بعد اس دنیا سے چل بسے۔

میں نے اب مختلف اخباروں میں لکھنا شروع کر دیا، چند مہینے گزر گئے۔ لوگوں سے معلوم ہوا کہ آغا حشر لاہور میں ”رستم و سہراب“ نام کی ایک فلم بنا رہے ہیں جس کی تیاری پر روپیہ پانی کی طرح بہایا جا رہا ہے۔ اس فلم کی ہیروئن جیسا کہ ظاہر ہے کہ مختار تھی۔

امر تر سے لاہور صرف ایک گھنٹے کا سفر تھا۔ آغا صاحب سے پھر ملنے کو جی تو بہت چاہتا تھا مگر خدا معلوم ایسی کون سی رکاوٹ تھی کہ لاہور جانا ہی نہ ہو سکا۔

بہت دنوں کے بعد باری کے ہاں بلایا تو میں لاہور گیا۔ وہاں پہنچ کر کچھ ایسا مشغول ہوا کہ آغا صاحب کو بھول ہی گیا۔ شام کے قریب ہم نے سوچا کہ چلو اردو بک سٹال چلیں۔ چنانچہ میں اور باری صاحب دونوں عرب ہوٹل سے چائے پی کر ادھر روانہ ہوئے۔ اردو بک سٹال پہنچے تو میں نے دیکھا آغا صاحب یعسوب کی

میز کے پاس کرسی پر بیٹھے ہیں۔ میں نے باری صاحب کو بتایا کہ آغا حشر ہیں۔  
انہوں نے غور سے ان کی طرف دیکھا یہ ہیں آغا حشر؟

آغا صاحب کا لباس اس قسم کا تھا، سفید بوسکی کی قمیض، گہرے نیلے رنگ کا  
ریشمی لاجپاہر سے ننگے بیٹھے ایک کتاب کی ورق گردانی کر رہے تھے۔ پاس پہنچا تو  
ایک دم میرا دل دھڑکنے لگا کیوں کہ آغا صاحب کے ہاتھ میں میری ترجمہ کی ہوئی  
کتاب ”سرگزشت اسیر“ تھی۔

یعسوب نے اٹھ کر میرا اور باری کا آغا حشر سے تعارف کرایا اور کہا ”یہ کتاب  
جو آپ دیکھ رہے ہیں مسٹر منٹو کی ترجمہ کی ہوئی آغا صاحب نے اپنی موٹی موٹی  
آنکھوں سے مجھے دیکھا۔ میرا خیال تھا کہ وہ مجھے پہچان لیں گے لیکن انہوں نے  
مجھے دیکھنے کے بعد کتاب کے چند اوراق پلٹے اور کہا، ”کیسا لکھنے والا ہے وکٹر ہیوگو  
باری صاحب نے جواب دیا ”فرانسیسی ادب میں وکٹر ہیوگو کا رتبہ بہت بلند  
ہے۔“

آغا صاحب ورق پلٹتے رہے ”ڈراماٹسٹ تھا؟“

اب کی بار پھر باری صاحب نے جواب دیا ”ڈراماٹسٹ بھی تھا“

آغا صاحب نے پوچھا ”کیا مطلب؟“

باری صاحب نے انہیں بتایا کہ ”ہیوگو اصل میں شاعر تھا۔ فرانس کی رومانی  
تحریک کا امام اس نے ڈرامے اور ناول بھی لکھے۔ ایک ناول ”مصیبت زدہ“ اتنا  
مشہور ہوا کہ اس کی شاعری کو لوگ بول گئے اور اسے ناولسٹ کی حیثیت سے  
جاننے لگے۔ آغا صاحب یہ معلومات بڑی دلچسپی سے سنتے رہے۔ آخر میں انہوں  
نے یعسوب سے کہا ”سرگزشت اسیر“ بھی ان کتابوں میں شامل کر لی جائے جو وہ

خرید رہے تھے، میں بہت خوش ہوا۔“

اس کے بعد باری صاحب سے باتیں کرتے کرتے اٹھے اور اندر شوروم میں چلے گئے۔ باری صاحب کی گفتگو سے آغا صاحب متاثر ہوئے۔ چنانچہ انہوں نے باری صاحب کی سفارش پر کئی کتابیں خریدیں۔ اس دوران میں باری صاحب نے ان سے کہا ”آغا صاحب آپ ہندوستانی ڈرامے کی تاریخ کیوں نہیں لکھتے، ایسی کتاب کی اشد ضرورت ہے۔“

آغا صاحب نے جواب دیا ”ایسی کتاب صرف آغا حشر ہی لکھ سکتا ہے، اس کا ارادہ بھی تھا مگر وہ کم بخت آج کل قبر میں پاؤں لٹکائے بیٹھا ہے۔ اس کے دروازے پر موت دستک دے رہی ہے۔“

میں نے ان سے پوچھا ”آغا صاحب آپ کے ڈرامے جو بازار میں بک رہے ہیں، میں نے ابھی اپنا پورا جملہ پورا بھی نہیں کیا تھا کہ آغا صاحب بلند آواز میں کہنے لگے ”لا حول والا آغا حشر کے ڈرامے اور کے چیتھڑوں پر چھپیں بغیر اجازت کے، ادھر ادھر سے سن سنا کر چھاپ دیتے ہیں، اس کے بعد انہوں نے بہت ہی موٹی گالی ان پبلشروں کو دی جنہوں نے ان کے ڈرامے چھاپے تھے۔“

میں نے ان سے کہا ”آپ ان پر دعویٰ کیوں نہیں کرتے۔ آغا صاحب ہنسے، کیا وصول کر لوں گا ان ٹپ پونجیوں سے“  
بات درست تھی میں خاموش ہو گیا۔

آغا صاحب نے باہر آ کر یعسوب سے بل طلب کیا اور جیب سے تماش بینوں کے انداز میں تین چار ہزار روپے کے بالکل نئے نوٹ نکالے۔ ان دنوں دس دس اور پانچ پانچ کے نئے نوٹ نکلے تھے جو پہلے نوٹوں کی بہ نسبت چھوٹے تھے۔ آغا

صاحب نے بتایا کہ چیک کیش کرانے کے لیے جب بنک گئے تو وقت ہو چکا تھا۔ آپ نے کلرک سے کہا ”آغا صاحب کا وقت ابھی پورا نہیں ہوا۔ جلدی چیک کیش کراؤ۔“

”کلرک کو جب معلوم ہوا کہ آغا حشر ہیں تو وہ بھاگتا ہوا مینجر کے پاس گیا۔ فوراً ہی مینجر دوڑا دوڑا ان کے پاس آیا اور اپنے کمرے میں لے گیا۔ نئے نوٹ منگوا کر اس نے بڑے ادب سے آغا صاحب کو پیش کئے اور کہا، ”میں آپ کی اور کوئی سیوا تو نہیں کر سکتا۔ یہ نئے نوٹ آئے ہیں، سب سے پہلے آپ کی خدمت میں پیش کرتا ہوں۔“

باری صاحب نے ایک نوٹ آغا حشر صاحب سے لیا اور اس کو انگلیوں میں پکڑ کر کہا ”آغا صاحب گرفت کچھ کم ہو گئی ہے ٹھیک اسی طرح جس طرح حکومت کی۔“

آغا صاحب نے اس فقرے کی بہت داد دی ”خوب بہت خوب“ گرفت کچھ کم ہو گئی ہے ٹھیک اسی طرح جس طرح حکومت کی میں ڈرامے میں اسے ضرور استعمال کروں گا۔

باری صاحب بہت خوش ہوئے۔ اتنے میں وہ نوکر آیا جو پنڈت محسن کے دفتر میں ازار بند لایا تھا۔ اس کے ہاتھوں میں چار تہدھاری انار تھے۔ آغا صاحب نے ایک انار لیا، ناک بھوں چڑھا کر گالی دی نہایت ہی واہیات انار ہیں۔

نوکر نے پوچھا ”واپس کراؤں“

آغا صاحب بولے ”نہیں بے تو کھالے“ اس کے بعد انہوں نے ایک وزن دار گالی لڑھکا دی۔

آغا صاحب جانے لگے تو میں نے آٹو گراف بک نکال کر ان کے دستخط لئے۔

آغا صاحب جب کانپتے ہوئے ہاتھ سے اپنا نام لکھ چکے تو کہا ”ایک زمانے کے بعد میں نے یہ چند حرف لکھے ہیں۔“

میں امرتسر چلا آیا۔ کچھ عرصے کے بعد یہ خبر آئی کہ لاہور میں مختصر علالت کے بعد آغا حشر کاشمیری کا انتقال ہو گیا ہے۔ جنازے کے ساتھ گنتی کے چند آدمی تھے۔ دینویا فضلو کمہار کی بیٹھک پر جب آغا صاحب کی موت کا ذکر ہوا تو اس نے نال کے پیسے نکال کر اپنی جالی دار ٹوپی میں رکھتے ہوئے بڑے ہی فلسفیانہ انداز میں کہا ”بڑھاپے کا عشق بہت ظالم ہوتا ہے۔“

☆☆☆☆☆

©2002-2006

## اختر شیرانی سے چند ملاقاتیں

خدا معلوم کتنے برس گزر چکے ہیں۔ حافظ اس قدر کمزور ہے کہ نام، سن اور تاریخ کبھی یاد ہی نہیں رہتے۔ امرتسر میں غازی عبدالرحمن صاحب نے ایک روزانہ پرچہ ”مسوات“ جاری کیا۔ اس کی ادارت کے لیے باری علیگ (مرحوم) اور ابوالعلاء چشتی الصحافی (حاجی لقلق) بلائے گئے۔ ان دنوں میری آواہ گردی معراج پر تھی۔ بے مقصد سارا دن گھومتا رہتا تھا۔ دماغ بے حد منتشر تھا۔ اس وقت تو میں نے محسوس نہیں کیا تھا لیکن بعد میں معلوم ہوا کہ یہ دماغی انتشار میرے لئے کوئی راستہ تلاش کرنے کے لیے بے تاب تھا۔

چچے کے ہوٹل (شیراز) میں قریب قریب ہر روز گپ بازی کی محفل جمتی تھی۔ بالاء، انور پینٹر، عاشق نوٹوگرافر، فقیر حسین سلیمس اور ایک صاحب جن کا نام میں بھول گیا ہوں۔ باقاعدگی کے ساتھ اس محفل میں شریک ہوتے تھے۔ ہر قسم کے موضوع زیر بحث لائے جاتے تھے۔ بالابڑا خوش گو اور بذلہ سخ نوجوان تھا۔ اگر وہ غیر حاضر ہوتا تو محفل سونی رہتی۔ شعر بھی کہتا تھا اس کا ایک شعر ابھی تک مجھے یاد ہے۔

اشک مرگاں پہ ہے اٹک سا گیا

نوک سی چھ گئی ہے چھالے میں

چچے سے لے کر انور پینٹر تک سب موسیقی اور شاعری سے شغف رکھتے تھے۔ وہ صاحب جن کا نام میں بھول گیا تھا۔ کیپٹن وحید تھے۔ نیلی نیلی آنکھوں والے، لمبے تڑنگے، مضبوط جسم، آپ کا محبوب مشغلہ گوروں سے لڑنا تھا۔ چنانچہ کئی



گورے ان کے ہاتھوں پٹ چکے تھے۔ انگریزی بہت اچھی بولتے تھے اور طبعاً ماہر ٹیلچوں کی طرح بجاتے تھے۔

ان دنوں بچے کے ہوٹل میں ایک شاعر اختر شیرانی کا بہت چرچا تھا۔ قریب قریب ہر محفل میں اس کے اشعار پڑھے یا گائے جاتے تھے جیجا (عزیز) نام طور پر ”میں اپنے عشق میں سب کچھ تباہ کر لوں گا“ بہت ممکن ہے کہ یہ مصرع غلط ہو، گایا کرتا تھا۔ یہ نئے قسم کا جذبہ سب کے ذہن پر مسلط ہو گیا تھا۔ معشوق کو جو دھمکی دی گئی تھی، سب کو بہت پسند آئی تھی۔

جیجا تو اختر شیرانی کا دیوانہ تھا۔ کاؤنٹر کے پاس کھڑا گا ہک سے بل وصول کر رہا ہے اور گنگنا رہا ہے ”اے عشق کہیں لے چل“ مسافروں کو کمرے دکھا رہا ہے اور زیر لب گارہا ہے ”کیا بگڑ جائے گا رہ جاؤ یہیں رات کی رات“ عاشق فونو گرافر کی آواز گو بہت تپتی تھی لیکن وہ اے عشق کہیں لے چل بڑے سوز سے گایا کرتا تھا۔ میں نے جب بھی اس کے منہ سے یہ نظم سنی، مجھ پر بہت اثر ہوا۔ اس زمانے میں چونکہ طبیعت میں منتشر تھا اس لیے یہ نظم مجھے اپنے کندھوں پر اٹھا کر دو رہت دوران دیکھے جزیروں میں لے جاتی تھی۔

اتنا زمانہ بیت چکا ہے مگر وہ کیفیت جو اس وقت مجھ پر طاری ہوتی تھی، میں اب بھی محسوس کر سکتا ہوں۔ عجیب و غریب کیفیت تھی۔ بچے کے ہوٹل کے بہت اندر اندھیری مگر ٹھنڈی کوٹھڑی میں بیٹھائیں یوں محسوس کرتا۔ کشتی میں بیٹھا ہوں۔ پر یاں اسے کھے رہی ہیں۔ نازک پروں والی پر یاں۔ رات کا وقت ہے اس لیے مجھے ان پروں کا صرف سایہ سا نظر آتا ہے۔ سمندر پر سکون ہے کشتی بکورے کھائے بغیر چل رہی ہے کسی نامعلوم منزل کی طرف پاؤں کی ہستی بہت پیچھے رہ گئی

ہے ہم دنیوی شوروئل سے ہزاروں میل آگے بڑھ گئے ہیں۔  
 بچے کے ہوئل میں کچھ عرصے کے بعد باری صاحب اور چشتی صاحب کا آنا  
 جانا بھی شروع ہو گیا۔ دونوں کھانا کھاتے یا چائے پیتے اور چلے جاتے مگر جب  
 بچے کو معلوم ہوا کہ وہ اخباری آدمی ہیں تو فوراً ان سے بے تکلف مراسم پیدا کر  
 لئے۔

باری صاحب اختر شیرانی کے کلام سے واقف تھے لیکن ذاتی طور پر شاعر کو نہ  
 جانتے تھے، چشتی صاحب ایک مدت کے بعد بغداد اور مصر وغیرہ کی سیاحت کے  
 بعد تازہ تازہ واپس آئے تھے۔ اس لیے وہ یہاں کے شعراء کے متعلق کچھ نہیں  
 جانتے تھے پھر بھی جب انہوں نے بچے سے اختر شیرانی کا کلام سنا تو بہت متاثر  
 ہوئے۔

اس دوران میں باری صاحب کے ساتھ گل مل گیا۔ ان کی سنجیدگی اور متانت  
 بھری ظرافت مجھے بہت پسند آئی۔ میرے ذہنی انتشار کو بھانپ کر انہوں نے مجھے  
 صحافت کی طرف مائل کیا۔ آہستہ آہستہ ادب سے روشناس کرایا۔ پہلے میں تیرتھ  
 رام فیروز پوری کے ناول پڑھا کرتا تھا۔ اب باری صاحب کی وجہ سے آسکر وائلڈ  
 اور وکٹر ہیوگو میرے زیر مطالعہ رہنے لگے۔ ہیوگو مجھے بہت پسند آیا بعد میں میں نے  
 محسوس کیا کہ اس فرانسیسی مصنف کا خطیانا انداز باری صاحب کی تحریروں میں  
 موجود ہے۔ آج کل میں جو کچھ بھی ہوں۔ اس کو بنانے میں سب سے پہلا ہاتھ  
 باری صاحب کا ہے۔ اگر امرتسر میں ان سے ملاقات نہ ہوتی اور متواتر تین مہینے  
 میں ان کی صحبت میں نہ گزارے ہوتے تو یقیناً میں کسی اور ہی راستے پر گامزن  
 ہوتا۔

چونکہ اب میں کسی حد تک ادب سے روشناس ہو چکا تھا۔ اس لیے میں نے اختر شیرانی کے کلام کو ایک نئے زاویے سے دیکھنا شروع کیا۔ اس کی شاعری ہلکی پھلکی اور رومانی تھی، میں اب غور کرتا ہوں تو اختر شیرانی مجھے کالج کے لڑکوں کا شاعر معلوم ہوتا ہے۔ ایک خاص عمر کے نوجوانوں کا شاعر، جن کے دل و دماغ پر ہر وقت رومان کی مکڑی مہین مہین جالے تمنی رہتی ہے۔ مجھے اس وادی میں قدم رکھے زیادہ دیر نہ ہوئی تھی کہ ایک دوست سے معلوم ہوا، اختر شیرانی آئے ہوئے ہیں اور شیراز ہوٹل میں ٹھہرے ہوئے ہیں۔ میں اسی وقت وہاں پہنچا مگر معلوم ہوا کہ وہ چچے کے ساتھ کہیں باہر گئے ہوئے ہیں۔ دیر تک ہوٹل میں بیٹھا انتظار کرتا رہا مگر یہ لوگ واپس نہ آئے۔

شام کو پہنچا تو ہوٹل کے سندھی باورچی نے کہا کہ سب اوپر کوٹھے پر بیٹھے ہیں۔ دھڑکتے ہوئے دل کے ساتھ میں اوپر گیا۔ چھڑکاؤ کر کے چار پائیاں بچھانی گئی تھیں۔ کچھ کرسیاں بھی تھیں۔ دیسی شراب کا دو چل رہا تھا۔ دس بارہ آدمی بیٹھے تھے جو میرے جانے پہچانے تھے۔ صرف ایک صورت اجنبی تھی اور وہ اختر شیرانی کی تھی۔ چہنچہرہ، سپاٹ پیشانی، موٹی ناک، موٹے ہونٹ، گہرا سانولا رنگ، چھدرے بال، آنکھیں بڑی بڑی اور پرکشش، ان میں تھوڑی سی اداسی بھی تھی۔ بڑی شستہ و رفتہ اردو میں حاضرین سے گفتگو کر رہے تھے۔

میں پاس پہنچا تو بالے نے ان سے میرا تعارف کرایا۔ بڑی خندہ پیشانی سے پیش آئے اور مجھ سے بیٹھنے کے لیے کہا۔ میں چار پائی کے پاس کرسی پر بیٹھ گیا۔ اس کے بعد اختر صاحب چچے سے مخاطب ہوئے ”عزیز (میری طرف اشارہ کر کے) ان کے لیے گلاس منگواؤ“

گلاس آیا تو اختر صاحب نے مجھے ایک پیگ بنا کر دیا جو میں نے شکرینے کے ساتھ قبول کیا۔ دو تین دور ہوئے تو کسی نے اختر صاحب سے اپنا کلام سنانے کی فرمائش کی اس پر انہوں نے کہا کہ ”نہیں بھائی میں کچھ نہیں سناؤں گا۔ میں سنوں گا“ پھر چچے سے مخاطب ہوئے ”عزیز سناؤ“ ریلی انکھڑیوں سے نیند برساتے ہوئے آئیے کہا اور ایک ٹھنڈا سانس لیا۔ جیسے بیتے ہوئے لمحات یاد آگئے ہیں۔ چچے کو انکا نہیں تھی۔ گلا صاحب کیا اور اختر صاحب کی ایک مشہور غزل کا شروع کر دی۔ سرتال سب ٹھیک مگر آواز پھٹی پھٹی سی تھی پھر بھی رنگ جم گیا۔ اختر صاحب پیتے رہے اور جھومتے رہے۔“

دوسرے روز دوپہر کے وقت میں شیراز ہوٹل میں بیٹھا اختر صاحب کا انتظار کر رہا تھا (وہ کسی دعوت پر گئے تھے) کہ ایک برقعہ پوش خاتون ٹانگے میں آئیں۔ آپ نے ایک دم سے اختر صاحب کے بارے میں پوچھا۔ میں نے کہا کہیں باہر تشریف لے گئے ہیں آپ اپنا نام بتا دیجئے برقعہ پوش خاتون نے اپنا نام نہ بتایا اور چلی گئی۔

اختر صاحب آئے تو میں نے اس خاتون کی آمد کا ذکر کیا۔ آپ نے بڑی شاعرانہ دلچسپی سے ساری بات سنی اور مسکرا دیئے۔ یوں وہ خاتون ایک اسرار سا بن گئی۔ کھانا کھانے سے پہلے شام کو جب ٹھرے کا دور شروع ہوا تو چچے نے اس برقعہ پوش خاتون کے متعلق اختر سے پوچھا ”حضرت وہ کون تھیں جو آج دوپہر کو تشریف لائی تھیں۔“

اختر صاحب مسکرائے اور جواب گول کر گئے۔ بالے نے ان سے کہا ”کہیں سلمیٰ صاحبہ تو نہیں تھیں؟“

اختر صاحب نے ہولے سے بالے کے گال پر طمانچہ مارا اور صرف اتنا کہا شریبات اور بھی زیادہ پر اسرار ہو گئی جو آج تک صیغہ راز میں ہے۔ معلوم نہیں وہ برقع پوش خاتون کون تھیں۔ اس زمانے میں صرف اتنا معلوم ہوا تھا کہ اختر صاحب کے جانے کے بعد وہ ایک بار پھر شیراز ہوئی تھی اور اختر صاحب کے بارے میں اس نے پوچھا کہ کہاں ہیں۔

سب باری باری اختر صاحب کی دعوت کر چکے تھے۔ وہیں شیراز ہوئی میں دعوت دینے کا یہ طریقہ تھا کہ دن اور رات میں ٹھہرے کی جتنی بوتلیں ختم ہوں ان کے دام ادا کر دیئے جائیں۔ میں نے یہ طریقہ ڈھونڈا اور دو بوتلیں اسکاچ و سکی کی لے کر ایک شام وہاں پہنچا۔ ایک بوتل پر سے کاغذ ہٹایا تو اختر صاحب نے کہا ”بھائی یہ تم نے کیا کیا ویسی شراب ٹھیک رہتی، ایک کے بدلے دو آجاتیں۔“

میں نے عرض کی ”اختر صاحب! یہ ختم ہو جائے تو دوسری موجود ہے۔“

اختر صاحب مسکرائے ”وہ ختم ہو گئی تو“

میں نے کہا ”اور آجائے گی“

آپ نے میرے سر پر ہاتھ پھیرا ”زندہ رہو“

دونوں بوتلیں ختم ہو گئیں۔ میں نے محسوس کیا کہ اختر صاحب اسکاچ سے مطمئن نہیں تھے۔ چنانچہ ملازم سے امرتسر ڈسٹری کے کشیدہ کردہ ٹھہرے کی ایک بوتل منگوائی۔ اس نے اختر صاحب کے نشے میں جو خالی جگہیں تھی، پر کر دیں۔ چونکہ یہ محفلیں خالص ادبی نہیں تھیں۔ اور ان کے پیچھے صرف وہ عقیدت تھی جو ان لوگوں کو اختر صاحب سے تھی، اس لیے زیادہ ان ہی کا کلام پڑھایا گیا جاتا۔ شعر و سخن کے متعلق کوئی بصیرت افروز بات نہ ہوتی لیکن اختر صاحب کی گفتگوؤں

سے میں نے اندازہ لگایا تھا کہ اردو شاعری پر ان کی نظر بہت وسیع ہے۔ چند روز کے بعد میں نے گھر پر اختر صاحب کی دعوت کی مگر یہ صرف چائے کی تھی۔ جس سے اختر صاحب جیسے رند بلا نوش کو کوئی دلچسپی نہیں تھی لیکن انہوں نے قبول کی اور میری خاطر ایک پیالی چائے بھی پی۔

ان محفلوں میں باری صاحب بہت کم شریک ہوئے۔ البتہ چشتی صاحب جو پینے کے معاملے میں اختر صاحب سے بھی چند پیگ آتے ہی تھے۔ اکثر ان محفلوں میں شریک ہوتے اور اپنا کلام بھی سناتے جو عام طور پر بے روح ہوتا تھا۔ اختر صاحب غالباً دس دن امرتسر میں رہے۔ اس دوران میں سچے کے پیہم اصرار پر آپ نے شیراز ہوٹل پر ایک انظم کہی۔ سچے نے اسے باری صاحب کی وساطت سے بڑے کاغذ پر خوشخط لکھوایا اور فریم میں جڑوا کر اپنے ہوٹل کی زینت بنایا۔ وہ بہت خوش تھا کیوں کہ انظم میں اس کا نام موجود تھا۔

اختر صاحب چلے گئے تو سچے کے ہوٹل کی رونق غائب ہو گئی باری صاحب نے اب میرے گھر آنا شروع کر دیا تھا۔ میرا شراب پینا ان کو اچھا نہیں لگتا تھا۔ خشک و اعظا نہیں تھے۔ اشاروں ہی اشاروں میں کئی دفعہ مجھے اس علت سے باز رہنے کے لیے کہا مگر میں باز نہ آیا۔

باری صاحب تین مہینے امرتسر میں رہے۔ اس دوران میں انہوں نے مجھ سے وکٹر ہیوگو کی ایک کتاب ”سرگداشت اسیر“ کے نام سے ترجمہ کرائی۔ جب وہ چھپ کر پریس سے باہر آئی تو آپ لاہور میں تھے۔ میں نے طبع شدہ کتاب دیکھی تو اسکا مہٹ پیدا ہوئی کہ اور ترجمہ کروں۔ چنانچہ میں نے آسکر وانلڈ کے اشتراک کی ڈرامے ”ویرا“ کا ترجمہ شروع کر دیا۔ جب ختم ہوا تو باری صاحب کو

اصلاح کے لیے دیا مگر مصیبت یہ تھی کہ وہ میری تحریروں میں بہت ہی کم کانٹ چھانٹ کرتے تھے۔ زبان کی کئی غلطیاں رہ جاتی تھیں۔ جب کوئی ان کی طرف اشارہ کرتا تو مجھے بہت کوفت ہوتی چنانچہ میں نے سوچا کہ باری صاحب کے بعد اختر صاحب کو ترجمے کا مسودہ دکھاؤں گا۔

عرب ہوٹل میں آنے جانے سے مظفر حسین شمیم صاحب سے اچھے خاصے تعلقات پیدا ہو گئے تھے۔ میں نے ان سے اصلاح کی بات کی تو وہ مجھے اسی وقت اختر شیرانی کے پاس لے گئے چھوٹا سا غلیظ کمرہ تھا۔ آپ چارپائی پر تکیہ سینے کے ساتھ دبائے بیٹھے تھے۔ علیک سلیک ہوئی۔ اختر صاحب مجھے پہچان گئے یا ان شیراز ہوٹل کے بارے میں پوچھا جو کچھ مجھے معلوم تھا، میں نے ان کو بتا دیا۔

شمیم صاحب اور اختر صاحب کی گفتگو بہت پر تصنع اور پر تکلف تھی حالانکہ مجھ سے کسی شخص نے کہا تھا کہ وہ دونوں کسی زمانے میں ایک جان دو قالب تھے بہر حال شمیم صاحب نے میرے آنیا کا مدعا بیان کیا۔ اختر صاحب نے کہا ”میں حاضر ہوں آج رات ہی سارا مسودہ دیکھ لوں گا۔“

اختر صاحب نے سینے کے ساتھ تکیے اس لیے دبایا ہوا تھا کہ ان کے جگر میں تھوڑے تھوڑے وقفے کے بعد ٹیس سی اٹھتی تھی۔ اس زمانے ہی میں ان کا جگر قریب قریب ماؤف ہو چکا تھا۔ میں نے ان سے رخصت لی اور شام کو حاضر ہونے کا کہہ کر شمیم صاحب کے ساتھ واپس عرب ہوٹل چلا آیا۔ انہوں نے مجھ سے اشارتاً کہا کہ اگر تم اختر سے اپنا کام جلدی کرانا چاہتے ہو تو ساتھ ”وہ چیز“ لیتے جاؤ۔

میں جب شام کو اختر کے پاس پہنچا تو ”وہ چیز“ میرے پاس موجود تھی جو میں

نے بڑے سلیقے سے پیش کی۔ بوتل ڈرتے ڈرتے باہر نکالی اور ان سے کہا ”کیا یہاں اس کی اجازت ہے، معاف کیجئے گا یہ پوچھنا ہی بڑی بد تمیزی ہے۔“

اختر صاحب کی آنکھیں تمتمتا اٹھیں۔ میرا خیال ہے وہ صبح کے پیاسے تھے۔ مسکرائے اور میرے سر پر بڑی شفقت سے ہاتھ پھیرا ”شراب پینا کوئی بد تمیزی نہیں؟“ یہ کہہ کر بوتل میرے ہاتھ سے لی اور تکیہ فرش پر رکھ کر اس پر بوتل کا نچلا حصہ ٹھونکنا شروع کیا تا کہ کارک باہر نکل آئے۔

میں ان دنوں پیتا تھا مگر یوں کہیے کہ زیادہ پی نہیں سکتا تھا۔ چار پیگ کافی تھے مقدار اس سے اگر بڑھ جاتی تو طبیعت خراب ہو جاتی اور سارا لطف غارت ہو جاتا۔

ادھر ادھر کی باتیں کرتے اور پیتے کافی دیر ہو گئی۔ اختر صاحب کا کھانا آیا اور جس طریقے سے آیا اس سے میں نے یہ جانا کہ ان کے گھر والوں کے تعلقات ان سے کشیدہ ہیں بعد میں اس کی تصدیق بھی ہو گئی ان کے والد مکرم حافظ محمود شیرازی صاحب (مرحوم و مغفور) ان کی شراب نوشی کے باعث بہت نالاں تھے۔ تھک ہار کر انہوں نے اختر صاحب کو ان کے اپنے حال پر چھوڑ دیا تھا۔

رات زیادہ گزر گئی تو میں نے اختر صاحب سے درخواست کی کہ وہ مسودہ دیکھنا شروع کر دیں۔ آپ نے یہ درخواست قبول کی اور مسودے کی اصلاح شروع کر دی۔ چند صفحات دیکھے تو آسکر وائلڈ کی رنگین زندگی کی باتیں شروع کر دیں جو غالباً انہوں نے کسی اور سے سنی تھی۔ آسکر وائلڈ اور لارڈ ایفرڈ ڈگلس کے معاشرے کا ذکر آپ نے بڑے مزے لے لے کر بیان کیا۔ وائلڈ کیسے قید ہوا یہ بھی بتایا پھر ان کا ذہن ایک دم لارڈ بائرن کی طرف چلا گیا۔ اس شاعر کی ادا انہیں پسند



تھی اس کے معاشرے جو کہ لاتعداد تھے اختر صاحب کی نگاہوں میں ایک جداگانہ شان رکھتے تھے۔ بعد میں مجھے معلوم ہوا کہ لارڈ بائرن کے نام سے انہوں نے کئی غزلیں اور نظمیں بھی لکھی تھیں۔

لارڈ بائرن ایک سنگدل، بے رحم اور بے پرواہ انسان تھا۔ اس کے علاوہ وہ ایک بہت بڑا نواب تھا۔ جس کے پاس دولت تھی۔ اختر صاحب قلاش تھے، بڑے رحم دل اور انسانیت دوست۔ بائرن کو بڑھیا سے بڑھیا شراب میسر تھی۔ اختر کو بمشکل ٹھہرانا تھا۔ بائرن کے ملک کی فضا اور تھی اختر کے ملک کی فضا اور وہ کسی صورت میں بھی لارڈ بائرن نہیں بن سکتے تھے لیکن پھر بھی انہوں نے اپنے دل کی تسکین کے لیے دو معشوق اختر ع کر لیے تھے۔ سلمیٰ اور عذرا

سلمیٰ کے متعلق کئی کہانیاں مشہور ہیں۔ بعض کہتے ہیں کہ سلمیٰ حقیقتاً کوئی سلمیٰ تھی ہو سکتا ہے ایسا ہی ہو مگر جو سلمیٰ ہمیں اختر کے کلام میں نظر آتی ہے یکسر تخیلی ہے۔ اس کا جو اس قدر شفاف ہے کہ صاف ایتھری معلوم ہوتا ہے ایک اور بات بھی ہے اگر سلمیٰ کوئی گوشت پوست کی زندہ عورت ہوتی تو شاعر اس سے اتنی والہانہ محبت کبھی نہ کرتا۔ مگر چونکہ وہ اس کی اپنی تخلیق تھی اس لیے وہ اس سے بے پناہ محبت کرتا تھا۔

لارڈ بائرن کی باتیں سنتے سنتے مجھے نیند آگئی اور وہیں سو گیا، صبح اٹھا تو دیکھا۔ اختر صاحب فرش پر بیٹھے مسودہ دیکھنے میں مصروف ہیں۔ بوتل میں جموڑی سی بچی ہوئی شراب تھی۔ یہ آپ نے پی اور آخری صفحات دیکھ کر مسودہ میرے حوالے کیا اور کہا ”ترجمہ بہت اچھا ہے کہیں کہیں زبان کی اغلاط تھیں وہ میں نے درست کر دی ہیں۔“

میں نے مناسب و موزوں الفاظ میں ان کا شکریہ ادا کیا اور امر تسروانہ ہو گیا۔ اس کے بعد میں جب کبھی لاہور جاتا۔ اختر صاحب کے نیاز ضرور حاصل کرتا۔ ایک بار گیا تو دیکھا کہ آپ کے سر پر پٹیاں بندھی ہیں۔ ان سے دریافت کیا تو انہوں نے جواب دیا ”مجھے قطعاً ذہنیں لیکن لوگ کہتے ہیں کل رات میں نے تانگے میں سوار ہونے کی کوشش کی مگر گر پڑا اور چوٹیں اس وجہ سے آئیں۔“

اختر صاحب کی اپنی ذات کے بارے میں یہ صاف گوئی مجھے بہت پسند آئی۔ بعض اوقات وہ بالکل بچے بن جاتے تھے ان کی گفتگو اور حرکات بالکل بچوں کی سی ہوتیں جہاں تک میں سمجھتا ہوں بچہ بن کر وہ ہچگانہ قسم ہی کی مسرت محسوس کرتے تھے۔

کچھ عرصے کے بعد ”رومان“ بند ہو گیا اور اختر میری نظروں سے مکمل طور پر اوجھل ہو گئے۔ کئی برس گزر گئے۔ ملک کی سیاست نے کئی رنگ بدلے۔ حتیٰ کہ بٹوارہ آن پہنچا۔ اس سے پہلے جو بلڑ مچا اس سے آپ سب واقف ہیں۔ اس دوران میں اخباروں میں خبر چھپی کہ اختر صاحب ٹونک سے پاکستان آرہے تھے کہ راستے میں بلوایوں نے ان کو شہید کر دیا۔ بہت افسوس ہوا میں عصمت اور شاید لطیف دیر تک ان کی باتیں کرتے اور افسوس کرتے رہے۔

کئی اخباروں میں ان کی موت پر مضامین شائع ہوئے۔ ان کی پرانی نظمیں چھپیں لیکن کچھ عرصے کے بعد ان کی موت کی خبر کی تردید ہو گئی۔ معلوم ہوا کہ وہ بخیر و عافیت لاہور پہنچ گئے ہیں۔ اس سے بمبئی کے ادبی حلقے کو بہت خوشی ہوئی۔

تقسیم کے پانچ مہینے بعد میں بمبئی چھوڑ کر لاہور چلا آیا کیوں کہ سب عزیز و اقارب یہاں جمع تھے۔ افراط و تفریط کا عالم تھا۔ اختر صاحب سے ملنے کا خیال

تک دماغ میں نہ آیا۔ بڑی مدت کے بعد یوم اقبال کے جلسے میں ان کو دیکھا مگر نہایت ہی اتر حالت میں۔

رات کے لسے کی صدارت اختر صاحب کو کرنا تھی۔ یونیورسٹی ہال میں حاضرین کی تعداد خاصی تھی۔ جلسے میں شرکت کے لیے بھارت سے علی سردار جعفری اور کیفی اعظمی آئے ہوئے تھے۔ وقت ہو چکا تھا مگر صاحب صدر موجود نہیں تھے۔ میں نے ساحر لدھیانوی سے پوچھا تو اس نے مجھے بتایا کہ اختر شیرانی ہال کے باہر پی رہے ہیں۔ ان کی حالت بہت غیر ہے اس لیے ہم کوشش کر رہے ہیں کہ وہ صدارت نہ کریں مگر مصیبت یہ ہے کہ وہ مصر ہیں۔

میں باہر گیا تو دیکھا، وہ دیوار کے ساتھ لگ کر کھڑے ہیں اور پی رہے ہیں۔ ظہیر کا شمیری کے ہاتھ میں بوتل ہے۔ آپ نے گلاس ختم کیا اور ظہیر سے کیا ”چلو اجلاس کا وقت ہو گیا“ ظہیر نے ان کو روکا ہے ”جی نہیں ابھی کہاں ہوا ہے“ مگر اندر ہال سے نظم پڑھنے کی آواز آرہی تھی۔ آپ نے لڑکھڑاتے ہوئے الفاظ کے اپنے منہ میں کئی کئی ٹکڑے کرتے ہوئے کہا ”جلسہ شروع ہو چکا ہے۔ مجھے آواز آ رہی ہے“ یہ کہہ کر انہوں نے ظہیر کو دھکا دیا۔ اس موقع پر میں آگے بڑھا۔ اختر صاحب نے تھوڑی دیر کے لیے مجھے بالکل نہ پہچانا۔ نشے سے ان کی آنکھیں بند ہوئی جا رہی تھیں۔ میں نے ان کو جھنجھوڑا اور اپنا نام بتایا۔ اس پر انہوں نے ایک لمبی ”آہ“ کی اور مجھے گلے لگا لیا اور سوالوں کی بوچھاڑ شروع کر دی۔ الفاظ چونکہ ان کے منہ میں اوپر تلے ہو کر ٹوٹ ٹوٹ جاتے تھے اس لیے میں کچھ نہ سمجھ سکا۔ ظہیر نے میرے کان میں کہا کہ میں اندر ہال میں نہ جانے دوں مگر یہ میرے بس کی بات نہیں تھی میں نے اور تو کچھ نہ کیا اختر صاحب سے کہا ”اتنی دیر کے بعد

آپ سے ملاقات ہوئی ہے کیا اس کی خوشی میں بوتل میں سے مجھے کچھ نہ ملے گا۔“  
 آپ نے ظہیر کا شمیری سے کچھ کہا۔ جس کا غالباً یہ مطلب تھا کہ سعادت کو  
 ایک گلاس بنا کر دو۔ ظہیر گلاس میں آتش سیال انڈیلنے لگا کہ اختر صاحب تیزی  
 سے لڑکھڑاتے ہوئے ہال کے اندر داخل ہو گئے اور ہمیں اس کی اس وقت خبر  
 ہوئی، جب ان کو روکا نہیں جاسکتا تھا۔ پھر بھی دوڑ کر اندر گیا اور چبوترے پر چڑھنے  
 سے پہلے ان کو روک لیا۔ مگر وہ میری گرفت سے نکل کر کرسی صدارت پر جا بیٹھے۔  
 جلسے کے منتظمین بہت پریشان ہوئے۔ کیا کریں کیا نہ کریں۔ سب اسی محمضے میں  
 گرفتار تھے، ان کی حالت بہت بری تھی۔ کچھ دیر تو خاموش بیٹھے کرسی پر جھولتے  
 رہے لیکن جب انہوں نے اٹھ کر تقریر کرنا چاہی تو معاملہ بڑا سنگین ہو گیا۔ مائیکرو  
 فون کے سامنے آپ بار بار اپنی ڈھیلی پتلون ٹھیک کرتے اور ثابت قدم رہنے کی  
 ناکام کوشش میں بار بار لڑکھڑاتے تھے۔ آپ کی لکنت زدہ زبان سے خدا معلوم کیا  
 نکل رہا تھا۔

حاضرین میں سے کسی شخص نے بلند آواز میں کہا ”یہ شرابی ہے اسے باہر نکالو“  
 بس طوفان برپا ہو گیا۔ ایک نے پنچوں پر کھڑے ہو کر بڑے غصے میں کہا ”  
 پاکستان میں کیا یہی کچھ ہوگا“ دوسرا چلایا ”اور جلسے میں خواتین بھی موجود ہیں“  
 اختر صاحب برابر بولتے رہے۔ ایک تو ویسے ہی ان کی کوئی بات سمجھ میں نہ  
 آتی تھی۔ شور میں تو وہ شور کا ایک حصہ بن گئی تھی۔ جب معاملہ بڑھ گیا تو دوست  
 احباب اختر صاحب کو زبردستی ہال سے باہر لے گئے فضا بہت خراب ہو گئی تھی لیکن  
 شورش کا شمیری کی بروقت تقریر نے مدد کی اور ہال پرسکون ہو گیا۔

اس کے بعد اختر صاحب سے آخری ملاقات میوہپتال میں ہوئی میں پرویز

پروڈکشنز لمیٹڈ کے لیے ایک فلمی کہانی لکھنے میں مصروف تھا کہ احمد ندیم قسمی آئے آپ نے بتایا کہ میں کسی سے سنا ہے کہ اختر صاحب دو تین روز سے خطرناک طور پر علیل ہیں اور میوہسپتال میں پڑے ہیں، بڑی کسمپرسی کی حالت میں کیا ہم ان کی کوئی مدد کر سکتے ہیں؟

ہم نے آپس میں مشورہ کیا۔ مسعود پرویز نے ایک راہ نکالی جو یہ تھی کہ ان کی دو تین غزلیں یا نظمیں فلم کے لیے لے لی جائیں اور پرویز پروڈکشنز کی طرف سے پانچ سو روپے بطور معاوضے کے ان کو دے دیئے جائیں۔ بات معقول تھی چنانچہ ہم اسی وقت موٹر میں بیٹھ کر میوہسپتال پہنچے۔

مریضوں سے ملنے کے لیے ہسپتال میں خاص اوقات مقرر ہیں اس لیے ہمیں وارڈ میں جانے کی اجازت نہ ملی۔ ڈیوٹی پر اس وقت جو ڈاکٹر مقرر تھے۔ ان سے ملنے جب آپ کو معلوم ہوا کہ ہم اختر شیرانی سے ملنا چاہتے تو آپ نے بڑے افسوسناک لہجے میں کہا ”ان سے ملاقات کا کوئی فائدہ نہیں۔“

میں نے پوچھا ”کیوں؟“

ڈاکٹر صاحب نے اسی لہجے میں جواب دیا ”وہ بے ہوش ہیں، جب سے

یہاں آئے ہیں ان پر غشی طاری ہے یعنی الکو ملک کو ما“

یہ سن کر ہمیں اختر صاحب کو دیکھنے کا اور زیادہ اشتیاق پیدا ہوا۔ ہم نے اس کا اظہار کر دیا۔ ڈاکٹر صاحب اٹھے اور ہمیں وہاں لے گئے جہاں ہمارا رومانی شاعر، سلمیٰ اور عدرا کا خالق بے ہوش پڑا تھا۔ بیڈ کے ارد گرد کپڑا اتنا تھا۔ ہم نے دیکھا اختر صاحب آنکھیں بند کئے پڑے ہیں۔ لمبے لمبے ناہموار سانس لے رہے ہیں۔ ہونٹ آواز کے ساتھ کھلتے اور بند ہوتے تھے۔ ہم تینوں ان کو اس حالت میں دیکھ

کر پڑ مردہ ہو گئے۔

میں نے ڈاکٹر صاحب سے کہا ”کیا ہم ان کی کوئی مدد کر سکتے ہیں۔ ڈاکٹر صاحب نے جواب دیا ہم امکان بھر کوشش کر چکے ہیں۔“  
انتزیاں بھی جواب دے چکی ہیں۔ ایک صرف دل اچھی حالت میں ہے گھپ اندھیرے میں امید کی بس یہی ایک چھوٹی سی کرن ہے؟

جب ہم نے خواہش ظاہر کی کہ ہم اختر صاحب کے اس وقت میں کسی نہ کسی طرح کام آنا چاہتے ہیں تو ڈاکٹر صاحب نے کہا ”اچھا تو میں آپ کو ایک دوا کا نام بتاتا ہوں آپ اسے حاصل کرنے کی کوشش کیجئے یہاں پاکستان میں تو بالکل نایاب ہے ممکن ہے بھارت میں مل جائے۔“

ڈاکٹر صاحب سے دوا کا نام لکھوا کر میں فیض صاحب کے پاس پہنچا اور ان کو ساری بات بتائی۔ آپ نے اسی وقت امرتسر ٹیلی فون کرایا اور اپنے اخبار کے ایجنٹ سے کہا کہ وہ دوا حاصل کر کے فوراً لاہور بھجوادے۔ لیکن افسوس دوا نہ ملی۔ مسعود پرویز نے دلی فون کیا وہاں سے ابھی جواب نہیں آیا تھا کہ اختر صاحب بے ہوشی کے عالم میں اپنی سلمیٰ اور عذرا کو پیارے ہو گئے۔

☆☆☆☆☆

## تین گولے

حسن بلڈنگز کے فلیٹ نمبر ایک میں تین گولے میرے سامنے میز پر پڑے تھے۔ میں غور سے ان کی طرف دیکھ رہا تھا اور میرا جی کی باتیں سن رہا تھا۔ اس شخص کو پہلی بار میں نے یہیں دیکھا، غالباً سن چالیس تھا، بھینے چھوڑ کر مجھے دہلی آئے کوئی زیادہ عرصہ نہیں گزرا تھا۔ مجھے یاد نہیں کہ وہ فلیٹ نمبر ایک والوں کا دوست تھا یا ایسے ہی چلا آیا تھا لیکن مجھے اتنا یاد ہے کہ اس نے یہ کہا تھا کہ اس کو ریڈیو اسٹیشن سے پتہ چلا کہ میں نکلسن روڈ پر سعادت حسن بلڈنگز میں رہتا ہوں۔

اس ملاقات سے قبل میرے اور اس کے درمیان معمولی سی خط و کتابت ہو چکی تھی میں بمبئی میں تھا، جب اس نے ادبی دنیا کے لیے مجھ سے ایک افسانہ طلب کیا تھا۔ میں نے اس کی خواہش کے مطابق افسانہ بھیج دیا لیکن ساتھ ہی یہ بھی لکھ دیا کہ اس کا معاوضہ مجھے ضرور ملنا چاہیے۔ اس کے جواب میں اس نے ایک خط لکھا کہ میں افسانہ واپس بھیج رہا ہوں اس لیے کہ ”ادبی دنیا“ کے مالک مفت خور قسم کے آدمی ہیں۔ افسانے کا نام ”موسم کی شرارت تھا“ اس پر اس نے اعتراض کیا تھا کہ اس شرارت کا موضوع سے کوئی تعلق نہیں اس لیے اسے تبدیل کر دیا جائے۔ میں نے اس کے جواب میں اس کو لکھا کہ موسم کی شرارت ہی اس افسانے کا موضوع ہے۔ مجھے حیرت ہے کہ یہ تمہیں کیوں نظر نہ آئی۔ میرا جی کا دوسرا خط آیا۔ جس میں اس نے اپنی غلطی تسلیم کر لی۔ اور اپنی حیرت کا اظہار کیا کہ موسم کی شرارت وہ ”موسم کی شرارت“ میں کیوں دیکھ نہ سکا۔

میرا جی کی لکھائی بہت صاف اور واضح تھی۔ موٹے خط کے نوب سے نکلے

سوائے اس کی مبہم نظموں کے اور کوئی شکل نہیں بنتی تھی۔

میرے سامنے میز پر تین گولے پڑے تھے۔ تین آہنی گولے۔ سگریٹ کی پیوں میں لپٹے ہوئے۔ دو بڑے ایک چھوٹا میں نے میراجی کی طرف دیکھا۔ اس کی آنکھیں چمک رہی تھیں اور ان کے اوپر اس کا بڑا بھورے بالوں سے اٹا ہوا سر یہ بھی تین گولے تھے۔ دو چھوٹے چھوٹے ایک بڑا میں یہ مماثلت محسوس کی تو اس کا رد عمل میرے ہونٹوں پر مسکراہٹ میں نمودار ہوا۔ میراجی دوسروں کا رد عمل تاڑنے میں بڑا ہوشیار تھا۔ اس نے فوراً اپنی شروع کی ہوئی بات اٹھوری چھوڑ کر مجھ سے پوچھا ”کیوں بھیا، کس بات پر مسکرائے؟“

میں نے میز پر پڑے ہوئے ان تین گولوں کی طرف اشارہ کیا۔ اب میراجی کی باری تھی۔ اس کے پتلے پتلے ہونٹ مہین مہین بھوری مونچھوں کے نیچے گول گول انداز میں مسکرائے۔

اس کے گلے میں موٹے موٹے گل منکوں کی مالا تھی۔ جس کا صرف بالائی حصہ قمیض کے کھلے ہوئے کالر سے نظر آتا تھا۔ میں نے سوچا اس انسان نے اپنی کیا ہیئت کدائی بنا رکھی ہے۔ لمبے لمبے غلیظ بال جو گردن سے نیچے لٹکتے تھے فرنیچ کٹ سی داڑھی، میل سے بھرے ہوئے ناخن، سردیوں کے دن تھے۔ ایسا معلوم ہوتا تھا کہ مہینوں سے اس کے بدن نے پانی کی شکل نہیں دیکھی۔

یہ اس زمانے کی بات ہے جب شاعر، ادیب اور ایڈیٹر عام طور پر لائٹری میں ننگے بیٹھ کر ڈبل ریٹ پر اپنے کپڑے دھلویا کرتے تھے اور بڑی میلی کچیلی زندگی بسر کرتے تھے۔ میں نے سوچا شاید میراجی بھی اسی قسم کا شاعر اور ایڈیٹر ہے لیکن اس کی غلاظت، اس کے لمبے بال، اس کی فرنیچ کٹ سی داڑھی گلے کی مالا اور وہ تین



آہنی گولے معاشی حالات کے مظہر معلوم نہیں ہوتے تھے۔ ان میں ایک درویشانہ پہن تھا۔ ایک رسم کی راہیت جب میں نے راہیت کے متعلق سوچا تو میرا دماغ روس کے دیوانے راہب راسپوٹین کی طرف چلا گیا۔ میں نے کہیں پڑھا تھا کہ وہ بہت غناظت پسند تھا۔ بلکہ یوں کہنا چاہیے کہ غناظت کا اس کو کوئی احساس ہی نہیں تھا۔ اس کے ناخنوں میں بھی ہر وقت میل بھرا رہتا تھا۔ کھانا کھانے کے بعد اس کی انگلیاں لتھری ہوتی تھیں۔ جب اسے ان کی صفائی مطلوب ہوتی تو وہ پاس بیٹھی شہزادیوں اور رئیس زادیوں کی طرف بڑھا دیتا۔ جوان کی تمام آلودگی اپنی زبان سے چاٹ لیتی تھیں۔

کیا میرا جی اس قسم کا درویش اور راہب تھا یہ سوال اس وقت اور بعد میں بھی کئی بار میرے دماغ میں پیدا ہوا میں امرتسر میں سائیں گھوڑے شاہ کو دیکھ چکا تھا جو الف ننگا رہتا تھا اور کبھی نہاتا نہیں تھا۔ اسی طرح کے اور بھی کئی سائیں اور درویش میری نظر سے گزر چکے تھے، جو غناظت کے پتلے تھے مگر ان سے مجھے گھن آتی تھی۔ میرا جی کی غناظت سے مجھے نفرت کبھی نہیں ہوئی الجھن البتہ بہت ہوتی تھی۔

گھوڑ شاہ کی قبیل کے سائیں عام طور پر بقد تو تین مغالطت بکتے ہیں۔ مگر میرا جی کے منہ سے میں نے کبھی کوئی غلیظ کلمہ نہ سنا، اس قسم کے سائیں بظاہر مجرد مگر درپردہ ہر قسم کے جنسی فعل کے مرتکب ہوتے ہیں۔ میرا جی بھی مجرد تھا مگر اس نے اپنی جنسی تسکین کے لیے صرف اپنے دل و دماغ کو اپنا شریک کار بنالیا تھا۔ اس لحاظ سے گو اس نے اپنی جنسی تسکین کے لیے صرف اپنے دل و دماغ کو اپنا شریک کار بنالیا تھا۔ اس لحاظ سے گو اس میں اور گھوڑے شاہ کی قبیل کے سائیوں

میں ایک گونہ مماثلت تھی مگر وہ ان سے بہت مختلف تھا۔ وہ تین گولے تھا جن کو لڑھکانے کے لیے اس کو کسی خارجہ مدد کی ضرورت نہیں پڑتی تھی۔ ہاتھ کی ذرا سی حرکت اور تخیل کی ہلکی سی جنبش سے وہ ان تین اجسام کو اونچی سے اونچی بلندی اور نیچی سے نیچی گہرائی کی سیر کرا سکتا تھا اور یہ گرا اس کو انہی تین گولوں نے بتایا جو غالباً اس کو کہیں پڑے ہوئے ملے تھے۔ ان خارجہ اشاروں ہی نے اس پر ایک ازلی و ابدی حقیقت کو منکشف کیا تھا حسن، عشق اور موت اس تثلیث کے تمام اقلیدسی زاویے صرف ان گولوں کی بدولت اس کی سمجھ میں آئے تھے۔ لیکن حسن اور عشق کے انجام کو چونکہ اس نے شکست خوردہ عینک سے دیکھا تھا۔ جس کے شیشوں میں بال پڑے تھے اس لیے اس کو جس شکل میں اس نے دیکھا تھا، صحیح نہیں تھی۔ یہی وجہ ہے کہ اس کے سارے وجود میں ایک ناقابل بیان ابہام کا زہر پھیل گیا تھا۔ جو ایک نقطے سے شروع ہو کر ایک دائرے میں تبدیل ہو گیا تھا۔ اس طور پر کہ ہر نقطہ اس کا نقطہ آغاز ہے اور وہی نقطہ انجام۔ یہی وجہ ہے کہ اس کا ابہام نوکیلا نہیں تھا۔ اس کا رخ موت کی طرف تھا نہ زندگی کی طرف، رجائیت کی سمت، نہ قنوطیت کی جانب اس نے آغاز اور انجام کو اپنی مٹھی میں اس زور سے بھینچ رکھا تھا کہ ان دنوں کا لہو نچر نچر کر اس میں ٹپکتا رہتا تھا لیکن سادیت پسندوں کی طرح وہ اس سے مسرور نظر آتا تھا۔ یہاں پھر اس کے جذبات گول ہو جاتے تھے۔ ان تین آہنی گولوں کی طرح جن کو میں نے پہلی مرتبہ حسن بلڈنگز کے فلیٹ نمبر ایک میں دیکھا تھا۔

اس کے شعر کا ایک مصرع ہے۔

گمری گمری پھرا مسافر گھر کا رستہ بھول گے

مسافر کو رستہ بھولنا ہی تھا اس لیے کہ اس نے چلتے وقت نقطہ آغاز پر کوئی نشان نہیں بنایا تھا۔ اپنے بنائے ہوئے دائرے کے خط کے ساتھ ساتھ گھومتا وہ یقیناً کئی بار ادھر سے گزرا۔ مگر اسے یاد نہ رہا کہ اس نے اپنا طویل سفر کہاں سے شروع کیا تھا اور میں تو سمجھتا ہوں کہ میرا جی یہ بھول گیا کہ وہ مسافر ہے سفر ہے یا راستہ، یہ تثلیث بھی اس کے دل و دماغ کے خلیوں میں دائرے کی شکل اختیار کر گئی تھی۔

اس نے ایک لڑکی میرا سے محبت کی اور وہ ثناء اللہ سے میرا جی بن گیا۔ اسی میرا کے نام کی رعایت سے اس نے میرا بانی کے کلام کو پسند کرنا شروع کر دیا۔ جب اپنی اس محبوبہ کا جسم میسر نہ آیا تو کوزہ گر کی طرح چاک گھما کر اپنے تخیل کی مٹی سے شروع شروع میں اسی شکل و صورت کے جسم تیار کرنے شروع کر دیئے لیکن بعد میں آہستہ آہستہ اس جسم کی ساخت کے تمام مزیات، اس کی تمام نمایاں خصوصیتیں تیز رفتار چاک پر گھوم گھوم کر نئی ہیبت اختیار کرتی گئیں۔ اور ایک وقت ایسا آیا کہ میرا جی کے ہاتھ، اس کے تخیل کی نرم نرم مٹی اور چاک، متواتر گردش سے بالکل گول ہو گئے۔ کوئی بھی ناگ میرا کی ناگ ہو سکتی تھی، کوئی بھی چیتھڑا میرا کا پیرا بن سکتا تھا، کوئی بھی رنگور میرا کی رنگدر میں تبدیل ہو سکتی تھی اور انتہا یہ ہونی کہ تخیل کی نرم نرم مٹی کی سوندھی سوندھی باس سٹرانڈ بن گئی اور وہ شکل دینے سے پہلے ہی اس کو چاک سے اتارنے لگا۔

پہلے میرا بلند بام محلوں میں رہتی تھی۔ میرا جی ایسا بھٹکا کہ راستہ بھول کر اس نے نیچے اترنا شروع کر دیا۔ اس کو اس گراوٹ کا مطلقاً احساس نہ تھا اس لیے کہ اترائی میں ہر قدم پر میرا کا تخیل اس کے ساتھ تھا۔ جو اس کے جوتے کے تلوؤں کی طرح گھستا گیا۔ پہلے میرا عام محبوباؤں کی طرح بڑی خوب صورت تھی لیکن یہ خوب

صورتی ہر نسوانی پوشاک میں ملبوس دیکھ دیکھ کر کچھ اس طور پر اس کے دل و دماغ میں مسخ ہو گئی تھی کہ اس کے صحیح تصور کی المناک جدائی کا بھی میراجی کو احساس نہ تھا۔ اگر احساس ہوتا تو اتنے بڑے المیے کے جلوں کے چند غیر مبہم نشانات اس کے کلام میں یقیناً موجود ہوتے۔ جو میرا سے محبت کرتے ہی اس کے دل و دماغ میں نکلنا شروع ہو گیا تھا۔

حسن، عشق اور موت یہ تینوں چمک کر میراجی کے وجود میں گول ہو گئی تھی صرف یہی نہیں دنیا کی ہر مثلث اس کے دل و دماغ میں مدور ہو گئی تھی یہی وجہ ہے کہ اس کے ارکان ثلاثہ اس طرح آپس میں گڈمڈ ہو گئے تھے ان کی ترتیب درہم برہم ہو گئی تھی۔ کبھی موت پہلے حسن آخر اور عشق درمیان میں کبھی عشق پہلے موت اس کے بعد اور حسن آخر میں اور یہ چکرنا محسوس طور پر چلتا رہتا تھا۔

کسی بھی عورت سے عشق کیا جائے لگتا ایک ہی قسم کا بنتا ہے۔ حسن، عشق اور موت، عاشق، معشوق اور وصل میرا سے ثناء اللہ کا وصال جیسا کہ جاننے والوں کو معلوم ہے، نہ ہوا نہ ہو سکا۔ اس نہ ہونے یا نہ ہو سکنے کا رد عمل میراجی تھا۔ اس نے اس معاشرے میں شکست کھا کر اس تشلیت کے ٹکڑوں کو اس طرح جوڑا تھا کہ ان میں ایک سلطنت تو آگئی تھی مگر اصلیت مسخ ہو گئی تھی۔ وہ تین جن کا رخ خط مستقیم میں ایک دوسرے کی طرف ہوتا ہے دب گئی تھیں۔ وصال محبوب کے لیے اب یہ لازم نہیں تھا کہ محبوب خود ہو۔ وہ خود ہی عاشق تھا خود ہی معشوق اور خود ہی وصال۔ مجھے معلوم نہیں اس نے لوہے کے یہ گولے کہاں سے لئے تھے، خود حاصل کئے تھے یا کہیں پڑے ہوئے مل گئے تھے۔ مجھے یاد ہے ایک مرتبہ ان کے متعلق میں نے بمبئی میں اس سے استفسار کیا تھا تو اس نے سرسری طور پر اتنا کہا تھا ”میں

نے یہ خود پیدا نہیں کئے اپنے آپ پیدا ہو گئے ہیں۔“

پھر اس نے اس گولے کی طرف اشارہ کیا تھا جو سب سے بڑا تھا۔ پہلے یہ وجود میں آیا تھا، اس کے بعد یہ دوسرا جو اس سے چھوٹا ہے، اس کے پیچھے یہ کوچک۔

میں نے مسکرا کر اسے کہا تھا ”بڑے تو باوا آدم علیہ السلام ہوئے، خدا ان کو وہ جنت نصیب کرے جس سے وہ نکالے گئے تھے۔ دوسرے کو ہم اماں حوا کہہ لیتے ہیں اور تیسرے کو ان کی اولاد!“

میری اس بات پر میرا جی خوب کھل کر ہنسا تھا۔ اب سوچتا ہوں تو مجھے ان تین گولوں پر ساری دنیا گھومتی نظر آتی ہے۔ تشلیت کیا تخلیق کا دوسرا نام نہیں، وہ تمام مشائخ جو ہماری زندگی کی تقلیدیں میں موجود ہیں۔ کیا ان میں انسان کی تخلیقی قوتوں کا نشان نہیں ہے۔

خدا، بیٹا اور روح القدس، عیسائیت کے اقا نیم تر رسول مہادیو کا سہ شاخہ بھالا، تین دیوتا، برہما، وشنو، ترلوک، آسمان زمین اور پاتال، خشکی تری اور ہوا، تین بنیادی رنگ، سرخ، نیلا اور زرد پھر ہمارے رسوم اور مذہبی احکام، یہ تیجے سوئم اور تلمینڈیاں، وضو میں تین مرتبہ ہاتھ منہ دھونے کی شرط، تین طلاقیں اور شہ گونہ معاف اور جوئے میں زرد بازی کے تین پانسوں کے تین نقطے یعنی تین کانے، موسیقی کے تینے، حیات انسانی کے بلبے کو اگر کھود کر دیکھا جائے تو میرا خیال ہے، ایسی کئی تشلیتیں مل جائیں گی اس لیے کہ اس کے توالدو تناسل کے افعال کو مور بھی اعضائے شلاشہ ہے۔

اقلیدس میں مثلث بہت اہم حیثیت رکھتی ہے۔ دوسری اشکال کے مقابلے

میں یہ ایسی کٹر اور بے لوج شکل ہے جسے آپ کسی اور شکل میں تبدیل نہیں کر سکتے۔ لیکن میراجی نے اپنے دل و دماغ اور جسم میں اس تکون کو جس کا ذکر اوپر ہو چکا ہے۔ کچھ اس طرح دبایا کہ کے رکن اپنی جگہوں سے ہٹ گئے، جس کا نتیجہ یہ ہوا کہ آس پاس کی دوسری چیزیں بھی اس تکون کے ساتھ مسخ ہو گئیں اور میراجی کی شاعری ظہور میں آئی۔

پہلی ملاقات ہی میں میری اس کی بے تکلفی ہو گئی تھی۔ اس نے مجھے دہلی میں بتایا تھا کہ اس کی جنسی اجابت عام طور پر ریڈیو اسٹیشن کے اسٹوڈیو میں ہوتی ہے، جب یہ کمرے خالی ہوتے ہیں تو وہ بڑے اطمینان سے اپنی رفع کر لیا کرتا تھا۔ اس کی یہ جنسی ضالہ ہی، جہاں تک میں سمجھتا ہوں کہ اس کی مہم منظومات کا باعث ہے۔ ورنہ جیسا کہ میں پہلے بیان کر چکا ہوں عام گفتگو میں وہ بڑا واضح دماغ تھا۔ وہ چاہتا تھا کہ جو کچھ اس پر ہوتی ہے اشعار میں بیان ہو جائے مگر مصیبت یہ تھی کہ جو مصیبت اس پر ٹوٹی تھی۔ اس کو اس نے بڑے بے ڈھنگے طریقے سے جوڑ کر اپنی نگاہوں کے سامنے رکھا تھا۔ اس کو اس کا علم تھا۔ اس ضمن میں وہ اپنی بے چارگی اچھی طرح محسوس کرتا تھا لیکن عام آدمیوں کی طرح اس نے اپنی اس کمزوری کو اپنا خاص رنگ بنانے کی کوشش کی اور آہستہ آہستہ اس میرا کو بھی اپنی گمراہی کی سولی پر چڑھا دیا۔

بحیثیت شاعر کے اس کی حیثیت وہی ہے جو گلے سڑے پتوں کی ہوتی ہے۔ جسے کھاد کے طور پر استعمال کیا جا سکتا ہے۔ میں سمجھتا ہوں کہ اس کا کلام بڑی عمدہ کھاد ہے جس کی افادیت ایک نہ ایک دن ظاہر ہو کے رہے گی۔ اس کی شاعری ایک گمراہ انسان کا کلام ہے جو انسانیت کی عمیق ترین پستیوں سے متعلق ہونے

کے باوجود دوسرے انسانوں کے لیے اونچی فضاؤں میں مرغ بادنما کا کام دے سکتا ہے۔ اس کا کام ایک ”جگ سا پرل“ ہے جس کے ٹکڑے بڑے بڑے اطمینان اور سکون سے جوڑ کر دیکھنے چاہئیں۔

بحیثیت انسان کے وہ بڑا دلچسپ تھا۔ پر لے درجے کا مخلص جس کو اپنی اس قریب قریب نایاب صفت کا مطلقاً احساس نہیں تھا۔ میرا ذاتی خیال ہے کہ وہ اشخاص جو اپنی خواہشات جسمانی کا فیصلہ اپنے ہاتھوں کو سونپ دیتے ہیں، عام طور پر اسی قسم کے مخلص ہوتے ہیں۔ اس میں کوئی شک نہیں کہ وہ خود کو صریحاً دھوکا دیتے ہیں مگر اس فریب دہی میں جو خلوص ہوتا ہے، وہ ظاہر ہے۔

میراجی نے شاعری کی بڑے خلوص کے ساتھ، شراب پی، بڑے خلوص کے ساتھ، بھنگ پی، وہ بڑے خلوص کے ساتھ، لوگوں سے دوستی، اور اسے نبھایا۔ اپنی زندگی کی ایک عظیم ترین خواہش کو جل دینے کے بعد وہ کسی اور سے دھوکا فریب کرنے کا اہل ہی نہیں رہا تھا۔ اس اہلیت کے اخراج کے بعد وہ اس قدر بے ضرر ہو گیا تھا کہ بے مصرف سا معلوم ہوتا تھا۔ ایک بھڑکا ہوا مسافر جو نگری نگری پھر رہا ہے، منزلیں قدم قدم پر اپنی آغوش اس کے لیے وا کرتی ہیں مگر وہ ان کی طرف دیکھے بغیر آگے نکلتا جا رہا ہے کسی ایسی جگہ، جس کی کوئی سمت ہے نہ رقبہ ایک ایسی تلوں کی جانب جس کے ارکان اپنی جگہ سے ہٹ کر تین دائروں کی شکل میں اس کے گرد گھوم رہے ہیں۔

میں نے میراجی سے اس کے کلام کے متعلق دو تین جملوں سے زیادہ کبھی گفتگو نہیں کی۔ میں اسے بکواس کہا کرتا تھا اور وہ اسے تسلیم کرتا تھا۔ ان تین گولوں اور موٹے موٹے دانوں کی مالا کو میں اس کا فراڈ کہتا تھا۔ اسے بھی وہ تسلیم کرتا تھا۔

حالانکہ ہم دونوں جانتے تھے کہ یہ چیزیں فراڈ نہیں ہیں۔

ایک دفعہ اس کے ہاتھ میں تین کے بجائے دو گولے دیکھ کر مجھے بہت تعجب ہوا۔ میں نے جب اس کا اظہار کیا تو میرا جی نے کہا ”برخوردار کا انتقال ہو گیا ہے مگر اپنے وقت پر ایک اور پیدا ہو جائے گا!“

میں جب تک بمبئی میں رہا۔ یہ دوسرا برخوردار پیدا نہ ہوا۔ یا تو اماں حوا عظیم ہو گئی تھیں یا باوا آدم مردم خیز نہیں رہے تھے۔ یہ رہی آہی خارجی تثلیث بھی ٹوٹ گئی تھی اور یہ بری فال تھی۔ بعد میں مجھے معلوم ہوا کہ میرا جی کو اس کا احساس تھا چنانچہ جیسا کہ سننے میں آیا ہے اس نے اس کے باقی کے وہ انوم بھی اپنے ہاتھ سے علیحدہ کر دیئے تھے۔

مجھے معلوم نہیں میرا جی گھومتا گھومتا کب بمبئی پہنچا۔ میں ان دنوں فلمستان میں تھا۔ جب وہ مجھ سے ملنے کے لیے آیا۔ بہت خستہ حالت میں تھا۔ ہاتھ میں تین گولے بدستور موجود تھے۔ بوسیدہ سی کاپی بھی تھی۔ جس میں غالباً میرا بانی کا کلام اس نے اپنے ہاتھ سے لکھا ہوا تھا۔ ساتھ ہی ایک عجیب شکل کی بوتل تھی جس کی گردن مڑی ہوئی تھی اس میں میرا جی نے شراب ڈال رکھی تھی۔ بوقت طلب وہ اس کا گک کھولتا اور ایک گھونٹ چڑھالیتا تھا۔

داڑھی غائب تھی، ہر کے بال بہت ہلکے تھے مگر بدن کی غناظت بدستور موجود، چپل کا ایک پیر درست حالت میں تھا، دوسرا مرمت طلب تھا۔ یہ کمی اس نے پاؤں پر سی باندھ کر دور کر رکھی تھی۔ جھوڑی دیر ادھر ادھر کی باتیں ہوئیں، ان دنوں غالباً ”آٹھ دن“ کی شوٹنگ ہو رہی تھی۔ اس کی کہانی میری تھی جس کے لیے دو ایک گانوں کی ضرورت تھی۔ میں نے اس خیال سے کہ میرا جی کو کچھ روپے مل جائیں



اس سے یہ گانے لکھنے کے لیے کہا۔ جو اس نے وہیں بیٹھے بیٹھے لکھ دیئے مگر کھڑے کھڑے قسم کے نہایت واہیات جو یکسر غیر فلمی تھے میں نے جب اس کو اپنا فیصلہ سنایا تو وہ خاموش رہا۔ واپس جاتے ہوئے اس نے مجھ سے سات روپے طلب کئے کہ اسے ایک ادھالینا تھا۔

اس کے بعد بہت دیر تک اس کو ہر روز وساڑھے سات روپے دینا میرا فرض ہو گیا۔ میں خود بوتل کا رسیا تھا۔ یہ منہ نہ لگے تو جی پر کیا گزرتی ہے۔ اس کا مجھے بخوبی علم تھا اس لیے میں اس رقم کا انتظام کر رکھتا۔ سات روپے میں رقم کا ادھا آتا تھا، باقی آٹھ آنے اس کے آنے جانے کے لیے ہوتے تھے۔

بارشوں کا موسم آیا تو اسے بڑی دقت محسوس ہوئی۔ بمبئی میں اتنی شدید بارش ہوتی ہے کہ آدمی کی ہڈیاں تک بھیگ جاتی ہیں۔ اس کے پاس فالتو کپڑے نہیں تھے اس لیے یہ موسم اس کے لیے اور بھی زیادہ تکلیف دہ تھا۔ اتفاق سے میرے پاس ایک برساتی تھی جو میرا ایک ہٹا کٹا فوجی دوست صرف اس لیے میرے گھر بھول گیا تھا کہ وہ بہت وزنی تھی اور اس کے کندھے شل کر دیتی تھی۔ میں نے اس کا ذکر میرا جی سے کیا اور اس کے وزن سے بھی اس کو آگاہ کر دیا۔ میرا جی نے کہا ”کوئی پرواہ نہیں، میرے کندھے اس کا بوجھ برداشت کر لیں گے، چنانچہ میں نے وہ برساتی اس کے حوالے کر دی جو ساری برسات اس کے کندھوں پر رہی۔“

مرحوم کو سمندر سے بہت دلچسپی تھی۔ میرا ایک دور کا رشتہ دار اشرف ہے۔ وہ ان دنوں پائلٹ تھا جو ہو میں سمندر کے کنارے رہتا تھا۔ یہ میرا جی کا دوست تھا۔ معلوم نہیں ان کی دوستی کی بناء کیا تھی کیوں کہ اشرف کو شعر و شاعری سے دور کا واسطہ بھی نہیں ہے۔ بہر حال میرا جی اس کے ہاں رہتا تھا اور دن کو اس کے حساب

میں پیتا تھا۔

اشرف جب اپنے جھونپڑے میں نہیں ہوتا تھا تو میراجی ساحل کی نرم نرم اور گیلی گیلی ریت پر وہ برساتی بچھا کر لیٹ جاتا اور مہم شعر فکر کیا کرتا تھا۔

ان دنوں ہر اتوار کو جو ہو جانا اور دن بھر پینا میرا معمول سا ہو گیا تھا۔ دو تین دوست اکٹھے ہو کر صبح نکل جاتے اور سارا دن ساحل پر گزرتے۔ میراجی وہیں مل جاتا، اوٹ پٹانگ قسم کے مشاغل رہتے۔ ہم نے اس دوران میں شاید ہی کبھی ادب کے بارے میں گفتگو کی ہو۔ مردوں اور عورتوں کے تین چوتھائی ننگے جسم دیکھتے تھے۔ وہی بڑے اور چاٹ کھاتے تھے، ناریل کے پانی کے ساتھ شراب ملا کر پیتے تھے اور میراجی کو وہیں چھوڑ کر واپس گھر چلے جاتے تھے۔

اشرف کچھ عرصے کے بعد میراجی کا بوجھ محسوس کرنے لگا تھا، وہ خود پیتا تھا مگر اپنی مقررہ حد سے آگے نہیں بڑھتا تھا لیکن میراجی کے متعلق اسے شکایت تھی کہ وہ اپنی حد سے گزر کر ایک اور حد قائم کر لیتا ہے۔ جس کی کوئی حد نہیں ہوتی۔ بے ہوش پڑا ہے مگر اور مانگے جا رہا ہے اپنی اس طلب کا دائرہ بنا لیتا ہے اور بھول جاتا ہے کہ یہ کہاں سے شروع ہوئی تھی اور اسے کہاں ختم ہونا تھا۔

مجھے اس کی شراب نوشی کے اس پہلو کا علم نہیں تھا لیکن ایک دن اس کا تجربہ بھی ہو گیا جس کو یاد کر کے میرا دل آج بھی افسردہ ہو جاتا ہے۔

سخت بارش ہو رہی تھی جس کے باعث برقی گاڑیوں کی نقل و حرکت کا سلسلہ درہم برہم ہو گیا تھا ”خشک دن“ ہونے کی وجہ سے شہر میں شراب کی دکانیں بند تھیں۔ مضافات میں صرف باندرا ہی ایک ایسی جگہ تھی جہاں سے مقررہ داموں پر یہ چیز مل سکتی تھی۔ میراجی میرے ساتھ تھا۔ اس کے علاوہ میرا پرانا لنگوٹیا حسن

عباس جو دہلی سے میرے ساتھ چند دن گزارنے کے لیے آیا تھا۔ ہم تینوں باند رہ اتر گئے اور ڈیڑھ بوتل رم خرید لی۔ واپس اسٹیشن پر آئے تو راجہ مہدی علی خان مل گیا۔ میری بیوی لاہور گئی ہوئی تھی اس لیے پروگرام یہ بنا کہ میرا جی اور راجہ، رات میرے ہی ہاں رہیں گے۔

ایک بجے تک رم کے دور چلتے رہے، بڑی بوتل ختم ہو گئی۔ راجہ کے لیے دو پیگ کافی تھے۔ ان کو ختم کر کے وہ ایک کونے میں بیٹھ گیا اور فلمی گیت لکھنے کی پریکٹس کرتا رہا۔ میں حسن عباس اور میرا جی پیتے اور فضول فضول باتیں کرتے رہے جن کا سر تھا نہ پیر، کرفیو کے باعث بازار سنسان تھا۔ میں نے کہا اب سونا چاہیے۔ عباس اور راجہ نے میرے اس فیصلے پر صا د کیا۔ میرا جی نہ مانا ادھے کی موجودگی اس کے علم میں تھی اس لیے وہ اور پینا چاہتا تھا۔ معلوم نہیں کیوں، میں اور عباس ضد میں آ گیا اور وہ ادھا کھولنے سے انکار کر دیا۔ میرا جی نے پہلے منتیں کیں، پھر حکم دینے لگا۔ میں اور عباس دونوں انتہا درجے کے سٹپلے ہو گئے۔ ہم نے اس ایسی باتیں کیں کہ ان کی یاد سے مجھے ندامت محسوس ہوتی ہے لڑ جھگڑ کر ہم دوسرے کمرے میں چلے گئے۔

میں صبح خیز ہوں، سب سے پہلے اٹھا اور ساتھ والے کمرے میں چلا گیا۔ میں نے رات کو راجہ سے کہہ دیا تھا کہ وہ میرا جی کے لیے اسٹریچر بچھا دے اور خود صوفے پر سو جائے۔ راجہ اسٹریچر میں لبالب بھرا تھا مگر صوفے پر میرا جی موجود نہیں تھا، مجھے سخت حیرت ہوئی۔ غسل خانے اور باورچی خانے میں دیکھا، وہاں بھی کوئی نہیں تھا۔ میں نے سوچا شاید وہ ناراضی کی حالت میں چلا گیا ہے چنانچہ واقعات معلوم کرنے کے لیے میں نے راجہ کو جگایا۔ اس نے بتایا کہ میرا جی موجود تھا اس

نے خود اسے صوفے پر لٹایا تھا۔ ہم یہ گفتگو کر رہے تھے کہ میراجی کی آواز آئی ”  
میں یہاں موجود ہوں۔“

وہ فرش پر راجہ مہدی علی خان کے اسٹریچر کے نیچے لیٹا ہوا تھا۔ اسٹریچر اٹھا کر  
اس کو باہر نکالا گیا۔ رات کی بات ہم سب کے دل و دماغ میں عود کر آئی لیکن کسی  
نے اس پر تبصرہ نہ کیا۔ میراجی نے مجھ سے آٹھ آنے لیے اور بھاری بھر کم برساتی  
اٹھا کر چلا گیا۔ مجھے اس پر بہت ترس آیا اور اپنے پر بہت غصہ۔ چنانچہ میں نے دل  
ہی دل میں خود کو بہت لعنت ملامت کی کہ میں رات کو ایک نکمی سی بات پر اس کو دکھ  
پہنچانے کا باعث بنا۔

اس کے بعد بھی میراجی مجھ سے ملتا رہا۔ فلم انڈسٹری کے حالات معقلب ہو  
جانے کے باعث میرا ہاتھ تنگ ہو گیا تھا۔ اب میں ہر روز میراجی کی شراب کا خرچ  
برداشت نہیں کر سکتا تھا۔ میں نے اس سے کبھی اس کا ذکر نہیں کیا لیکن اس کو علم ہو  
گیا تھا۔ چنانچہ ایک دن مجھے اس سے معلوم ہوا کہ اس نے شراب چھوڑنے کے  
قصد سے بھنگ کھانی شروع کر دی ہے۔

بھنگ سے مجھے سخت نفرت ہے۔ ایک دو بار استعمال کرنے سے میں اس کے  
ذلت آفریں نشے اور اس کے رد عمل کا تجربہ کر چکا ہوں۔ میں نے میراجی سے  
جب اس کے بارے میں گفتگو کی تو اس نے کہا ”نہیں میرا خیال ہے۔ یہ نشہ بھی  
کوئی برا نہیں، اس کا اپنا رنگ ہے اپنی کیفیت ہے اپنا مزاج ہے۔“

اس نے بھنگ کے نشے کی خصوصیات پر ایک لیکچر سا شروع کر دیا افسوس ہے  
کہ مجھے پوری طرح یاد نہیں کہ اس نے کیا کہا تھا۔ اس وقت میں اپنے دفتر میں تھا  
اور ”آٹھ دن، کے ایک مشکل باب کی منظر نویسی میں مشغول تھا اور میرا دماغ ایک

وقت میں صرف ایک کام کرنے کا عادی ہے۔ وہ باتیں کرتا رہا اور میں منظر سوچنے میں مشغول رہا۔“

بھنگ پینے کے بعد دماغ پر کیا گزرتی ہے۔ مجھے اس کے متعلق صرف اتنا ہی علم تھا کہ گرد و پیش کی چیزیں یا تو بہت چھوٹی ہو جاتی ہیں یا بہت بڑی۔ آدمی حد سے زیادہ ذکی الحق ہو جاتا ہے۔ کانوں میں ایسا شور مچتا ہے جیسے ان میں لوہے کے کارخانے کھل گئے ہیں۔ دریا پانی کی ہلکی سی لیکر بن جاتے ہیں اور پانی کی لکی سی لیکر بہت بڑے دریا آدمی ہنسنا شروع کرے تو ہنستا ہی جاتا ہے روئے تو روئے نہیں تھکتا۔

میراجی نے اس نشے کی جو کیفیت بیان کی، وہ میرا خیال ہے اس سے بہت مختلف تھی۔ اس نے مجھے اس کے مختلف مدارج بتائے تھے۔ اس وقت جب کہ وہ بھنگ کھائے ہوئے تھا۔ غالباً لہروں کی بات کر رہا تھا۔ لووہ کچھ گڑ بڑ سی ہوئی کوئی چیز ادھر سے ادھر کی چیزوں سے مل ملا کر اوپر کو اٹھی۔ نیچے آگنی پھر گڑ بڑ سی ہوئی اور آہستہ آہستہ آگے بڑھنے لگی دماغ کی نالیوں میں ریگنے لگی، سر سر اہٹ محسوس ہو رہی ہے پر بڑی نرم نرم، پہلے نون تھا پورے اعلان کے ساتھ۔۔۔۔۔ اب یہ غصے میں تبدیل ہو رہا ہے۔۔۔۔۔ دھیرے دھیرے۔۔۔۔۔ ہولے ہولے۔۔۔۔۔ جیسے بلی گدگدے بچوں پر چل رہی ہے۔۔۔۔۔ اوہ۔۔۔۔۔ زور سے میاؤں ہوئی۔۔۔۔۔ لہر ٹوٹ گئی۔۔۔۔۔ غائب ہو گئی اور وہ چونک پڑتا۔

تھوڑے وقفے کے بعد وہ پھر یہی کیفیت نئے سرے سے محسوس کرتا۔ لو اب پھر نون کے اعلان کی تیاریاں ہونے لگیں۔ گڑ بڑ شروع ہو گئی ہے۔۔۔۔۔ آس

پاس کی چیزیں یہ اعلان سننے کے لیے جمع ہو رہی ہیں۔ کانا پھوسیاں بھی ہو رہی ہیں۔۔۔۔۔ ہو گیا۔۔۔۔۔ اعلان ہو گیا۔۔۔۔۔ نون اوپر کو اٹھا۔۔۔۔۔ آہستہ آہستہ نیچے آیا۔ پھر وہی گڑ بڑ۔۔۔۔۔ وہی کانا پھوسیاں۔۔۔۔۔ آس پاس کی چیزوں کے ہجوم میں نون نے انگڑائی لی اور ریگنے لگا۔۔۔۔۔ غنہ کھینچ کر لمبا ہوتا جا رہا ہے۔۔۔۔۔ کوئی اسے کوٹ رہا ہے، رونی کے ہتھوڑوں سے۔۔۔۔۔ ضربیں سنائی نہیں دیتیں، لیکن ان کا ننھا منا، پر سے بھی ہکا محسوس ہو رہا ہے۔۔۔۔۔ غوں، غوں، غوں۔۔۔۔۔ جیسے بچہ ماں کا دودھ پیتے پیتے سو رہا ہے۔۔۔۔۔ ٹھہرو، دودھ کا بلبلہ بن گیا ہے۔۔۔۔۔ لووہ پھٹ بھی گیا۔۔۔۔۔ اور وہ پھر چونک پڑتا۔

مجھے یاد ہے، میں نے اس سے کہا تھا کہ وہ اپنے اس تجربے، اپنی اس کیفیت کو اشعار میں من و عن بیان کرے اس نے وعدہ کیا تھا معلوم نہیں اس نے ادھر توجہ دی یا بھول گیا۔

کرید کرید کر میں کسی سے کچھ پوچھا نہیں کرتا۔ سرسری گفتگوؤں کے دوران میں میراجی سے مختلف موضوعوں پر تبادلہ خیالات ہوتا تھا لیکن اس کی ذاتیاں کبھی معرض گفتگو میں نہیں آئی تھی۔ ایک مرتبہ معلوم نہیں کس سلسلے میں اس کی اجابت جنسی کے خاص ذریعے کا ذکر آ گیا۔ اس نے مجھے بتایا اس کے لیے اب مجھے خارجی چیزوں سے مدد لینا پڑتی ہے۔ مثال کے طور پر ایسی ٹانگیں جن پر میل اتارا جا رہا ہے۔۔۔۔۔ خون میں لتھڑی ہوئی خاموشیاں۔۔۔۔۔

یہ سن کر میں نے محسوس کیا تھا کہ میراجی کی ضالنت اب اس انتہا کو پہنچ گئی ہے کہ اسے خارجی ذرائع کی امداد طلب کرنا پڑ گئی ہے۔ اچھا ہوا جو وہ جلدی مر گیا

کیوں کہ اس کی زندگی کے خرابے میں اور زیادہ خراب ہونے کی گنجائش باقی نہیں  
رہی تھی۔ وہ اگر کچھ دیر سے مرنا تو یقیناً اس کی موت بھی ایک دردناک ابہام بن  
جاتی ہے۔

☆☆☆☆☆



## باری صاحب

مستبد اور جاہر حکمرانوں کا عبرت ناک انجام  
روس کے گلی کوچوں میں صدائے انتقام  
زاریت کے تابوت میں آخری کیل

ان تین جلی سرخیوں کے قد آدم اشتہار امرتسر کی متعدد دیواروں پر چسپاں تھے۔ لوگ زیادہ تر صرف یہ سرخیاں ہی پڑھتے تھے اور آپس میں چہ میگوئیاں کرتے چلے جاتے تھے۔ معلوم نہیں سن کون سا تھا مگر موسم گرفتاریوں کا تھا اور ایسے موسم امرتسر میں آتے ہی رہتے تھے غالباً ان دنوں بموں کی وارداتیں بھی ہوتی تھیں، خط ڈالنے والے لال لال بھیکوں میں آگ لگانے والی چیزیں ڈالنے کا شغل بھی جاری تھا۔ فضاء خاصی سہمی ہوئی تھی اس لیے یہ اشتہار جو امرتسر کی دیواروں پر جا بجا چسپاں تھے۔ پاس سے گزرنے والوں کی توجہ اپنی طرف کھینچتے تو تھے مگر وہ جلدی جلدی نظروں سے اشتہار کی عبارت کے چند نوالے اٹھا کر اپنا راستہ پکڑتے تھے کہ کہیں اسی جرم میں نہ دھر لئے جائیں۔

یہ اشتہار آسکر وائلڈ کے ایک گھٹیا سے ڈرامے ”ویرا“ کے اردو ترجمے کا تھا جو میں نے اور میرے لنگوٹے حسن عباس نے مل کر کیا تھا اور اصلاح اختر شیرانی سے لی تھی۔ باری صاحب جو میرے اور حسن عباس دونوں کے گرو تھے، اس ترجمے میں ہماری بڑی مدد کی تھی۔ کتاب ہم نے خود ثنائی برقی پریس میں چھپوائی تھی، باری صاحب اس کے تمام فرمے خود اپنے کندھوں پر لا دلا کر گھر لائے تھے تاکہ محفوظ



رہیں، ان کو خطرہ تھا کہ پولیس چھاپہ مار کر پریس میں سے ساری کتاب اٹھالے جائے گی۔ میرے اور حسن عباس کے لیے یہ سب سلسلہ بڑا دلچسپ اور حرارت بخش تھا۔ جیل میں کیا کیا صعوبتیں اٹھانا پڑتی ہیں۔ تھانوں میں کیا درگت ہوتی ہے، اس کے متعلق ہمارے پر جوش اور کھنڈرے دماغ کچھ سوچنا ہی نہیں چاہتے تھے۔ کچھ ایسا محسوس ہوتا تھا کہ اگر قید ہو گئے تو یہ وطن کے لیے بڑی قربانی ہوگی۔ رہا ہو کر آئیں گے تو لوگ بار پہنائیں گے اور جلوس نکالیں گے۔

ڈرامہ، روس کے دہشت پسندوں اور نر جیوں کی سرگرمیوں کے متعلق تھا، جن کے پاس ہر قسم کے ہتھیار موجود تھے۔ امرتسر میں ان دنوں اگر کوئی ہوائی بندوق سے بھی مسلح ہونا چاہتا تو یقیناً اسے توپ دم کر دیا جاتا۔ کہاں ماسکو، کہاں امرتسر، مگر میں اور حسن عباس نئے نئے باغی نہیں تھے۔ دسویں جماعت میں دنیا کا نقشہ نکال کر ہم کئی بار خشکی کے راستے روس پہنچنے کی سکیمیں بنا چکے تھے۔ حالانکہ ان دنوں فیروز الدین منصور بھی کامریڈ ایف ڈی منصور نہیں بنے تھے۔ اور کامریڈ سجاد ظہیر شائد بنے میاں ہی تھے، ہم نے امرتسر ہی کو ماسکو منصور کر لیا تھا اور اسی کے گلی کوچوں میں مستبد اور جابر حکمرانوں کا انجام دیکھنا چاہتے تھے۔ کڑوہ جمیل سنگھ، کرموں ڈیوڑھی، یاچوک فرید میں زاریت کا تابوت گھسیٹ کر اس میں آخری کیل ٹھونکنا چاہتے تھے۔ کیل ٹیڑھی ہو جاتی تو ہتھوڑے کی ضرب اس کے بجائے ہماری کسی انگلی کو زخمی کر دیتی۔ اس کے متعلق سوچنے کی ضرورت ہی کیا تھی باری صاحب ”اشتراکی ادیب باری“ ہمارے گرو تھے، سوچنا ان کا کام تھا لیکن مجھے بار بار محسوس ہوتا تھا کہ یہ آدمی جس کو ہم اپنا رہنما بنایا ہے، بڑے کمزور دل کا آدمی ہے۔ ذرا سا پتا کھڑکتا تھا تو وہ چونک پڑتے تھے۔ پر ہماری پر خلوص گرمجوشی ان

کے منزلزل قدموں کو ہمیشہ مضبوط بنا دیتی تھی۔

اب سوچا جائے تو اس زمانے کی سب حرکتیں چھوٹے چھوٹے کھلونے معلوم ہوتی ہیں لیکن اس وقت یہ کھلونے ہی عظیم الجثہ اور قوی ہیکل تھے۔ ان سے بچہ لڑانا گویا کسی دیو سے زور آزمائی کرنا تھا۔ ہمارے خلیفہ صاحب یعنی باری اگر بزدل نہ ہوتے تو یقیناً ہم چاروں (کچھ عرصے کے بعد ابو سعید قریشی بھی ہمارے ٹگڈے میں شامل ہو گیا تھا) اسی زمانے میں ان کھلونوں سے اپنا جی بہانے کے جرم میں پھانسی پا گئے ہوتے اور امرتسر کی پوری تاریخ میں ایسے شہیدوں کے نام کا اضافہ ہو گیا ہوتا جو اب خلوص دل سے کہہ سکتے ہیں کہ ان کو اس وقت اپنے اس جوش کے رخ کا بھی صحیح علم نہیں تھا۔

میں نے باری صاحب کو بزدل کہا ہے، ان کی شخصیت پر کسی حملے کی غرض سے نہیں۔ اصل میں ان کی شخصیت کی ترتیب و تدوین میں اس بزدلی کا بہت نمایاں حصہ تھا، اگر کسی وجہ سے ان کے دماغ اور جسمانی نظام سے یہ کمزوری نکل جاتی تو وہ، وہ باری نہ ہوتے جو وہ تھے۔ ان کا تشخص بالکل جدا قسم کا ہوتا۔ ہو سکتا ہے وہ ہاکی کے مشہور عالم کھلاڑی ہوتے اور دوسرے نامور کھلاڑیوں کی طرح ان کی عمر کسی ریاست کی نوکری میں گزرتی۔ یہ بھی ہو سکتا تھا کہ وہ پرائمری سکول کے استاد سے ترقی کرتے کرتے کسی یونیورسٹی کے ریڈر ہو جاتے اور یہ بھی ممکن تھا کہ وہ بھگت سنگھ کی طرح بمباز ہوتے۔ بھگت سنگھ انہی کے ضلع یعنی لائل پور کا رہنے والا تھا۔ اور باری صاحب اس کو اچھی طرح جانتے تھے یہ صرف بزدلی ہی کا باعث ہے کہ وہ ہمیشہ ادھر کے رہے، نہ ادھر کے۔ ساری عمر جہاں رہے معلق رہے اور میں تو سمجھتا ہوں اس دوران میں ان کے بلا کے تیز دماغ میں جو خیال بھی پیدا ہو،

بز دلی کی کھونٹی سے لٹکا رہا۔

باری صاحب بڑی بڑی نرالی باتیں اور سکیہ میں سوچتے رہے۔ ایسی جو کسی اور کے ذہن میں آسانی کے ساتھ نہیں آسکتیں۔ مگر یہ اتنی سرعت سے غائب ہو جاتی تھیں کہ ان کے آثار تک بھی نہ رہتے۔ بعض اوقات ایسا بھی ہوتا کہ انہوں نے زندگی کے سمندر میں اچانک کسی دلچسپ ٹاپو کی موجودگی کا انکشاف کیا، اس کو سر کرنے کے لیے کیا کیا تہذیبی عمل میں لائی جانی چاہئیں۔ سب کی سب سمجھا دیں۔ وہاں پہنچ کر جو نعمتیں اور گڑھی ہوئی دولتیں میسر آئیں گی، ان کی تصویر کشی بھی کر دی۔ سننے والے کمر باندھ کر اس مہم کے لیے تیار ہو گئے ان میں سے کچھ رخت سفر باندھ کر روانہ بھی ہو گئے لیکن جب مڑ کے دیکھا تو باری صاحب غائب واپس آ کر ان سے استفسار کرنا چاہا تو انہوں نے کسی اور دلچسپ جزیرے کا ذکر چھیڑ دیا جو وہ اس دوران میں دریافت کر چکے تھے۔

متذکرہ صدر اشتہار چسپاں کرنے کے بعد چنانچہ یہی ہوا۔ میں اور عباس دونوں رات بھر گرفتار ہو جانے کی سنسنی کے ساتھ آدھے سوئے، آدھے جاگتے رہے۔ دوسرے روز نئے نویلے دولہوں کی طرح ہم تجربہ کار باری کو ڈھونڈتے رہے کہ ان سے پوچھیں۔ آگے کیا ہوگا، مگر وہ غائب تھے دو تین جگہیں تھیں۔ جہاں وہ جاتے تھے مگر ان میں سے کسی ایک پر بھی وہ موجود نہیں تھے۔ پندرہ روز کے بعد اچانک نمودار ہوئے تو انہوں نے ایک ہفتہ وار پرچہ جاری کرنے کی سکیم سے ہمیں اپنے مخصوص انداز میں مطلع کیا ”میں آپ کی طرح بے کار نہیں تھا۔ سارے انتظامات مکمل کر لیے ہیں بس ڈیکلیریشن داخل کرنا ہے۔ مضمون میں آج ہی سے لکھنا شروع کر دوں گا۔“

امرتسر کی دیواروں پر زاریت کے تابوت میں آخری کیل ٹھونکنے والے اشتہار کچھ تو اکھڑ گئے۔ اور کچھ قوت مردی کی دواؤں کے پوسٹروں تلے دب گئے اور ہمارا جوش ادھر سے منتقل ہو کر ہفتہ وار پرچے کی ابتدائی کارروائیوں میں داخل ہو گیا۔

”ویرا“ ناقص کتاب اور واہیات طباعت کے باعث میرے گھر میں مقفل پڑی رہی لیکن ”خلق“ کے صورتی حسن کے لیے ہم نے اپنی پہلی فروگذاشتوں سے فائدہ اٹھایا جب اس پرچے کا پہلا شمارہ ثنائی برقی پریس سے میں اور باری صاحب کندھوں پر اٹھا کر گھولائے تو اس کی گوارا کتابت و طباعت سے ہم بہت مطمئن تھے۔

باری صاحب کے ایک کرم فرما تھے۔ میں ان کا نام بھول گیا ہوں لیکن اتنا یاد ہے کہ وہ سیاہ داڑھی والے ایک صاحب تھے جو غالباً چڑے کے سوداگر تھے ”خلق“ کے اجراء میں مالی ہاتھان کا تھا۔ وہ اور بھی سرمایہ لگانے کے لیے تیار تھے مگر باری صاحب میدان چھوڑ کر بھاگ گئے۔

پہلے شمارے میں سرورق پر ان کا ایک مضمون تھا ”ہیگل سے لے کر کارل مارکس تک“ ایک مختصر سا خاکہ تھا۔ اشتراکی فلسفے کے ارتقاء کے بارے میں جو میری اور حسن عباس کی فہم سے بالاتر تھا۔ اصل میں ہم ہیگل سے واقف تھے نہ کارل مارکس سے آخر الذکر کا نام باری صاحب سے کئی مرتبہ سنا تھا جس سے ہم کو اتنا معلوم تھا کہ وہ مزدوروں کا بہت بڑا حامی تھا اس کا فلسفہ کیا تھا اور اس کے ڈانڈے حکیم ہیگل سے کہاں اور کیوں کر ملتے تھے۔ ایمان کی بات ہے، اس کے متعلق ہماری معلومات صفر تھیں۔

اپنے افسانوں کے قارئین کی دلچسپی کے لیے ایک بات بتانا چاہتا ہوں کہ میرا سب سے پہلا طبع زاد افسانہ ”تماشا“ کے عنوان سے ”خلق“ کے اسی شمارے میں شائع ہوا تھا۔ میں نے اس پر اپنا نام نہیں دیا تھا۔ اس ڈر سے کہ لوگ مذاق اڑائیں گے، ان دنوں میرے جانے والے ازراہ تمسخر میری سقیم تحریروں پر خوب ہنسا کرتے تھے لیکن عجیب بات ہے کہ باری صاحب نے جن کو میری محدود طبیعت کا پتہ تھا، میری ہمیشہ حوصلہ افزائی کی۔ یہاں تک کہ مجھے میری اغلاط سے بھی کبھی روشناس نہ کیا، وہ کہا کرتے تھے ”سب ٹھیک ہے“

بات میں سے بات نکل آتی ہے۔ مجھے باری صاحب کے میدان چھوڑ کر بھاگ جانے کے متعلق کچھ کہنا تھا ”خلق“ کا پہلا شمارہ شائع ہوا تو چند روز بڑے جوش و خروش میں گزرے۔ میں اور عباس یوں محسوس کرتے تھے، جیسے ہم سے کوئی بڑا کارنامہ سرزد ہو گیا ہے۔ کٹڑہ جمیل سنگھ اور ہال بازار میں ہم ایک نئی شان سے چلتے تھے لیکن آہستہ آہستہ ہمیں محسوس ہوا کہ امرتسر کی نظروں میں ہم ویسے کے ویسے آواہ گرد ہیں۔ پان سگریٹ والے بدستور اپنے پیسوں کا تقاضا کرتے اور خاندان کے بزرگ برابر اپنا وہی فیصلہ سناتے تھے کہ ہمارے لچھن اچھے نہیں۔ لچھن واقعی کچھ اچھے نہیں تھے۔ اس لیے کہ خفیہ پولیس نے پوچھ گچھ شروع کر دی اور اسی سلسلے میں کوچہ و کیلاں تک پہنچ گئی۔ میرے بہنوئی خواجہ عبدالحمید صاحب ان دنوں نئے نئے ریٹائرڈ ہوئے تھے۔ آپ ایک عرصے تک پھلور کے پولیس سکول میں استاد رہ چکے تھے۔ اس لیے پنجاب پولیس کے قریب قریب تمام آدمیوں کو جانتے تھے۔ خفیہ پولیس کے سپاہی جب باری صاحب کا اتنا پتا معلوم کرنے کے لیے کوچہ و کیلاں میں پہنچے تو ان کی خواجہ صاحب مڈ بھٹڑ ہوئی۔ وہ باری

صاحب کا وہ خطرناک مضمون ”ہیگل سے کارل مارکس تک“ پڑھ چکے تھے۔ اس کے علاوہ باری صاحب کو بھی اچھی طرح جانتے تھے اور تاریخ سے جوان کو دلچسپی تھی۔ اس کی قدر کرتے تھے ان کا انداز بیان جو خطیبانہ ہوا کرتا تھا، انہیں پسند تھا۔ اس لیے انہوں نے خفیہ پولیس کے سپاہیوں سے کہا ”جاؤ“ کوئی اور کام کرو ہیگل اور کارل، مارکس تمہاری سمجھ میں نہیں آئے گا۔ غریب باری بھی ابھی تک ان کے فلسفے کو اچھی طرح نہیں سمجھا۔

خواجہ صاحب نے جب ان کو یقین دلایا کہ مضمون میں کوئی بغاوت انگیز چیز نہیں جس سے سرکار برطانیہ کا تخت الٹنے کا اندیشہ ہو تو وہ چلے گئے۔ لیکن جب باری صاحب کو اس کا پتہ چلا کہ حکومت کی مشینری حرکت میں آگئی ہے تو انہوں نے ”خلق“ کا صرف دوسرا پرچہ نکالا اور اسے میرے پاس چھوڑ کر کہیں غائب ہو گئے اور بہت دیر تک معلوم نہیں کہاں کہاں گھومتے رہے۔ مجھے یاد ہے کہ ان کا ایک کارڈ ملتان سے آیا تھا۔ جس میں کچھ اس قسم کا مضمون تھا ”ملتان کی رصد گاہوں میں اپنے ستاروں کا مطالعہ کر رہا ہوں“

یہ عجیب بات ہے کہ گردش کے دوران میں جب کبھی ان کا خط کسی شہر سے آتا تھا تو اس میں یہ اطلاع انہی الفاظ میں ضرور ہوتی کہ وہ اس کی رصد گاہوں میں اپنے ستاروں یا نجوم کا مطالعہ کر رہے ہیں۔ یہ مطالعہ میرا خیال ہے وہ ہر اس گلی ہراس کوچے کی رصد گاہ میں کرتے رہے جہاں انہوں نے کچھ عرصے کے لیے قیام کیا۔ قبر کی تاریخ کی رصد گاہوں میں بھی وہ یقیناً ان ہی ستاروں کے مطالعے میں مصروف ہوں گے مگر افسوس ہے کہ وہ یہاں سے مجھے کوئی ڈاک کارڈ نہیں بھیج سکتے۔

مرحوم کوڈاک کارڈ بہت پسند تھے۔ اس لیے کہ لفافوں کے مقابلے میں ان پر خرچ کم ہوتا ہے۔ اس لئے کہ لفافوں کے مقابلے میں ان پر خرچ کم ہوتا ہے۔ اس کا جواب دینے کے معاملے میں وہ بہت سست تھے، مجھے یاد ہے ایک بار میں نے انہیں امرتسر سے پے در پے کئی خط لکھے جب کوئی جواب نہ آیا تو میں نے پانچ پانچ پیسے کے دو ٹکٹ ان کو روانہ کئے اور یہ تاکید کی کہ وہ اب جواب ضرور دیں۔ ان کا جواب آیا مگر ڈاک کارڈ پر لکھا تھا تمہارے بھیجے ہوئے ٹکٹ میں نے بیچ ڈالے۔ ایک کارڈ خرید کر تمہیں لکھ رہا ہوں کہ تمہارے سب خط مجھے مل چکے ہیں۔

مجھے بہت غصہ آیا، فوراً لاہور پہنچا، ارادہ تھا کہ ان کی طبیعت صاف کر دوں گا۔ مگر جب ہم عرب ہوٹل میں بیٹھے اور میں نے ان کی ذلیل حرکت کے متعلق بات کرنا چاہی تو انہوں نے لاہور کی رصد گاہوں میں میرے ستاروں کا مطالعہ شروع کر دیا اور آخر میں فیصلہ ہوا ”تم گھر کے معاملات ٹھیک ٹھاک کر کے لاہور چلے آؤ اور کسی اخبار میں ملازمت کر لو۔“

ایسے کئی موقع آئے کہ میں نے بڑی سنجیدگی سے باری صاحب پر اپنی خفگی و ناراضی کا اظہار کیا اور وہ بھی اس ارادے کے ساتھ کہ ان کی میری کٹی ہو جائے مگر ان کی باتیں کچھ ایسی تھیں کہ مجھے غیر مسلح کر دیتی تھیں۔ موٹا موٹا گول چہرہ سیاہی مائل گندمی رنگ، بہت بڑا سر، قدم متوسط، کالے کالے ہونٹ، مسوڑھے بھی کالے مگر جب ان کے چہرے پر مسکراہٹ نمودار ہوتی تھی تو آس پاس کے تمام خط و خال اپنی سیاہ قبالتا پر پھینکتے جو عدالتوں کی سی خشک سنجیدگی اور متانت کا باعث ہوتی تھی، صرف ان مسکراتے ہوئے لمحات کی رصد گاہوں میں وہ اپنے ستاروں کا مطالعہ نہیں کرتے تھے اور میں سمجھتا ہوں کہ صرف انہی لمحات میں ان کے مسلسل

مطالعے سے اکتائے ہوئے یہ ستارے بھی تھوڑی دیر کے لیے مسکرا لیتے تھے۔  
 باری صاحب بزدل تھے۔ خدا کی قسم بہت بزدل تھے۔ زیادہ کھا لیتے تو  
 ڈرتے رہتے کہ ان کی تو ند نکل آئے گی حالانکہ فاقوں کے زمانے میں بھی ان کے  
 جسم کا یہ حصہ بڑھتا رہا۔ زیادہ تیز بھاگتے نہیں تھے کہ ان کے دل پر اس کا اثر پڑے  
 گا حالانکہ ان کے جسم کے اسی رئیس عضو نے ان کا ساتھ چھوڑا۔ بڑی بڑی سرخ  
 بغاوتوں کے نیلے نقشے تیار کرتے تھے اور پٹانے کی آوازیں کر زرد ہو جاتے تھے۔  
 ان کو ایک لڑکی سے محبت تھی لیکن ماں باپ کسی اور سے ان کا رشتہ پکا کر چکے تھے  
 جب ان کو معلوم ہوا کہ عشق فرما رہے ہیں تو انہوں نے شادی کی تاریخ پکی کر دی۔  
 باری صاحب ان دنوں میرے ساتھ رہتے تھے جب تاریخ نزدیک آئی تو غائب  
 ہو گئے لیکن بکرے کی ماں زیادہ دیر تک خیر نہ مناسکی۔ ان کی ہونے والی دلہن نے  
 ایک بڑا معرکے کا خط لکھا جس میں یہ دھمکی درج تھی کہ اگر انہوں نے اس سے  
 شادی نہ کی تو وہ ان کے پیٹ میں چھری بھونک دے گی۔ باری صاحب ڈر گئے  
 اور شادی کر لی۔

برما کی رصد گاہوں میں اپنے ستاروں کا مطالعہ کرنے کے لیے پہنچے تو وہاں  
 ایک برمی لڑکی کا ستارہ ان کے ستاروں سے ٹکرا کر ان میں الجھ گیا۔ آپ نے اپنی  
 بیوی کو وہاں بلا لیا لیکن ستاروں کا الجھاؤ بدستور قائم رہا۔ آخر جنگ چھڑنے پر ان کو  
 ایک موقع ملا اور وہاں سے بھاگ آئے۔

بڑے رن چھوڑ قسم کے آدمی تھے۔ اقبال کی خودی کا فلسفہ ان کو اس قدر پسند آ  
 گیا تھا کہ اس کو اپنا اوڑھنا بچھونا بنا لیا مگر سردیوں میں معلوم ہوا کہ یہ کام نہیں دے  
 سکتا۔ اقبال کے ارشاد کے مطابق انہوں نے اپنی خودی کو مقدمہ رکھراونچا کرنے کی



کوشش کی مگر باری تعالیٰ نے ان سے کبھی یہ پوچھنے کی تکلیف گوارا نہ کی کہ اے باری بتا تیری رضا کیا ہے آخر ایک دن وہ خود ہی اقبال سے پوچھنے گئے کہ یہ گڑ بڑ کیا ہے۔

ان دنوں باری صاحب کی اپنے اخبار کے دفتر میں رات پالی ہوتی تھی۔ آخری کا پی پرپیس بھیج کر جب فارغ ہوتے تو علامہ اقبال مرحوم کی قبر پر چلے جاتے اور دیر تک ان کی روح سے فلسفہ خودی پر بات چیت کرتے رہتے۔ بہت تنگ حال تھے تنخواہ کبھی کبھی ملتی تھی اور وہ بھی قسطوں کی صورت میں اخباروں کے مالک یہ سمجھتے تھے کہ ان کے عملے کے آدمی بار بار درحیوان ہیں جس کو جو کچھ دے دیا جائے۔ وہی بہت ہوتا ہے باری صاحب حساس آدمی تھے۔ قرض لیتے تھے مگر بوجھ محسوس کرتے تھے۔ خودی کو وہ کافی بلندی پر لے گئے تھے مگر اب اس میں اور زیادہ بلندی تک پہنچنے کی گنجائش باقی نہیں رہی تھی۔ چنانچہ بھنا کر علامہ کی قبر پر گئے اور ان کی روح سے بڑے باغیانہ سوال کرنے شروع کر دیئے۔ میرا خیال ہے کہ اگر علامہ زندہ ہوتے تو انہیں ان سوالوں کا جواب دیتے وقت بڑی مشکل کا سامنا کرنا پڑتا۔

بغاوت کا یہ جوش بھی ان کے دل و دماغ میں ٹھنڈا ہو گیا۔ اگر بزدل نہ ہوتے تو میرا خیال ہے کہ عام انسانی زندگی پر اقبال کے فلسفہ خودی کے تطبیق و اطلاق کے مسئلے پر یقیناً بصیرت افروز روشنی ڈال سکتے۔ مگر وہ تمام کو نہیں جواں کے حساس دل و دماغ کی شاخوں سے جوش کے باعث پھوٹی تھیں، اس بزدلی کے باعث مرجھا گئیں معلوم نہیں ان کے دوسرے دوست مجھ سے اتفاق کریں یا نہ کریں لیکن میں سمجھتا ہوں۔ اگر وہ ثابت قدم ہوتے اور گرد و پیش کی مخالف قوتوں کا مقابلہ

ڈٹ کر کرتے تو ان کے قلم سے ”انقلاب فرانس“ کے بجائے ”انقلاب ہندوستان“ نکلتی اور یہ بھی ممکن ہے کہ اٹھارہ سو ستاون کا تانتیا ٹوپنی ان کے قالب میں دوسرا جنم لیتا۔

اقبال کی طرح وہ بھی خدا سے یہ کہتے رہے ”کار جہاں دراز ہے، اب مرا انتظار کر“ مگر اس وقت جب کہ ان کا خدا کی طرف سے کوئی بلاؤ انہیں آتا تھا لیکن جب بلاؤ آیا تو وہ کار جہاں دراز ہے، اب مرا انتظار کرنے کہہ سکے، اور اقبال کے مانند چل دیئے۔ وہ گھٹک فرمایہ کو شاہیں سے لڑانے کے لیے تیار کرتے رہتے مگر جب اسے پالی میں اتارنے کا مرحلہ آتا تو پنجرہ وہیں چھوڑ کر بھاگ جاتے، اس غریب کو دو چونچیں لینے اور شکست کھانے کا بھی موقع نہ ملتا۔

باری صاحب خیالی پلاؤ پکانے کے معاملے میں اول درجے کے بکاول تھے، ایسے ایسے لذیذ پلاؤ اور بریائیاں تیار کرتے تھے کہ ان کا ذائقہ دیر تک دوسروں کے دل و دماغ سے محو نہیں ہوتا تھا۔ مجھے یاد ہے ”خلق“ دو اشاعتوں کے بعد انہوں نے بند کر دیا۔ اور چند اخباروں میں کام کرنے کے بعد انہیں کچھ حاصل وصول نہ ہوا تو انہوں نے ایک ہفتہ وار اخبار ”موچنا“ نکالنے کا ارادہ کیا اس کی سرخیاں کیسی ہوں گی۔ مضامین کس نوعیت کے ہوں گے اس کے متعلق انہوں نے لفظوں کے ذریعے سے ایسی تصویر کشی کی کہ اس مجوزہ پرچے کے کئی شمارے آنکھوں کے سامنے سے گزر گئے اور دیر تک فضائے آسمانی سے ہم پر جو سن رہے تھے، موچنوں کی بارش ہوتی رہی، ایک بار اور صحافت کے پیشے سے تنگ آئے تو جنگ کا یہ رستہ نکالا کہ وہ اسے چھوڑ چھاڑ کر چارہ کاٹنے کی مشین لگالیں گے اور مزے کی زندگی بسر کریں گے۔ اس مزے کی زندگی کو انہوں نے تصور کی آنکھوں سے دیکھا اور

اپنے مخصوص انداز میں بیان کرنا شروع کر دیا جو میرے ذہن پر مرقم ہو گیا۔ چنانچہ بعد میں جب کہ میں آل انڈیا ریڈیو دہلی میں ملازم تھا۔ میں نے ایک ریڈیائی ڈرامہ ”جرنلسٹ“ کے عنوان سے لکھا۔ اس کے مرکزی کردار کا نام باری ہی تھا۔ جب یہ نشر ہوا تو ایک ہنگامہ برپا ہو گیا۔ ہندوستان کے قریب قریب ہر اردو اخبار نے اس کے خلاف نوٹ لکھے اس لیے کہ اس سے اخبار کے مالکوں کی توہین ہوئی تھی لیکن ٹریجڈی یہ تھی کہ ان صحافیوں سے اس کے خلاف لکھوایا گیا جن کی ناگفتہ بہ حالت کی عکاسی اس میں کی گئی تھی۔

یہاں پر اس ڈرامے کے چند اقتباس نقل کرنے شاید بے محل نہیں ہوں گے۔ جرنلسٹ باری صحافت چھوڑ کر چارہ کاٹنے کی مشین لگا لیتا ہے اور بہت خوش ہے، اس کی خودکلامی ملاحظہ ہو۔

باری: روز ڈیڑھ دو روپے کی آمدن ہو جاتی ہے۔ سارا دن یہاں دکان پر گزارتا ہوں شام کو ٹھیکے پر چلا جاتا ہوں اور پگمیں ہانک کر پھر ٹہلتا یہاں آ جاتا ہوں خبریں ترجمہ کرنا پڑتی ہیں نہ کا پی جوڑنا پڑتی ہے۔ ٹیلی فون کی بک بک نہ مراسلوں کی بکواس کا تب نہ رائیٹر کی سروس واللہ کیا گر بتایا ہے مرے دوست نے سردیاں آئیں گی تو اندر گھاس کے پاس چارپائی بچھالیا کروں گا۔ کتنی اچھی زندگی ہے۔ میری تو یہ مرضی ہے کہ سب ایڈیٹروں کو جو اخباروں میں اپنی زندگی تباہ کر رہے ہیں، یہ گر بتا دوں اپنے اپنے شہر میں ایسی مشین لگوائیں اور مجھے دعائیں دیں

زندگی بڑی ہموار گزر رہی تھی کہ اچانک دوسری جنگ عظیم چھڑ گئی۔ اس کی اطلاع باری کو شراب خانے میں ملتی ہے اور اس کے دل و دماغ میں سویا ہوا صحافی جاگ پڑتا ہے، اس کو بہت کوفت ہوتی ہے جب وہ آس پاس بیٹھے ہوئے

شرابیوں کی گفتگو سنتا ہے جو بیروں سے متعلق ہے، تنگ آ کر وہ چلا اٹھتا ہے۔  
 باری: خاموش یہ تم نے کیا بکواس شروع کر دی ہے۔ تم لوگ واقعی بالکل جاہل  
 ہو، یورپ میں ایک ایسی جنگ شروع ہوئی ہے جو کئی ملکوں کو دنیا کے نقشے سے  
 ہمیشہ کے لیے مٹا دے گی۔ لاکھوں، کروڑوں آدمی ہلاک ہو جائیں گے۔ دنیا میں  
 ایک طوفان مچ جائے گا اور تم لوگ بیروں کی لڑائی کا حال بیان کر رہے ہو، آخر  
 تمہیں کیا ہو گیا ہے؟

ایک شرابی: کیا بلکتا ہے یہ

دوسرا شرابی: (فہمہ لگا کر) میں تو کچھ نہ سمجھا (باری سے) باری یہ آج تو کیسی  
 باتیں لے بیٹھا ہے

پہلا شرابی: زیادہ پی گیا ہے

دوسرا شرابی: بڑی نامراد چیز ہے

باری: تم بکواس کرتے ہو میں بالکل ہوش میں ہوں تم بے ہوش ہو رہے ہو۔

جو کچھ میں اس وقت سوچ رہا ہوں تمہارا ملک بھی نہیں سوچ سکتا۔

پہلا شرابی: ارے واہ رے میرے مولوی

باری: تم میری باتوں کا مضحکہ اڑاؤ (ہنستا ہے) مگر یہ تمہارا قصور نہیں

میرا اپنا ہے میں نے اب تک اپنی اصلیت تم سے چھپائے رکھی ہے تم نہیں

جانتے میں کون ہوں اور سیاسی دنیا میں میری کس قدر اہمیت ہے۔

پہلا شرابی: میاں تم رستم ہو لے بس، اب جانے دو کوئی اور بات کرو

باری: تمہیں جب تک میری اصل شخصیت معلوم نہیں ہوگی، تم میرا مضحکہ

اڑاتے رہو گے۔ جانتے ہو میں کون ہوں میرا نام عبدالباری ہے مولانا عبدالباری

روزنامہ ”خلق“ کا ایڈیٹر

اس آخری جملے میں جو المیہ پوشیدہ ہے وہ کسی تبصرے کا محتاج نہیں۔ باری صاحب مرحوم نے بالآخر صحافت چھوڑ دی تھی اور چارہ کاٹنے کی مشین لگا لی تھی گو یہ مشین ان کی نہیں سرکار برطانیہ کی ملکیت تھی (وہ آخری دنوں میں برٹش انفارمیشن ڈیپارٹمنٹ میں ملازم ہو گئے تھے) لوگ اکثر ان کا ضحکہ اڑاتے تھے اس لیے کہ ساری عمر انگریز کو گالیاں دینے کے بعد انہی کی نوکری قبول کر لی تھی۔ لیکن وہ یقیناً دل ہی دل میں یہ ضرور پکارتے رہے ہوں گے ”تمہیں جب تک میری اصل شخصیت معلوم نہ ہوگی تم میرا مسخکہ اڑاتے رہو گے مگر یہ تمہارا قصور نہیں میرا اپنا ہے میں نے اب تک اپنی اصلیت تم سے چھپائے رکھی!“

یہ میری اپنی تاویل و تعبیر ہے کہ باری صاحب نے اپنی زندگی میں ہمیشہ فرار کے راستے اختیار کئے اور ان راستوں پر بھی انہوں نے ہمیشہ پھونک پھونک کر قدم رکھا۔ یہی وجہ ہے کہ ان کی روح لوگوں کی نگاہوں سے پوشیدہ رہی اور اس میں قصور سراسر ان کا اپنا تھا۔ وہ بڑی بڑی چٹانوں سے ٹکر لینے کے لیے آگے بڑھتے تھے لیکن ان کا رخ کسی اور طرف ہو جاتا تھا اور یہ سب کچھ ان کے اپنے زعم میں ہوتا تھا۔

اس ڈرامے میں باری ایک جگہ اپنی رو میں یہ کہتا ہے:

باری: پہلی جنگ ے لے کر اس جنگ کے آغاز تک کے واقعات کو اگر ہم پیش نظر رکھیں تو یہ معلوم کر کے بڑا دکھ ہوتا ہے کہ مہذب دنیا لذت کی دلدل میں دھنس گئی ہے۔ سائنس کی ترقی جاری رہی ہے لیکن اخلاقی ذمہ داری کا احساس کم ہوتا چلا گیا ہے۔ نوع انسانی جہاں تھی۔ وہیں کی وہیں کھڑی ہے نسلی امتیاز اور

مذہبی عداوت بڑھتی گئی ہے۔ نتیجہ ہمارے سامنے ہے۔ پہلے جنگِ نمِ صلح پھر صلحِ نمِ جنگ میں پوچھتا ہوں آخر یہ ہماری مہذب دنیا کدھر جا رہی ہے۔ کیا ہم پھر جہالت کے زمانے میں جا رہے ہیں۔ کیا ایک بار پھر انسان کا خون پانی سے بھی ارزاں بچے گا کیا پھر ہمارا گوشت پوست دوسری اجناس کی طرح بازاروں میں بیچا جائے گا؟

کیا ہونے والا ہے؟ کوئی مجھے بتائے کیا ہونے والا ہے۔ بے اصولی نے سینکڑوں اصول اور تفرقہ پر دازی نے ہزاروں جماعتیں پیدا کر دی ہیں۔ انسان کے خلاف۔ ملت ملت سے نبرد آزما ملک ملک سے ستیزہ کاری ہے انیسویں صدی کی داستان۔

یہ خیالات برٹریڈرسل کے ہیں جو میں نے باری صاحب کے مخصوص خطیبانہ انداز میں مکالمے کی شکل میں تبدیل کر دیئے تھے۔ باری صاحب کا دماغ برٹریڈرسل کے دماغ سے کم نہیں تھا لیکن وہ ایک ایسے ملک میں پیدا ہوئے تھے جس کے اخباروں کے مالکوں سے تنگ آ کر انہیں کئی بار یہ کہنا پڑا تھا۔

باری: آپ قوم کی خدمت کرتے ہیں۔ میں قوم کی اور اخبار کی خدمت کرتا ہوں لیکن اس خدمت کا معاوضہ مجھے وقت پر کبھی نہیں ملتا بلکہ یوں کہتے کہ ملتا ہی نہیں چار مہینے میں آپ نے صرف سولہ روپے دیئے ہیں۔ خدا کا خوف کیجئے میں انسان ہوں پتھر نہیں ہوں مجھے بھوک بھی لگتی ہے، کبھی کبھی مٹھائی کھانے کو بھی جی چاہتا ہے، مجھے آپ نے اس اخبار کا ایڈیٹر بنایا تھا۔ سنیا سی یا سادھو نہیں بنایا تھا جو میں نے دنیا تیاگ دی ہو۔

چار ماہ کے عرصے میں صرف سولہ روپے! ممکن ہے یہ مبالغہ آرائی ہو مگر یہ واقع

ہے کہ جب وہ روزنامہ ”احسان“ میں کام کرتے تھے تو انہیں دفتر سے رومی چرا کر اپنے اخراجات پورے کرنے پڑتے تھے۔ ان دنوں راجہ مہدی علی خان بھی وہیں ملازم تھے۔ باری صاحب آدمی بڑے مخلص تھے۔ جب انہوں نے دیکھا کہ رومی بیچ کر کچھ کچھ وصول ہو جاتا ہے تو انہوں نے راجہ کو بھی اس وسیلے سے آگاہ کر دیا۔ باری صاحب طبعاً اعتدال پسند اور محتاط تھے لیکن راجہ دھڑلے کا آدمی تھا۔ اس نے ایک دو بار تو صرف بنڈل چرائے۔ اس کے بعد اس نے باری صاحب سے کہا ”یہ خوردہ فروشی غلط ہے مولانا میں کل دو بوریاں لاؤں گا انہیں بھر کر لے جائیں گے!“

باری صاحب ڈر گئے لیکن راجہ صاحب نے ان کو اس بڑی ڈیکیتی پر آمادہ کر لیا۔ باری صاحب پہرہ دیتے رہے اور راجہ بوریوں میں رومی بھرتا رہا۔ مزدور بلوائے گئے اور انہیں اٹھوا کر اپنے ساتھ لے گئے۔ راجہ کا بیان ہے کہ ہم دونوں نے سینما دیکھا تھا۔

راجہ مہدی علی خان سے روایت ہے کہ ان دنوں کو ایک دفعہ بازاروں میں بھیک مانگنی بھی پڑی تھی۔ اسکیم باری صاحب نے بنائی تھی کہ لوگوں کے آگے دست سوال کیوں کر دراز کیا جائے گا۔ مسکین اور قابل رحم شکل و صورت کیسے بنائی جائے گی۔ اپنا دکھڑا کس انداز سے اور کن الفاظ میں سنایا جائے گا۔ یہ سب باری صاحب نے خود سوچا اور مرتب کیا تھا لیکن جب جھولی پھیلانے کا موقع آیا تو باری صاحب جھینپ گئے اور بمشکل دو ڈھائی آنے جمع کر سکے۔ اس کے برعکس راجہ نے پونے تین روپے اکٹھے کئے۔ یہاں راجہ کے بیان کئے ہوئے ایک لطیفے کا ذکر خالی از دلچسپی نہ ہوگا۔

غالباً انارکلی میں راجہ بھیک مانگ رہا تھا۔ سامنے سے ایک گوجر سر پر دورھ کا بہت بڑا وٹو ہا اٹھائے چلا آ رہا تھا۔ راجہ نے جو باری صاحب سے انسانی نفسیات پر کچھ لیکچر سن چکا تھا، اندازہ لگایا کہ آسامی مالدار ہے اگر میں اس سے اپنی حالت زار بیان کروں گا تو اس کا دل ضرور تسلیج جائے گا۔ راجہ کا خیال تھا کہ اس سے کم از کم ایک روپیہ ضرور مل جائے گا۔ چنانچہ وہ آگے بڑھا باری صاحب نے جو کچھ بتایا تھا بڑے خلوص کے ساتھ گوجر کو سنایا اس نے راجہ سے کہا ”ذرا ہاتھ دینا میرے وٹو ہے کو“ راجہ نے کافی زور صرف کر کے اس کے سر کا بو جھاتا رہنے میں مدد دی۔ جب وٹو ہا اتر گیا تو گوجر نے اپنے تہ بند کا ڈب کھولا۔ اس میں کئی نوٹ اور بہت سا کریا نہ تھا لیکن اس نے ان میں سے صرف ایک پیسہ نکالا اور راجہ کی ہتھیلی پر رکھ دیا اور ستم بالائے ستم اس سے یہ کہا ”لو جوان اب وٹو ہا رکھو اور میرے سر پر“ اور یہ تو میں جانتا ہوں کہ باری صاحب اور حسن عباس، منفلسی کے زمانے میں پیٹ میں کچھ ڈالنے کے لیے اس پھلوں کی دکان سے رات کے وقت اکثر کیلے اور سب چرایا کرتے تھے جس کے اوپر انہوں نے ایک کمرہ کرائے پر لے رکھا تھا۔ اس میں بجلی کا کنکشن نہیں تھا مگر باری صاحب نے حسن عباس کو اپنا ”بجلی گھر“ بنانے کی ترکیب سمجھا دی تھی۔ چنانچہ وہ ایک زمانے تک میونسپلٹی کے تار سے اپنا تار جوڑ کر یہ کمرہ روشن کرتے رہے۔

مجھے ایک اور لطیفہ یاد آ گیا جو پرانی انارکلی کے اس کمرے سے متعلق ہے جہاں باری صاحب اور حسن عباس اکٹھے رہتے تھے۔ یہ اس زمانے کی بات ہے جب میں غالباً سات برس کے بعد بمبئی سے آیا تھا۔ اس دوران میں معمولی خط و کتابت رہی تھی۔ حسن عباس مجھے امرتسر کے اسٹیشن پر مل گیا تھا، ان دنوں شراب پر



کوئی پابندی نہیں تھی۔ اپنروالے ربرٹا گارڈیوں پر اسے عام بیچتے پھرتے تھے۔ عباس سے بڑی دیر کے بعد ملاقات ہوئی تھی۔ چنانچہ اس خوشی میں ہم دونوں نے فیصلہ کیا کہ صبح ہی سے شروع کر دینی چاہیے تاکہ جذبات گھٹے گھٹے نہ رہیں جو بات کی جائے کھل کر کی جائے یہ فیصلہ ہوتے ہی ہم نے اپنے دل کی چابیاں جوئی واکر کے حوالے کر دیں۔

خیال تھا کہ باری صاحب اسٹیشن پر موجود ہوں گے مگر بقول حسن عباس، وہ حسب معمول ذلیل الدہر نکلے۔ تا نگہ لے کر ہم نے انہیں ادھر ادھر تلاش کیا اور آخر ڈھونڈ نکالا، وہ اس لیے چھپ گئے تھے کہ انہوں نے میری آمد کے ساتھ ہی شراب کا سیلاب دیکھ لیا تھا اور بند باندھنے میں مصروف تھے۔ میں نے اور عباس نے انہیں بہت لعن طعن کی اور پرانی صحبتوں کا حوالہ دے کر ان کے عارضی زہد کی خوب مٹی پلیدی کی نتیجہ یہ ہوا کہ وہ ایک دم خم کے خم انڈیلنے پر آمادہ ہو گئے۔

معلوم نہیں ان دنوں ابو سعید قریشی بی اے کا قلعہ سر کرنے کے لیے اپنے آخری حملے کی تیاری کر رہا تھا یا اس قلعے کو فتح کرنے کے بعد ہاتھ پر ہاتھ دھرے بیٹھا تھا بہر حال وہ ہمیں کسی نہ کسی طرح مل گیا۔ اس میں اور پرانے سعید قریشی کے باپ میں کوئی فرق نہیں تھا اسی طرح وہ اب بھی عمر خیال کی ربا عیاں خریدتا تھا اور زہر کے کنارے، چاندنی رات اور گل عذرا معشوق کے خواب دیکھتا تھا۔ باری صاحب نے تجویز پیش کی کہ اس جرم کی سزا اس کو یہ دی جائے کہ وہ ایک عدد جوئی واکر خریدے مجرم نے یہ سزا قبول کی اور فوراً بھگت لی۔

پرانی انارکلی کے اس تاریخی کمرے میں ہم سب جمع تھے، باری صاحب ابو سعید قریشی، حسن عباس اور عبداللہ ملک (جو آج کل زیادہ خوبصورت ہے)

تھوڑے عرصے کے لیے راجندر سنگھ بیدی بھی آیا۔

باری صاحب حسب توفیق صفائی پسند تھے۔ اپنے میز کی جھاڑ پونچھ اور اس کے بناؤ سنگھار میں کافی وقت صرف کرتے تھے لیکن اس معاملے میں وہ بالکل بچوں کے مانند تھے۔ ناخن کاٹنے کی چھوٹی سی قینچی ہے۔ وہ بھی اپنے قلمدان کے ساتھ سجاوٹ کے طور پر وہاں رکھ دی ہے، ساتھ ہی شیو کرنے کا اسٹراپڑا ہے کہیں سے گول بٹل گیا ہے تو اسے آپ نے پیپر ویٹ بنا لیا ہے۔ کتابوں کے اوپر کاغذ کے گرد پوش چڑھے ہوئے ہیں، ان کے اوپر سوئی دھاگہ رکھا ہے، ایک فائل ہے اس میں مختلف رسالوں سے کاٹی ہوئی تصویریں جمع ہیں باری صاحب کو قینچی استعمال کرنے کا بہت شوق تھا معلوم نہیں کیوں ہو سکتا جیسا لیے کہ وہ اخبار کی کاپی خود ہی جوڑا کرتے تھے۔ یہ کام نیوز ایڈیٹروں کے فرائض میں اب بھی داخل ہے لیکن یہ سمجھ میں نہیں آتا کہ اخبار کی کاپی جوڑنے سے پہلے ان کو اس اوزار سے کیوں اتنی رغبت تھی۔ مجھے اچھی طرح یاد ہے کہ امرتسر میں روزنامہ ”مساوات“ کے دفتر میں انگلیوں میں قینچی پھنسا کر جب کاپی جوڑنے بیٹھتے تھے تو ایسا لگتا ہے کہ وہ کوئی بہت دل پسند کام شروع کرنے والے ہیں۔

ان کا میز عام طور پر دیوار کے ساتھ لگا ہوتا ہے اس طرح کہ جب باری صاحب لکھنے بیٹھیں تو دیوار ان کے سامنے ہو لکھتے وقت کوئی روک ان کے آنکھوں کے سامنے ہونی ضروری تھی۔ مجھ سے یاد ہے ایک بار میں نے گھر میں اپنے میز کا رخ بدل دیا۔ باری صاحب کو کچھ لکھنا تھا کرسی پر بیٹھے تو بے چینی محسوس کرنے لگے میں نے وجہ دریافت کی تو کہا ”جب تک میری آنکھوں کے سامنے کوئی روک نہ ہو، میں نہیں لکھ سکتا اور یہ کہہ کر ورلڈ ٹالس اٹھائی اور اپنے سامنے رکھ لی۔“

بات کہاں سے کہاں پہنچ رہی ہے، لیکن میں مجبور ہوں، پرانی انارکلی کے کمرے سے نکل کر خدا معلوم کہاں جا رہا ہوں لیکن آپ مجھے معاف کر دیجئے جو بات ذہن میں ابھرتی ہے، میں اسی وقت قلم بند کر دیتا ہوں کہ بھول نہ جاؤں۔

ابھی ابھی جب میں نے تصور میں انہیں لکھتے دیکھا تو وہ اپنے دانت رگڑ رہے تھے۔ یہ باری صاحب کی عادت تھی۔ لکھنے کے دوران میں وہ اپنے دانت ضرور کٹکٹاتے تھے جیسے غصے میں ہیں۔ چھوٹے چھوٹے گول گول حروف لکھتے تھے اتنے گول کہ بعض اوقات میرے لیے ان کی عبارت کے اکثر لفظ ایک دوسرے کے تو ام ہوتے تھے۔

پرانی انارکلی کے اس تاریخی کمرے میں ان کے میز کے ساتھ والی دیوار پر وہ تاریخی گروپ فوٹو بھی آویزاں تھا جو ہم نے امرتسر میں اتر وایا تھا۔ اس میں عباس ہے میں ہوں، باری صاحب ہیں اور ابو سعید قریشی بھی موجود ہے۔ باری صاحب نے اس فوٹو کے نیچے شاید ”امرتسر سکول آف تھاٹ“ لکھا ہوا تھا۔ یہ باری مرحوم کو بہت عزیز تھا ”ملاپ“ یا پرتاپ کے دفتر میں کام کرتے ہوئے اپنا کوٹ کھونٹی سے لٹکا کر جب آپ سگریٹ لینے کے لیے باہر نکلے تھے اور سیدھے برما جا پہنچے تھے تو اپنے ساتھ یہ گروپ لیتے گئے تھے۔

میں جب اس کمرے میں جو عباس اور باری صاحب کا گھر تھا، داخل ہوا تو سب سے پہلی باری صاحب نے مجھے یہ گروپ دکھلایا اور اپنے مخصوص انداز میں جس میں بچوں کی تالیاں پیٹنے والی خوشی گھلی ہوتی تھی، کہا ”خولہ صاحب یہ دیکھئے اس سے آگے وہ اور کچھ نہ کہہ سکے لیکن ان کے چہرے کے تمام خدو خال اپنی سیاہ قبا تار چکے تھے اور مسکرا رہے تھے۔“

مرحوم کو مجھ سے بہت محبت تھی، ان کو مجھ پر ناز بھی تھا مگر اس کا اظہار انہوں نے میرے سامنے کبھی نہیں کیا اور مجھے یہ بھی معلوم نہیں کہ انہوں نے کبھی کسی سے اس انداز سے کہا ہو کہ منلو میرا بنایا ہوا ہے۔ حالانکہ یہ حقیقت ہے کہ مجھے تحریر و تصنیف کے راستے میں ڈالنے والے وہی تھے۔ اگر امرتسر میں ان سے میری ملاقات نہ ہوئی ہوتی تو ہو سکتا ہے کہ میں ایک غیر معروف آدمی کی حیثیت سے مر کھپ گیا ہوتا یا چوری ڈکیتی کے جرم میں لمبی قید کاٹ رہا ہوتا۔

میں اور عباس بقول باری صاحب کافی ”گٹ“ تھے ایک شراب کا دوسرا اتنی طویل مدت کے بعد ملنے کا نشہ۔ ہم سب جھوم رہے تھے ابو سعید قریشی کی بوتل کھولی گئی اور دور شروع ہو گئے۔ باری صاحب پی کر بہت دلچسپ ہو جاتے تھے، وہ جو کپڑوں کے جزدان میں لپٹے اور کرسی کے بجائے رحل پر بیٹھے ہونے کی تصویر پیش کیا کرتے تھے۔ شراب کے چند گھونٹوں کے بعد ایک مختلف شکل اختیار کر لیا کرتے تھے۔ ان کی طبیعت میں وہ مزاجیہ اور فرجیہ عنصر جو اکثر شرعی پیمانہ پہنے رہتا تھا۔ بے ریش و بروت ہو کر سامنے آ جاتا تھا۔ اس وقت جی چاہتا تھا کہ وہ بولتے رہیں اور ہم سنتے رہیں۔ یہ واقعہ ہے کہ ایسے وقتوں میں کسی اور کو بولنے کا موقع بھی وہ شاذ و نادر ہی دیتے تھے۔

راجندر سنگھ بیدی، روسی ناول نویس شولوخوف کے ”اینڈ کوئیٹ فلوز دی ڈون“ کے متعلق بات چیت کر رہا تھا۔ یہ ناول ہم میں سے کسی نے بھی نہیں پڑھا تھا لیکن بیدی کچھ اس انداز سے گفتگو کر رہا تھا کہ مجھے خواہ مخواہ اس میں شریک ہونا اور یہ ظاہر کرنا پڑا کہ ناول میرا پڑھا ہوا ہے، جب میں نے اس کا اظہار کیا تو بیدی بوکھلا سا گیا۔ باری صاحب تاڑ گئے کہ معاملہ کیا ہے اور شولوخوف کی ناول نویسی پر ایک

لیکچر شروع کر دیا۔ نتیجہ یہ ہوا کہ بیدی کو تھوڑی دیر کے بعد بڑے بینڈپن سے اس بات کا اقرار کرنا پڑا کہ اس نے شولو خوف کا زیر تبصرہ ناول نہیں پڑھا۔ میں نے بھی حقیقت کا اظہار کر دیا۔ باری صاحب خوب ہنسے اور آخر میں انہوں نے اپنے مخصوص انداز میں حاضرین کو بتایا کہ شولو خوف کا نام انہوں نے پہلی مرتبہ بیدی صاحب کے منہ سے سنا ہے اور اس کی ناول نویسی پر جو لیکچر انہوں نے پلایا ہے، ان کی دماغی اختراع ہے راجندر سنگھ بیدی کو بہت دور جانا تھا اس لیے وہ اجازت لے کر چلا گیا۔

غالباً دسمبر کے دن تھے۔ سخت سردی تھی۔ میں چونکہ ایک مدت تک باہر رہا تھا اس لیے یہ سردی خاص طور پر مجھے بہت زیادہ محسوس ہو رہی تھی۔ لوہے کی آنکھیٹھی موجود تھی۔ باری صاحب نے فوراً آگ کا انتظام کر دیا، دروازہ کھول کر باہر گئے اور تھوڑی سی لکڑیاں لے آئے، ان کو آنکھیٹھی میں قرینے سے رکھ کر انہوں نے جونی وا کر کی بوتل کھولی اور کچھ چھینٹے لکڑیوں پر مارے پھر ”زرتشت، زرتشت“ کہتے ہوئے ان کو ماچس دکھائی، جب آگ سلگ اٹھی تو سجدے میں چلے گئے۔

سجدے کا ذکر آیا تو مجھے یاد آ گیا کہ وہ بڑے سجدہ گزار تھے۔ ایک زمانہ تھا کہ وہ امرتسر میں پانچ کے بجائے کبھی آٹھ، کبھی دس وقت نماز پڑھا کرتے تھے۔ وہ بیٹھک جہاں ہم بیٹھا کرتے تھے اس کا نام انہوں نے ”دارالامر“ رکھا ہوا تھا۔ یہاں جب بھی ان کو نماز ادا کرنے کی حاجت محسوس ہوتی بی بی جان (میری والدہ مرحومہ) کو آواز دیتے اور پانی کا لوٹا اور جائے نماز منگوا لیتے۔ یہ تو ان کے من کی موج کا قصہ ہے لیکن جب کبھی ان سے کوئی غلطی سرزد ہو جاتی تو میں یا عباس اس کو پکڑ لیتے تو وہ فوراً اپنے کان اینٹھنا شروع کر دیتے اور سہو کے لیے ایک دو

سجدے خلوص کے ساتھ ادا کرتے تھے۔

مجھے اپنا ایک سجدہ یاد آ گیا جو ابھی تک میرے ماتھے میں رڑک رہا ہے۔ یہ بھی امرتسر ہی کی بات ہے باری صاحب کو میری شراب نوشی پسند نہیں تھی۔ میں سمجھتا تھا کہ وہ بنتے ہیں ایک شام کو وہ میرے ساتھ تھے، سیر کرتے کرتے ریلوے اسٹیشن کے ریفریجریٹ روم میں پہنچ گئے۔ میں نے بیرے کو سمجھا دیا کہ وہ میرے لیے وِسکی لائے اور بارے صاحب کے لیے جنجر جس میں ایک پیگ ”جن“ کا شامل ہو۔

باری صاحب کو کوئی نہ کوئی اور خاص طور پر پیٹ کا عارضہ ضرور لاحق رہتا تھا، میں نے ان سے کچھ پینے کے لیے پوچھا تو کہنے لگے ”نہیں میں کچھ نہیں پیوں گا میرا معدہ خراب ہے۔“

باری صاحب ضدی نہیں تھے۔ تھوڑی سی لیکچر بازی کے بعد انہیں کسی بات پر بھی آمادہ کیا جاسکتا تھا۔ چنانچہ میں نے ادراک کے فائدے بتائے اور کہا کہ جنجر کا پانی ان کے معدے کی تمام خرابیاں دور کر دے گا، آپ راضی ہو گئے، بیرے ان کے سامنے بوتل گلاس میں انڈیلی میں نے وکی پینا شروع کر دی اور صاحب نے جنجر جس میں ”جن“ شامل تھی، یہ مخلول جب ان کے حلق سے اتر اتوان کو فرحت حاصل ہوئی، میں نے اپنی وکی ختم کر کے جب دوسرا پیگ طلب کیا تو انہوں نے بھی خواہش ظاہر کی کہ وہ ایک جنجر اور پیئیں گے۔ بیرا اسی قسم کا ایک اور مشروب تیار کر کے لے آیا۔

باری صاحب کو بہت لطف آیا، مجھ سے کہا ”ادراک کے فائدے میں نے طب کی کسی کتاب میں پڑھے تھے۔ واقعی بہت معرکے کی چیز ہے، وہ بوجھ سا وہ الجھن سی جو میں صبح سے محسوس کر رہا تھا، بالکل غائب ہے۔“

میں ہنس پڑا اس کے بعد مجھے ان کو بتانا پڑا کہ معرکے کی چیز کون سی تھی، وہ بہت خفا ہوئے بلکہ یوں کہیے کہ ان کو بہت دکھ ہوا۔ میری طفلانہ حرکت انہوں نے معاف تو کر دی مگر میں محسوس کر رہا تھا انہیں سخت روحانی کوفت ہوئی ہے۔ چنانچہ میں نے ان سے صدق دل سے وعدہ کیا کہ میں آئندہ کبھی شراب نہیں پیوں گا۔ بیراہل لایا تو باری صاحب نے پنسل سے اس پر اقبال کا یہ مصرع لکھ دیا۔

یا رب وردن سینہ دل با خبریدہ

مجھ پر اس واقعے کا بہت اثر ہوا اتنا اثر ہوا کہ جب میں رات کو گھر لوٹا تو گلی کے فرش پر میں نے سجدہ کیا اور خدا سے دعا مانگی، وہ مجھے اپنے ارادے میں ثابت قدم رہنے کی توفیق عطا فرمائے اور اس گناہ کو جو مجھ سے سرزد ہوا ہے، معاف کر دے۔ اس سجدے سے طبیعت کا بوجھ تو ہلکا ہو گیا مگر ایک اور بوجھ اس پر لد گیا کہ اب میں پی نہیں سکتا، کئی دن گزر گئے، ہر وقت اداسی چھائی رہتی تھی لیکن دل کو پرچانے کے لیے یہ بات موجود تھی کہ میں اپنے وعدے پر قائم ہوں اور ایک لعنت سے بچنے کے لیے کامیاب کوشش کر رہا ہوں۔

ایک دن شام کو باری صاحب آئے، میں کھڑکی میں بیٹھا تھا، انہوں نے باہر گلی میں کھڑے کھڑے میرا مزاج پوچھا، میں نے مسکرا کر کہا ”کیا پوچھتے ہیں؟“ بس ٹھیک ہے!

باری صاحب نے ایک لمحے کے لیے سوچا اور کہا ”میں ابھی آتا ہوں“ جب وہ آئے تو ان کے پا جامے میں شراب ادھاڑ سا ہوا تھا۔ مجھے سخت حیرت ہوئی، میں نے ان سے کچھ کہنا چاہا مگر انہوں نے سننے سے انکار کر دیا اور بوتل کھولنا شروع کر دی۔ اتنے میں عباس آ گیا۔ باری صاحب کے کہنے پر سب

دروازے بند کر دیئے گئے۔ اندر سے روٹی منگوانی گئی جو کسی نے بھی نہ کھائی، سالن وغیرہ الگ رکھ لئے گئے اور گلاس چھوڑ کر باقی برتن واپس بھیج دیئے گئے، عباس کنویں سے لوٹے میں پانی لایا اور ہم سب نے پی وہ سجدہ جو میں نے گلی کے ٹھنڈے فرش پر اس رات خدا کے حضور ادا کیا تھا، میری پیشانی میں تر پتا رہا۔

ہم پی رہے تھے تو حسن عباس نے چھیڑنے کی خاطر باری صاحب سے کہا آپ کی یہاں سب عزت کرتے ہیں بی بی جان آپ کو نمازی اور پرہیز گاری کی حیثیت سے جانتی ہیں ان کے دل میں آپ کا اتنا احترام ہے اگر وہ یہاں آجائیں تو کیا ہو؟

باری صاحب نے کہا ”میں کھڑکی کھول کر باہر کود جاؤں گا اور پھر کبھی ان کو اپنی شکل نہیں دکھاؤں گا“

باری صاحب ہمیشہ اپنی زندگی کو کوئی نہ کوئی کھڑکی کھول کر باہر کود جاتے رہے، یہ کھڑکی کھلی رہتی مگر وہ پھر کبھی اس کو اپنی شکل نہ دکھاتے۔

کھڑکی کھول کر باہر کود جانے سے کسی تضحیک کا نانا تا نہیں جوڑ رہا، اصل میں وہ نظام جوانگریزوں سے متعلق تھا اور جس میں باری مرحوم نے انگوٹھا چوسنے سے لے کر قلم چوسنے تک اور قلم چوسنے سے لے کر اپنا خون چسانے تک کے تمام مراحل افتاں و خیزاں طے کئے اور اس کے بعد وہ ان نظام جس میں انہوں نے اقبال مرحوم کی ان تیغوں کے سائے میں جو ریڈیو پاکستان نے اپنے پروگراموں میں بے نیام کی تھیں، اپنی زندگی کی شام کے آخری دھند لکوں کو سنوارنے کی کوشش کی، ایسی بے شمار کھڑکیوں سے پر تھا، جن کے کھٹکے باہر کود جانے کی ہلکی سی خواہش پر بھی خود بخود کھل جاتے تھے۔



پھر دیکھئے، میں کہاں کا کہاں پہنچ گیا۔ بات پرانی انا رکلی کے اس کمرے کی ہو رہی تھی جہاں دبیر کی خون منجمد کر دینے والی سردی میں ہم پی رہے تھے اور باری صاحب تھوڑے تھوڑے وقفوں کے بعد باہر جاتے اور انگیٹھی کی آگ برقرار رکھنے کے لیے کہیں سے ایندھن لے آتے تھے۔ بہت دیر کے بعد ملنا ہوا تھا اس لیے وقت گزرنے کا قطعاً احساس نہیں تھا باری صاحب زرتشت کی ”آگیاری“ کے لیے کتنی مرتبہ ایندھن لائے، یہ بھی یاد نہیں لیکن ابھی تک یہ ضرور یاد ہے کہ جب میں صبح کمرے سے باہر نکلا تو بازار کی طرف لکڑی کا جو شکتہ سا جنگلہ تھا، بالکل غائب تھا۔ اس کی راکھ البتہ کمرے میں انگیٹھی کے اندر موجود تھی۔ عباس نے باری صاحب کو دھڑکایا کہ اگر مالک، مکان کو علم ہو گیا کہ وہ جنگلہ جلا کر آگ تاپتے رہتے ہیں تو وہ کباب ہو جائے گا اور بیک بنی و دو گوش ان کو نکال باہر کرے گا۔ باری صاحب جیسا کہ میں بیان کر چکا ہوں بہت ڈر پوک تھے۔ عباس نے جب ان کو اس غیر واجب حرکت سے آگاہ کیا تو وہ کھسیانے سے ہو گئے بات کو ہنسی میں اڑانے کی بھونڈی کوشش کی مگر ناکام رہے۔ آخر میں عباس سے کہا ہم اس کو خبر ہونے سے پہلے ہی نکل جائیں گے۔

لیکن مصیبت یہ ہے کہ نکل جانے سے پہلے ان کے علاوہ ہر ایک کو خبر ہو جاتی تھی۔ وہ جب ملاپ یا پرتاپ کے دفتر سے کھونٹی سے اپنا کوٹ لٹکا کر سگریٹ لینے کے لیے باہر نکلے اور برما پہنچ گئے تو ان کا یہی خیال تھا کہ کس کو خبر تک نہ ہوگی مگر جاننے والے جانتے تھے کہ وہ کدھر کا رخ کئے ہیں۔

باری صاحب نے مختلف چھوٹے بڑے شہروں کی رصدگاہوں میں اپنی قسمت کے ستاروں کا مطالعہ کیا لیکن گھوم پھر کر آخر انہیں لاہور ہی کی رصدگاہ میں آنا پڑا جو

کسی زمانے میں عرب ہوٹل میں تھی اور بعد میں گنیز بیکری میں اپنے جملہ ساز و سامان کے ساتھ اٹھ آئی تھی۔ یہاں اور وہاں بڑے بڑے مہندس اور ستارہ شناس جمع ہوتے تھے۔ ان میں سے کچھ ان کی زندگی میں اپنے ستاروں سے آگے دوسرے جہانوں میں چلے گئے اور کچھ اپنے بے نور ستاروں کے لیے بلند نشینوں کی چمک دمک بھیک کے طور پر مانگتے رہے۔

باری صاحب کو جب کبھی میں نے ان محفلوں میں دیکھا۔ مجھے یوں محسوس ہوا کہ وہ گرم گرم کالی کونی کا پیالہ ہیں۔ جس میں سے بھاپ کا دھواں اٹھ رہا ہے جو صرف چند لمحوں کے لیے فضا میں لہراتا بل کھاتا ہے اور پھر اس کی نمی کی آغوش میں سو جاتا ہے ان محفلوں میں، ان کنکنی، گرم و سرد صحبتوں میں ان کے وزنی سر کی ہنڈیا سے طرح طرح کے ذہنی ماکولات کی خوشبودار بھاپ اٹھتی مگر ان ہوٹلوں اور بیکریوں کی کثیف فضا میں تھوڑی دیر اپنی نزاکت اور ندرت پر اتر اتر کر وہیں سو جاتی۔

باری صاحب ”باتوں کے بادشاہ“ تھے۔ کوچہ و کیلاں کے ”دارالامر“ میں جب وہ ولی اللہ (گاؤ تیکے کو وہ ولی اللہ کہا کرتے تھے) کا سہارا لے کر بیٹھتے تو دلچسپ باتوں کے دریا بہنے شروع ہو جاتے تھے۔ ان دنوں سرور صاحب (آفاق کے مدیر) بھی کبھی کبھی تشریف لاتے تھے۔ آپ میری حرکات و سکنات میں گہری دلچسپی کا اظہار فرمایا کرتے تھے۔ باری صاحب کی طرح وہ بھی میری حوصلہ افزائی فرمایا کرتے اور باتوں باتوں میں مجھے یقین دلاتے تھے کہ میں بہت جلد تحریر و تصنیف کے قابل ہو جاؤں گا۔

امر تسر کا ذکر آیا تو مجھے ایک دلچسپ لطیفہ یاد آ گیا۔ میں باری صاحب، حسن

عباس اور ابوسعید قریشی اپنی محفل میں کسی اور کی شمولیت پسند نہیں کرتے تھے۔ کامریڈ فیروز الدین منصور سے ہم سب کی صاحب سلامت تھی۔ کبھی کبھی وہ بھی دارالاحمر تشریف لے آتے تھے مگر ان کی تشریف آوری ہم سب کو ناگوار معلوم ہوتی تھی۔ باری صاحب ازراہ مذاق کہا کرتے تھے کہ کامریڈ صاحب پونا شیم پرمیگنٹ سے ہم بناتے ہیں۔ عباس ان کو فراڈ الدین منصور کہتے تھے۔ کچھ دیر ہم ان کا آنا جانا برداشت کرتے رہے۔ آخر باری صاحب کو ایک ترکیب سوچھی کامریڈ ایف ڈی منصور کمرے میں داخل ہوئے تو باری صاحب نے بڑے بھونڈے طریقے سے آنکھ مار کر عباس سے کہا ”خولجہ صاحب چلے پھر کہیں دیر نہ ہو جائے“ اور اٹھ کر کھڑکیاں بند کرنا شروع کر دیں منصور صاحب جو بیٹھنے کا ارادہ ہی کر رہے تھے، ہمارے ساتھ چل پڑے، بازار میں نکل کر باری صاحب نے ان سے معذرت طلب کی اور ہم ایک چکر کاٹ کر پھر دارالاحمر واپس آگئے باری صاحب بہت خوش تھے۔ اتنے خوش کہ وہ دیر تک ہنس ہنس کو دوہرے ہوتے رہے۔

باری صاحب بہت معمولی باتوں پر خوش ہو جایا کرتے تھے۔ ان کی خوشی جیسا کہ میں اس سے پہلے کہہ چکا ہوں، بالکل بچوں کی سی خوشی ہوتی تھی۔ اس میں تالیاں پیٹنے کا شور ہوتا تھا ان کی تو ند بڑھی ہوئی تھی (جس کے متعلق وہ ہمیشہ فکر مند رہتے تھے) جب وہ ہنستے تھے تو یہ بھی ہنسا کرتی تھی۔

بہت مخلص آدمی تھے، اتنے مخلص کہ انہوں نے اپنی آنے والی موت سے بھی کوئی لڑائی جھگڑا نہ کیا۔ اصل میں وہ لڑائی بھڑائی سے ہمیشہ گھبراتے تھے۔ ان کی طبیعت صلح کن تھی۔ دل کا عارضہ ان کو بہت دیر سے تھا مگر اس کا علاج انہوں نے جب بھی کیا۔ مصالحت آمیز طریقے سے کیا۔ اس کی مدافعت میں ان سے کبھی

جارحانہ قدم نہ اٹھا۔

مجھے یاد ہے مرنے سے دو روز پہلے میری ان سے ڈبھیڑ میور وڈ پر ہوئی۔ بوہڑ والے چوک سے دائیں ہاتھ کو ان کا تانگہ جا رہا تھا، مجھے دیکھا تو اسے رکوا لیا، میں ان سے ناراض تھا۔ سخت ناراض، اس لیے کہ وہ دو دور رہتے تھے۔ انگریزوں کے ہائی کمشنر کے دفتر میں ملازمت اختیار کرنے کے بعد وہ کچھ ایسے بچھ گئے کہ اپنے بے تکلف دوستوں سے اگر ان کی ملاقات محض اتفاقیہ طور پر ہو جاتی تو عجیب و غریب سا حجاب محسوس کرتے۔

میں ان کے پاس پہنچا تو وہ تانگے سے اترے مجھ سے مصافحہ کیا اور میری خیریت دریافت کی۔ یہ رسوم مجھے بہت بری معلوم ہوئیں۔ میں نے ان سے کہا باری صاحب آپ بہت ذلیل ہو گئے ہیں۔ اتنے ذلیل کہ آپ نے مجھ سے مانا جانا ہی چھوڑ دیا ہے۔ آپ نے انگریز کی نوکری کیا کی ہے، اپنا سارا کریکٹر تباہ کر لیا ہے۔

میری لعن طعن کے جواب میں گھٹی گھٹی، بیمار بیماری مسکراہٹیں۔ ان کے اودے ہونٹوں پر بکھرتی رہیں۔ ان کے چہرے کا رنگ کسی قدر زرد تھا اور آواز نحیف تھی، میں نے ان سے پوچھا ”خیر چھوڑیئے اس قصے کو یہ بتائیے آپ کا مزاج کیسا ہے؟“

میرے اس سوال کے جواب میں انہوں نے بڑی سنجیدگی سے یہ بتانے کی کوشش کی کہ وہ ایک عرصے سے دل کے عارضے میں مبتلا ہیں، سینکڑوں علاج کر چکے ہیں مگر کوئی افاتہ نہیں ہوا۔ اس کے بعد انہوں نے مجھے بتایا کہ میور وڈ پر کوئی ہومیو پیتھ ہے، اب وہ اس سے رجوع کر رہے ہیں۔ میں نے ان سے ازراہ مذاق

کہا ”یہ رسد گاہ باقی رہ گئی تھی۔ جہاں آپ اپنے ستاروں کا مطالعہ فرمانے جا رہے ہیں چھوڑنے باری صاحب، آپ کو کوئی عارضہ واراضہ نہیں۔ آپ کو صرف وہم کی بیماری ہے جس کا علاج، سنا ہے لقمان حکیم کے پاس بھی نہیں تھا۔ آپ زیادہ کھاتے ہیں اس لیے آپ کا معدہ خراب رہتا ہے۔ تخیر کے باعث جو بخارات اٹھتے ہیں آپ کے دل پر بھی اثر انداز ہوتے ہیں۔ بس اتنی سی بات ہے جسے آپ نے بتنگڑ بنا رکھا ہے۔“

میری بات ان کے دل کو لگی (ان کے دل کو ہر بات لگ جاتی تھی) کہنے لگے ”میرا خیال ہے آپ ٹھیک کہتے ہیں، تخیر کی شکایت تو مجھے ہے اور بعض ڈاکٹروں کی تشخیص بھی یہی کہتی ہے۔“

بہت دیر تک میری ان کی باتیں ہوئیں، مجھے انہوں نے بتایا کہ وہ تاریخ عالم (کئی جلدوں میں ایک مبسوط کتاب جو مرحوم مکمل نہ کر سکے) دوبارہ پھیلا کر لکھ رہے ہیں اور ترکی زبان میں پنجابی الفاظ تلاش کر رہے ہیں۔

مرحوم کو پنجابی زبان سے بہت محبت تھی۔ ایک زمانہ تھا کہ وہ پنجابی کو پنجاب کی قومی زبان بنانے پر تلے ہوئے تھے۔ ان دنوں وہ غالباً سکھوں کے اخبار ”اجیت“ کے ایڈیٹر تھے۔ جہاں بیٹھتے تھے اپنی نت نئی سکیموں کا ذکر چھیڑ دیتے تھے۔ جن کے ذریعے سے وہ اردو کی بجائے پنجابی رائج کرنا چاہتے تھے۔ ہر ملنے والے کو تلقین کرتے کہ اردو کی بجائے اپنی مادری زبان پنجابی میں لکھا کرے۔ ان کا کہنا تھا کہ صرف وہی زبان جاندار ہوتی ہے جس میں دی ہوئی گالی وزن دار ہو اور انفرادیت رکھتی ہو۔ ان کا ایمان تھا کہ دنیا کی کوئی زبان گالیں کے معاملے میں پنجابی کا مقابلہ نہیں کر سکتی ہے اور پر لطف بات یہ ہے کہ خود باری صاحب نے اپنی

زندگی میں ایک سطر بھی پنجابی زبان میں نہ لکھی۔

تقسیم سے پہلے انارکلی میں ایک کیلاش ہوٹل ہوا کرتا تھا اس میں ”بار“ بھی تھی، مقدمات کے سلسلے میں جب لاہور آتا تو چوہدری نذیر کے ساتھ اس ہوٹل میں دو تین محفلیں ضرور جمتی تھیں۔ جن میں باری صاحب کو شریک ہونے پر مجبور کیا جاتا تھا۔ ہم بالائی منزل پر چلے جاتے اور وہسکی کے دور شروع ہو جاتے۔ ایک سکھ بیرا تھا باری صاحب جب دو پیگ پی لیتے تو اس سے ٹھیٹ پنجابی زبان میں گفتگو شروع کر دیتے۔ اس وقت ان کے دل و دماغ میں صرف پنجابی زبان کی ترویج کا خیال ہوتا لیکن چار پیگ کے بعد وہ کاٹھنڈل کر اردو کی طرف آ جاتے اور اس کی عالمگیری کے متعلق تقریر شروع کر دیتے اور کہتے کہ پنجابی غنڈوں اور لفنگوں کی زبان ہے، بہت غیر مہذب ہے جو سماعت پر گراں گزرتی ہے۔ پانچویں اور چھٹے پیگ کے دوران میں اردو سے ان کی والہانہ محبت سکڑتی رہتی۔ جب پانچواں پیگ اپنا کام کر جاتا تو وہ فارسی کی مٹھاس کے گرویدہ نظر آتے۔ ٹھیٹ ایرانی لہجے میں فارسی بولنے کی کوشش کرتے مگر چھٹا اور ساتواں پیگ انہیں پشتو کے پتھروں میں لڑھکانا شروع کر دیتا۔ آٹھویں اور نویں پیگ میں پنجابی، اردو، فارسی، پشتو اور عربی زبان ان کے دماغ میں، کاک ٹین، بن کر چھلکنے لگتی۔

مرحوم بولنے اور اپنی آواز آپ سننے کے بہت شائق تھے۔ اتنی ہمت نہیں تھی کہ کسی جلسے میں تقریر کرتے لیکن یار دوستوں کی محفل میں اپنا شوق پورا کر لیا کرتے تھے۔ دہلی مسلم ہوٹل میں سے ایک دفعہ آپ ایک چچہ اڑالائے آدھی رات کا وقت تھا جب ہم انارکلی کے وسط میں پہنچے تو آپ نے یہ چچہ نکال کر بیچنے کی مانند اپنے کاندھے پر رکھ لیا اور چپ راست چپ راست، کرتے ایک دکان کے

تھڑے پر چڑھ گئے اور خاکساروں کی تحریک پر ایک عدد تقریر اگل کے رکھ دی۔  
 بے شمار آدمی جمع ہو گئے لیکن باری صاحب جوش و خروش کے ساتھ بولتے رہے۔  
 اس کے بعد ہم سب نے چوک میں کھڑے ہو کر علامہ مشرقی زندہ باد کے نعرے  
 لگائے پھر موتیے کے ہار خریدے اور اپنے اپنے گلے میں ڈال لئے۔ باری  
 صاحب نے ایک ہار اپنی کلائی کے گرد لپیٹ لیا اور مجھ سے کہا ”خولجہ صاحب! چلو  
 ہیرامنڈی چلیں موتیے کے ان پھولوں کی خوشبو کا رخ اسی طرف ہے۔“

ہم سب ہیرامنڈی پہنچے۔ باری صاحب کے سر و خوب گھٹے ہوئے تھے۔  
 بہت دیر تک ہم اس منڈی کی تنگ و تاریک گلیوں میں گھومتے رہے۔ اس دوران  
 میں باری صاحب نے کئی پٹھان ہنگلیائیوں سے پشتوں میں بات چیت کی۔ ایک ایسی  
 نکلیائی سے مصروف گفتگو تھے کہ ان کی جان پہچان کا ایک آدمی ادھر سے گزرا۔  
 باری صاحب نے آگے بڑھ کر اس سے مصافحہ کیا۔ اس آدمی نے پوچھا ”مولانا  
 یہاں کیا ہو رہا ہے؟“

باری صاحب نے پٹھان کسی کی طرف دیکھا اور جواب دیا ”اس لڑکی سے  
 سیاسیات حاضرہ پر تبادلہ خیالات کر رہا تھا۔“

صبح عباس نے باری صاحب کو رات کے تمام واقعات سنائے خوب مریج لگا  
 کر۔ اس انداز میں کہ وہ ندامت محسوس کریں باری صاحب نے مجھ سے تصدیق  
 چاہی تو میں نے مصنوعی سنجیدگی سے کہا ”باری صاحب، یہ واقعہ ہے کہ آپ نے  
 کل رات بڑی ذلیل حرکتیں کیں۔ یہ آپ کی شایان شان نہیں تھیں۔“

باری صاحب بہت نادم ہوئے۔ اس قدر نادم کہ آپ نے فوراً وضو کر کے نماز  
 پڑھنا شروع کر دی۔ باری صاحب کو مصلح بننے کا شوق تھا، ان کی دلی آرزو تھی کہ وہ

ایک بہت بڑے رہ نمابن جائیں۔ ہرچوک میں ان کا بت نصب ہو وہ کوئی ایسا کارنامہ سرانجام دیں کہ آنے والی تمام نسلیں انہیں یاد رکھیں مگر اس کے لیے جرأت اور بے باکی کی ضرورت تھی۔ اسی قسم کی جرأت اور بے باکی جس کا مظاہرہ وہ کبھی کبھی پی کر ہیرامنڈی کی گلیوں میں پٹھان نکلیائیوں سے سیاست حاضرہ پر تبادلہ خیالات کے دوران میں کیا کرتے تھے۔ لیکن جب کبھی ان سے ایسی جرأت اور بے باکی سرزد ہو جاتی تو وہ وضو کر کے نماز پڑھنا شروع کر دیتے اور اس کی آلائشوں سے خود کو پاک صاف کر لیتے۔

وہ قینچی کو انگلیوں میں پھنسا کر اپنے خیالات و افکار کے زرد زرد کتابت شدہ کاغذوں کو کاٹ کاٹ کر ساری عمر اپنی زندگی کی کاپی جوڑتے رہے مگر اسے پتھروں پر کبھی منتقل نہ کر سکے۔ شاید اس خیال سے کہ وہ ان کے بوجھ تلے پس جائیں گے۔ ان کو ہمیشہ کسی نہ کسی چیز کے پس جانے کا خدشہ لاحق رہتا تھا حالانکہ وہ تمام کو پس کر سفوف بنا دینا چاہتے تھے اور اس سفوف کو نسوار کے طور پر استعمال کرنے کے خواہش مند تھے۔

وہ انگریزوں کے سخت دشمن تھے لیکن یہ طرفہ تماشا ہے کہ جب انگریز چلا گیا تو وہ اسی کے نوکر ہو گئے انہوں نے ”کمپنی کی حکومت“ جیسی باغیانہ کتاب لکھی لیکن اس کمپنی کے سابقہ ٹھیکہ داروں کی ملازمت میں انہوں نے اپنی زندگی کے چند آخری اور بڑے قیمتی برس گزارے۔

باری مرحوم سے میں اپنی آخری ملاقات کا ذکر کر رہا تھا۔ جب وہ کسی ہومیو پیتھ سے اپنے دل کے عارضے کا علاج پوچھنے جا رہے تھے۔ اس دل کا جو خلوص سے معمور تھا جو اس قدر شریف تھا کہ باری صاحب کی بزدلی کا ساتھ دیا اور دھڑکنا



بند کر دیا۔

میں نے انہی دنوں میں آغا حشر کے متعلق ایک مضمون لکھا تھا (جو اس کتاب میں شامل ہے) اس میں جج کے ہوٹل میں باری صاحب سے پہلی ملاقات کا ذکر بھی تھا۔ باری صاحب نے یہ مضمون پڑھ کر مجھے ایک خط لکھا تھا۔ جس میں امرتسر کے ان ایام کی یاد تازہ کی تھی۔ جب میں ابوسعید، عباس، عاشق نوٹو گرافر اور باری صاحب مل کر بالکل خبطیوں کی طرح بازاروں میں گھوما کرتے تھے۔

بے مطلب، بے مقصد جب ہم نے ”فری تھنکرز“ جیسی اوٹ پٹانگ جماعت کی بنا ڈالی تھی۔ اس کے قواعد و ضوابط میں نمبر ایک پر یہ چیز تھی کہ فری تھنکر جو بھی چاہے کرے۔ کسی کو اس کا استحقاق حاصل نہیں ہوگا کہ وہ اس سے اس کے کسی فعل کے متعلق استفسار کرے چنانچہ اکثر ایسا ہوا کہ ہم چاروں جا رہے ہیں کہ اچانک باری صاحب موڑ مڑے اور ہم سے جدا ہو گئے۔ بڑی گرم گرم باتیں ہو رہی ہیں کہ اچانک عباس خاموش ہو گیا اور واپس چلا گیا۔

اس خط کے بارے میں باری صاحب سے مختصر سی گفتگو ہوئی۔ میں نے باری صاحب سے کہا کہ یوں تو انہوں نے دعویٰ کیا ہے کہ ان کا حافظہ بہت تیز ہے لیکن وہ ان ایام کی بہت سی باتوں کا تذکرہ بھول گئے ہیں۔ باری صاحب نے نجیف آواز میں معذرت چاہی اور کہا کہ انہوں نے یہ خط بڑی رواداری میں لکھا ہے۔ حکایت بہت دراز تھی لیکن انہیں سکون قلب میسر نہیں تھا۔

انہوں نے سکون قلب کا ذکر کیا تو میں پھر ان کے پیچھے پڑ گیا کہ وہ کیوں اپنے قلب کے پیچھے پڑے ہوئے ہیں، جو اچھا بھلا ہے لیکن تیسرے روز صبح چھ بجے چائے کی پہلی پیالی پی کر میں نے سگریٹ ساگایا اور تازہ امروز کھولا تو پہلے صفحے پر

یہ سرخی نظر آئی کہ اشتراکی ادیب باری کا انتقال ہو گیا کچھ عرصے کے لیے میں بالکل گم سم ہو گیا۔ میں نے پھر خبر کی طرف دیکھا، تین کالمی سرخی تھی ایسا معلوم ہوتا تھا کہ کاپی جوڑتے وقت یہ سرخی باری صاحب نے قینچی سے کاٹ کر خود اپنے ہاتھوں سے بڑے قرینے کے ساتھ جمائی ہے۔

اشتراکی ادیب باری میرا دوست، میرا رہ نما، تمام اپنی زندگی کی جلی اور خفی سرخیاں جماتا رہا لیکن افسوس کہ وہ ان کے نیچے وہ مضمون نہ لکھ سکا جو اس کے وزنی سر میں پرورش پاتے تھے۔ اور بھاپ بن کر لاہور کی بیکریوں اور ہوٹلوں کی کثیف فضا میں جذب ہو جاتے تھے۔

باری صاحب قبر میں ہیں معلوم نہیں اس میں بھی کوئی ایسی کھڑکی ہے جس سے وہ کود کر باہر نکل سکیں۔

☆☆☆☆☆

## عصمت چغتائی

آج سے تقریباً ڈیڑھ برس پہلے جب میں بمبئی میں تھا۔ حیدرآباد سے ایک صاحب کا ڈاک کارڈ موصول ہوا۔ مضمون کچھ اس قسم کا تھا۔

”یہ کیا بات ہے کہ عصمت چغتائی نے آپ سے شادی نہ کی؟ منٹو اور عصمت اگر یہ دو ہستیاں مل جاتیں تو کتنا اچھا ہوتا مگر افسوس کہ عصمت نے شاہد سے شادی کر لی اور منٹو“

انہی دنوں حیدرآباد میں ترقی پسند مصنفوں کی ایک کانفرنس ہوئی، میں اس میں شریک نہیں تھا۔ لیکن حیدرآباد کے ایک پرچے میں اس کی روداد دیکھی، جس میں یہ لکھا تھا کہ وہاں بہت سی لڑکیوں نے عصمت کو گھیر کر یہ سوال کیا۔ آپ نے منٹو سے شادی کیوں نہ کی؟

مجھے معلوم نہیں کہ یہ بات درست ہے یا غلط ہے لیکن جب عصمت چغتائی واپس آئی تو اس نے میری بیوی سے کہا کہ حیدرآباد میں جب ایک لڑکی نے اس سے سوال کیا ”کیا منٹو کنوارا ہے؟“ تو اس نے ذرا طنز کے ساتھ جواب دیا ”جی نہیں“ اس پر وہ محترمہ عصمت کے بیان کے مطابق کچھ کھسیانی سی ہو کر خاموش ہو گئیں۔

واقعات کچھ بھی ہوں لیکن یہ بات غیر معمولی طور پر دلچسپ ہے کہ سارے ہندوستان میں ایک صرف حیدرآباد ہی ایسی جگہ ہے جہاں مرد اور عورتیں میری اور عصمت کی شادی کے متعلق فکر مند رہے ہیں۔

اس وقت تو میں نے غور نہیں کیا تھا لیکن اب سوچتا ہوں اگر میں اور عصمت

واقعی میاں بیوی بن جاتے تو کیا ہوتا؟ یہ ”اگر“ بھی کچھ اسی قسم کی اگر ہے۔ اگر کہا جائے کہ قلو پطرہ کی ناک ایک انچ کا اٹھا رہو اس حصہ بڑی ہوتی تو اس کا اثر وادی نیل کی تاریخ پر کیا پڑتا لیکن یہاں عصمت، قلو پطرہ ہے اور نہ منلو انطنی، لیکن اتنا ضرور ہے کہ اگر منلو اور عصمت کی شادی ہو جاتی تو اس حادثے کا اثر عہد حاضر کے افسانوی ادب کی تاریخ پر ایسی حیثیت رکھتا، افسانے، افسانے بن جاتے۔ کہانیاں مڑتے کر پبلیاں ہو جاتیں۔ انشاء کی چھاتیوں میں سارا دودھ خشک ہو کر یا تو ایک سفوف کی شکل اختیار کر لیتا یا بھسم ہو کر راکھ بن جاتا اور یہ بھی ممکن ہے کہ نکاح نامے پر ان کے دستخط ان کے قلم کی آخری تحریر ہوتے لیکن سینے پر ہاتھ رکھ کر یہ بھی کون کہہ سکتا ہے کہ نکاح نامہ ہوتا۔ زیادہ قرین قیاس تو یہی معلوم ہوتا ہے کہ نکاح نامے پر دونوں افسانے لکھتے اور قاضی صاحب کی پیشانی پر دستخط کر دیتے تاکہ سندر ہے۔ نکاح کے دوران میں کچھ ایسی باتیں بھی ہو سکتی تھیں۔

”عصمت، قاضی صاحب کی پیشانی ایسا لگتا ہے تختی ہے“

”کیا کہا“

”تمہارے کانوں کو کیا ہو گیا ہے؟“

”میرے کانوں کو تو کچھ نہیں ہوا۔۔۔۔۔ تمہاری اپنی آواز حلق سے باہر

نہیں نکلتی“ ”حد ہو گئی ہے۔۔۔۔۔ لو اب سنو میں یہ کہہ رہا تھا قاضی صاحب کی

پیشانی بالکل تختی سے ملتی جلتی ہے۔“

”تختی تو بالکل سپاٹ ہوتی ہے۔“

”یہ پیشانی سپاٹ نہیں“

”تم سپاٹ کا مطلب بھی سمجھتے ہو“



اگر ہم دونوں کو شادی کا خیال آتا تو دوسروں کو حیرت و اضطراب میں گم کرنے کی بجائے ہم خود اس میں غرق ہو جاتے اور جب ایک دم چونکتے تو یہ حیرت اور اضطراب جہاں تک میں سمجھتا ہوں۔ مسرت کے بجائے ایک بہت بڑے فکاہیہ میں تبدیل ہو جاتا۔۔۔ عصمت اور منلو، نکاح اور شادی کتنی مضحکہ خیز چیز ہے۔  
عصمت لکھتی ہے۔

ایک ذرا سی محبت کی دنیا میں کتنے شوکت، کتنے محمود، عباس عسکری، یونس اور جانے کون کون تاش کی گڈی کی طرح پھینٹ کر بکھیر دیئے گئے ہیں۔ کوئی بتاؤ۔ ان میں سے چور پتا کون سا ہے!۔۔۔۔۔ شوکت کی بھوکی بھوکی کہانیوں سے لبریز آنکھیں، محمود کے سانپوں کی طرد ریگتے ہوئے اعضاء عسکری کے بے رحم ہاتھ، یونس کے نچلے ہونٹ کا سیاہ تل، عباس کی کھوئی ہوئی مسکراہٹیں اور ہزاروں چوڑے چکلے سینے، کشادہ پیشانیاں، گھنے گھنے بال، سڈول پنڈلیاں، مضبوط بازو، سب ایک ساتھ مل کر پکے سوت کے ڈوروں کی طرح الجھ کر رہ گئے ہیں۔ پریشان ہو ہو کر اس ڈھیر کو دیکھتی ہوں مگر سمجھ میں نہیں آتا۔ کہ کون سا سرا پکا کر کھینچوں کہ کھینچتا ہی چلا جائے اور میں اس کے سہارے دور افق سے بھی اوپر ایک پتنگ کی طرح تن جاؤ۔

(چھوٹی آپا)

منلو لکھتا ہے:

میں صرف اتنا سمجھتا ہوں کہ عورت سے عشق کرنا اور زمینیں خریدنا تمہارے لیے ایک ہی بات ہے۔ سو تم محبت کرنے کی بجائے ایک دو بیگھے زمین خرید لو اور اس پر ساری عمر قابض رہو۔ زندگی میں صرف ایک عورت۔۔۔۔۔ اور یہ دنیا

اس قدر بھری ہوئی کیوں ہے۔۔۔۔ کیوں اس میں اتنے تماشے ہیں۔ صرف گندم پیدا کر کے ہی اللہ میاں نے اپنا ہاتھ کیوں نہ روک لیا۔ میری سنو اور اس زندگی وک جو کہ تمہیں دی گئی ہے اچھی طرح استعمال کرو۔ تم ایسے گا بک ہو جو عورت حاصل کرنے کے لیے ساری عمر سرمایہ جمع کرتے رہو گے مگر اسے نا کافی سمجھو گے۔ میں ایسا خریدار ہوں جو زندگی میں کئی عورتوں سے سودے کرے گا۔ تم ایسا عشق کرنا چاہتے ہو کہ اس کی ناکامی پر کوئی ادنیٰ درجے کا مصنف ایک کتاب لکھے جیسے نرائن دت سہگل پیلے کاغذوں پر چھاپے اور ڈبئی بازار میں اسے ردی کے بھاؤ بیچے۔۔۔۔ میں اپنی کتاب حیات کے تمام اوراق دیمک بن کر چاٹ جانا چاہتا ہوں تاکہ اس کا کوئی نشان باقی نہ رہے، تم محبت میں زندگی چاہتے ہو، میں زندگی میں محبت چاہتا ہوں۔

(تکلیف)

عصمت کو اگر الجھے ہوئے سوت کے ڈھیر میں سے ایسا سرامل جاتا کھینچنے پر جو کھینچتا ہی چلا آتا اور وہ اس کے سہارے دورانق سے اوپر ایک پتنگ کی طرح تن جاتی اور منٹو اگر اپنی کتاب حیات کے آدھے اوراق بھی دیمک بن کر چاٹنے میں کامیاب ہو جاتا تو آج ادب کی لوح پر ان کے فن کے نقوش اتنے گہرے کبھی نہ ہوتے۔ وہ دورانق سے بھی اوپر ہوا میں تنی رہتی اور منٹو کے پیٹ میں اس کی کتاب حیات کے باقی اوراق کھس بھر کے اس کے ہمدرد اس شیشے کی الماری میں بند کر دیتے۔

”چوٹیس“ کے دیباچے میں کرشن چندر لکھتا ہے۔

عصمت کا نام آتے ہی افسانہ نگاروں کو دورے پڑنے لگتے ہیں۔ شرمندہ ہو

رہے ہیں آپ ہی آپ خفیف ہوتے جا رہے ہیں یہ دیا چاہے بھی اس خفت کو مٹانے کا ایک نتیجہ ہے۔

عصمت کے متعلق جو کچھ میں لکھ رہا ہوں۔ کسی بھی قسم کی خفت مٹانے کا نتیجہ نہیں ایک قرض تھا جو سود کی بہت سی ہلکی شرح کے ساتھ ادا کر رہا ہوں۔

سب سے پہلے میں نے عصمت کا کون سا افسانہ پڑھا تھا۔ مجھے بالکل یاد نہیں یہ سطور لکھنے سے پہلے میں نے حافظے کو بہت کھرچا لیکن اس نے میری رہبری نہیں کی ایسا محسوس ہوتا ہے کہ میں عصمت کے افسانے کاغذ پر منتقل ہونے سے پہلے ہی پڑھ چکا تھا۔ یہی وجہ ہے کہ مجھ پر کوئی دورہ نہیں پڑا لیکن جب میں نے اس کو پہلی بار دیکھا تو مجھے سخت ناامیدی ہوئی۔

اڈلنی چینرز گلبر روڈ بمبئی کے 17 نمبر فلیٹ میں جہاں ”مصور“ ہفتہ وار کا دفتر تھا۔ شاہد لطیف اپنی بیوی کے ساتھ داخل ہوا۔ یہ اگست 1942ء کی بات ہے۔ تمام کانگریسی لیڈر مہاتما گاندھی سمیت گرفتار ہو چکے تھے اور شہر میں کافی گڑبڑ تھی۔ فضا سیاسیات میں بسی ہوئی تھی اس لیے کچھ دیر گفتگو کا موضوع تحریک آزادی رہا۔ اس کے بعد رخ بدلا اور افسانوں کی باتیں شروع ہوئیں۔

ایک مہینہ پہلے جب کہ میں آل انڈیا ریڈیو دہلی میں ملازم تھا، ادب لطیف میں عصمت کا ”لحاف“ شائع ہوا تھا۔ اسے پڑھ کر مجھے یاد ہے میں نے کرشن چندر سے کہا تھا ”افسانہ بہت اچھا ہے لیکن آخری جملہ بہت غیر صناعتی ہے، احمد ندیم کی جگہ اگر میں ایڈیٹر ہوتا تو اسے یقیناً حذف کر دیتا۔“ چنانچہ جب افسانوں پر باتیں شروع ہوئیں تو میں نے عصمت سے کہا ”آپ کا افسانہ لحاف مجھے بہت پسند آیا۔ بیان میں الفاظ کو بقدر کنایت استعمال کرنا آپ کی نمایاں خصوصیت رہی ہے لیکن



مجھے تعجب ہے کہ اس افسانے کے آخر میں آپ نے بے کار سا جملہ لکھ دیا کہ ایک انچ اٹھے ہوئے لحاف میں، میں نے دیکھا۔ کوئی مجھے لاکھ روپیہ بھی دے تو میں کبھی نہیں بتاؤں گی۔“

عصمت نے کہا ”کیا عیب ہے اس جملے میں؟“

میں جواب میں کچھ کہنے ہی والا تھا کہ مجھے عصمت کے چہرے پر وہی سمٹا ہوا حجاب نظر آیا جو عام گھریلو لڑکیوں کے چہرے پر ناگفتنی شے کا نام سن کر نمودار ہوا کرتا ہے۔ مجھے سخت ناامیدی ہوئی اس لیے کہ میں ”لحاف“ کے تمام جزئیات کے متعلق اس سے باتیں کرنا چاہتا تھا۔ جب عصمت چلی گئی تو میں نے دل میں کہا ”یہ تو کم بخت بالکل عورت نکلی۔“

مجھے یاد ہے اس ملاقات کے دوسرے ہی روز میں نے اپنی بیوی کو دہلی خط لکھا ”عصمت سے ملا تمہیں یہ سن کر حیرت ہوگی کہ وہ بالکل ایسی ہی عورت ہے جیسی تم ہو میرا مزاتو بالکل کر کرنا ہو گیا لیکن تم اسے یقیناً پسند کروں گی۔ میں نے جب اس سے ایک انچ اٹھے ہوئے لحاف کا ذکر کیا تو نا لائق اس کا تصور کرتے ہی جھینپ گئی۔“

ایک عرصے کے بعد میں نے اپنے اس پہلے رد عمل پر سنجیدگی سے غور کیا اور مجھے اس امر کا شدید احساس ہوا کہ اپنے فن کی بقاء کے لیے انسان کو اپنی فطرت کی حدود میں رہنا از بس لازم ہے۔ ڈاکٹر رشید جہاں کا فن آج کہاں ہے؟ کچھ تو گیسوؤں کے ساتھ کٹ کر علیحدہ ہو گیا اور کچھ پتلون کی جیبوں میں ٹھس ہو کر رہ گیا۔ فرانس میں جارج ساں نے نسوانیت کا حسین ملبوس اتار کر تصنع کی زندگی اختیار کی۔ پولستانی موسیقار شو پیس سے لہو تھکوا تھکوا کر اس نے لعل و گہر ضرور پیدا

کرائے لیکن اس کا اپنا جوہر اس کے لطن میں دم گھٹ کر مر گیا۔  
 میں نے سوچا، عورت جنگ کے میدانوں میں مردوں کے دوش بدوش لڑے،  
 پہاڑ کاٹے افسانہ نگاری کرتے کرتے عصمت چغتائی بن جائے لیکن اس کے  
 ہاتھوں میں کبھی کبھی مہندی رچنی ہی چاہیے۔ اس کی بانہوں سے چوڑی کی کھنک  
 آنی ہی چاہیے، مجھے افسوس ہے جو میں نے اس وقت اپنے دل میں کہا ”یہ تو کم  
 بخت بالکل عورت نکلی!“

عصمت اگر بالکل عورت نہ ہوتی تو اس کے جمعوں میں بھول بھلیاں، تل،  
 لحاف اور گیندا جیسے نازک اور ملائم افسانے کبھی بھی نظر نہ آتے۔ یہ افسانے عورت  
 کی مختلف ادائیں ہیں۔ صاف، شفاف ہر قسم کے تصنع سے پاک یہ ادائیں، وہ  
 عشوے، وہ غمزے نہیں جن کے تیز بنا کر مردوں کے دل اور کیچے چھلنی کئے جاتے  
 ہیں۔ جسم کی بھونڈی حرکتوں سے ان ادائوں کا کوئی تعلق نہیں، ان روحانی اشاروں  
 کی منزل مقصود انسان کا ضمیر ہے جس کے ساتھ وہ عورت ہی کی ان جانی ان بوجھی  
 مگر مخملیں، طہرت لئے بغل گیر ہو جاتے ہیں۔

ان کی رنگت بدلی ”بیچارا بچہ مر گیا اس کا باپ شاید“ خاک تمہارے منہ میں،  
 خدا نہ کرے میں نے ننھے کو کیچے سے لگایا۔  
 ”ٹھائیں،“ ننھے نے موقع پا کر بندوق چلائی۔

”ہائیں پاجی ابا کو مارتا ہے، میں نے بندوق چھین لی (بھول بھلیاں)“  
 اور لوگ کہتے ہیں عصمت ناشدنی ہے، چڑیل ہے۔۔۔۔۔ گدھے کہیں کے،  
 ان چار سطروں میں عصمت نے عورت کی روح نچوڑ کر رکھ دی ہے اور یہ لوگ اسے  
 اخلاق کی امتحانی نیلیوں میں بیٹھے ہلا ہلا کر دیکھ رہے ہیں۔ تو پ دم کر دینا چاہیے

ایسی اوندھی کھوپڑیوں کو۔

ساتی میں دوزخی چھپامیری بہن نے پڑھا اور مجھ سے کہا ”سعادت! یہ عصمت کتنی بے ہودہ ہے اپنے موئے بھائی کو بھی نہیں چھوڑا، کم بخت نے کیسی کیسی فضول باتیں لکھی ہیں۔“

میں نے کہا ”اقبال اگر میری موت پر تم ایسا ہی مضمون لکھنے کا وعدہ کرو تو خدا کی قسم میں آج ہی مرنے کے لیے تیار ہوں۔“

شاہ جہاں نے اپنی محبوبہ کی یاد قائم رکھنے کے لیے تاج محل بنوایا۔ عصمت نے اپنے محبوب بھائی کی یاد میں ”دوزخی“ لکھا۔ شاہ جہاں نے دوسروں سے پتھر اٹھوائے، انہیں ترشوایا اور اپنی محبوبہ کی لاش پر عظیم الشان عمارت تعمیر کرائی۔ عصمت نے خود اپنے ہاتھوں سے اپنے خواہرانہ جذبات جن جن کو ایک اونچا مچان تیار کیا اور اس پر نرم نرم ہاتھوں سے اپنے بھائی کی نعش رکھ دی۔ تاج محل شاہ جہاں کی محبت کا برہنہ مرمریں اشتہار معلوم ہوتا ہے لیکن ”دوزخی“، عصمت کی محبت کا نہایت ہی لطیف اور حسین اشارہ ہے، وہ جنت جو اس مضمون میں آباد ہے۔ عنوان اس کا اشتہار نہیں دیتا۔

میری بیوی نے یہ مضمون پڑھا تو عصمت سے کہا ”یہ تم نے کیا خرافات لکھی ہے“

”کوئی نہیں لاؤ وہ برف کہاں ہے؟“

عصمت کو برف کھانے کا بہت شوق ہے بالکل بچوں کی طرح ڈلی ہاتھ میں لئے دانتوں سے کٹاکٹ کاٹتی رہتی ہے۔ اس نے اپنے بعض افسانے بھی برف کھا کھا کر لکھے ہیں۔ چارپائی پر کہنیوں کے بل اوندھی لیٹی ہے۔ سامنے تکیے پر

کاپی کھلی ہے، ایک ہاتھ میں فاؤنٹین پن ہے اور دوسرے ہاتھ میں برف کی ڈلی ریڈیو اونچے سروں میں چلا رہا ہے مگر اس کا قلم اور منہ دونوں کھٹا کھٹ چل رہے ہیں۔

عصمت پر لکھنے کے دورے پڑتے ہیں، نہ لکھے تو مہینوں گزر جاتے ہیں پر جب دورہ پڑتے تو سینکڑوں صفحے اس کے قلم کے نیچے سے نکل جاتے ہیں۔ کھانے پینے، نہانے دھونے کا کوئی ہوش نہیں رہتا۔ بس ہر وقت چارپائی پر کہنیوں کے بل اونڈھی لیٹی اپنے ٹیڑھے میڑھے اعراب اور امالا سے بے نیاز خط میں کاغذوں پر اپنے خیالات منتقل کرتی رہتی ہے۔

”ٹیڑھی لکیر جیسا طول طویل ناول میرا خیال ہے عصمت نے سات آٹھ نشستوں میں ختم کیا تھا،“ کرشن چندر عصمت کے بیان کی رفتار کے متعلق لکھتا ہے۔

افسانوں کے مطالعہ سے ایک اور بات جو ذہن میں آتی ہے، وہ ہے گھوڑ دوڑ یعنی رفتار، حرکت، سبک خرامی (میرا خیال ہے اس سے کرشن چندر کی مراد برق رفتاری تھی) اور تیز گامی۔ نہ صرف افسانہ دوڑتا ہوا معلوم ہوتا ہے بلکہ فقرے کنائے اور اشارے اور آوازیں اور کردار جذبات اور احساسات ایک طوفان کی سی بلاخیزی کے ساتھ چلتے اور آگے بڑھتے نظر آتے ہیں۔

عصمت کا قلم اور اس کی زبان دونوں بہت تیز ہیں۔ لکھنا شروع کرے گی تو کئی مرتبہ اس کا دماغ آگے نکل جائے گا اور الفاظ بہت پیچھے ہانپتے رہ جائیں گے۔ باتیں کرے گی تو لفظ ایک دوسرے پر چڑھے جائیں گے۔ شیخی بگھارنے کی خاطر اگر کبھی باورچی خانے میں چلی جائے گی۔ تو معاملہ بالکل چوہٹ ہو جائے

گا۔ طبیعت میں چونکہ بہت ہی عجلت ہے اس لیے آٹے کا پیڑا بناتے ہی سٹکی سنکائی روٹی کی شکل دیکھنا شروع کر دیتی ہے۔ آلو ابھی چھیلے نہیں گئے لیکن ان کا ساکن اس کے دماغ میں پہلے ہی تیار ہو جاتا ہے اور میرا خیال ہے بعض اوقات وہ باورچی خانے میں قدم رکھ کر خیال خیال میں شکم سیر ہو کر لوٹ آتی ہوگی لیکن اس حد سے بڑھی ہوئی عجلت کے مقابلے میں اس کو میں نے بڑے ٹھنڈے اطمینان اور سکون کے ساتھ اپنی بچی کے فراک سینتے دیکھا ہے۔ اس کا قلم لکھتے وقت املا کی غلطیاں کر جاتا ہے لیکن نخعی کے فراک سینتے وقت اس کی سوئی سے ہلکی سی اغزش بھی نہیں ہوتی، پنے تلے ٹانگے ہوتے ہیں اور مجال ہے جو کہیں جھول ہو۔

”اے رے بچے“ میں عصمت لکھتی ہے۔

”گھر کیا ہے محلے کا محلہ ہے مرض پھیلے و با آئے دنیا کے بچے پناہ میں مگر کیا مجال جو یہاں ایک بھی ٹس سے مس ہو جائے۔ ہر سال ماشاء اللہ گھر ہسپتال بن جاتا ہے۔ سنتے ہیں دنیا میں بچے بھی مرا کرتے ہیں مرتے ہوں گے کیا خبر؟“

اور پچھلے دنوں بمبئی میں جب اس کی بچی سیما کو کالی کھانسی ہوئی تو وہ راتیں جاگتی تھی۔ ہر وقت کھوئی کھوئی رہتی تھی۔ ممتا ماں بننے کے ساتھ ہی کوکھ سے باہر نکلتی ہے۔

عصمت پر لے درجے کی ہٹ دھرم ہے۔ طبیعت میں ضد ہے بالکل بچوں کی سی، زندگی کے کسی نظریے کو فطرت کے کسی قانون کو پہلے ہی سابقہ میں کبھی قبول نہیں کرے گی۔ پہلے شادی سے انکار کرتی رہی۔ جب آمادہ ہوئی تو بیوی بننے سے انکار کر دیا۔ بیوی بننے پر جوں توں رضامند ہوئی تو ماں بننے سے منکر ہو گئی، تکلیفیں اٹھائے گی، صعوبتیں برداشت کرے گی مگر ضد سے کبھی باز نہیں آئے گی۔

میں سمجھتا ہوں یہ بھی اس کا ایک طریقہ ہے جس کے ذریعے وہ زندگی کے حقائق سے دوچار ہو کر بلکہ ٹکرا کر ان کو سمجھنے کی کوشش کرتی ہے اس کی بات زانی ہے۔ عصمت کے زنا نہ اور مردانہ کرداروں میں بھی یہ عجیب و غریب وضدیا انکار عام پایا جاتا ہے، محبت میں بری طرح بتلا ہیں۔ لیکن نفرت کا اظہار کئے چلے جا رہے ہیں۔ جی گال چومنے کو چاہتا ہے لیکن اس میں سوئی کھبو دیں گے۔ ہولے سے تھپکانا ہوگا تو ایسی دھول جمائیں گے کہ دوسرا بلبل اٹھے۔ یہ جارحانہ قسم کی منفی محبت جو محض ایک کھیل کی صورت میں شروع ہوتی ہے، عام طور پر عصمت کے افسانوں میں ایک نہایت رحم انگیز صورت میں انجام پذیر ہوتی ہے۔

عصمت کا اپنا انجام بھی اگر کچھ اسی طور پر ہوا اور میں اسے دیکھنے کے لیے زندہ رہا تو مجھے کوئی تعجب نہ ہوگا۔

عصمت سے ملے جلتے مجھے پانچ چھ برس ہو گئے ہیں۔ دونوں کی آتش گیر اور بھک سے اڑ جانے والی طبیعت کے پیش نظر احتمال تو اسی بات کا تھا کہ سینکڑوں لڑائیاں ہوتیں مگر تعجب ہے کہ اس دوران میں صرف ایک بار چچ ہوئی اور وہ بھی ہلکی سی۔

شاہد اور عصمت کے مدعو کرنے پر میں اور میری بیوی صفیہ دونوں بلاؤ (بمبئی کے مضافات میں ایک جگہ جہاں شاہد بمبئی ٹاکیٹ کی ملازمت کے دوران میں مقیم تھا) گئے ہوئے تھے۔ رات کا کھانا کھانے کے بعد باتوں باتوں میں شاہد نے کہا ”مننو“ تم سے اب بھی زبان کی غلطیاں ہو جاتی ہیں۔

ڈیڑھ بجے تک میں نے تسلیم نہ کیا کہ میری تحریر میں زبان کی غلطیاں ہوتی ہیں، شاہد تھک گیا۔ دو بجے تک عصمت نے اپنے شوہر کی پیروی کی میں پھر بھی نہ

مانا۔ دفعتاً کوئی بات کہتے ہوئے عصمت نے لفظ ”دست درازی“ استعمال کیا، میں نے جھٹ سے کہا ”صحیح لفظ دراز دستی ہے“ تین بج گئے عصمت نے اپنی غلطی تسلیم نہ کی۔ میری بیوی سوگئی شاہد قصہ ختم کرنے کے لیے دوسرے کمرے سے لغت اٹھا لایا ”د“ کی تختی میں لفظ دست و دراز موجود ہی نہیں تھا البتہ دراز دستی اور اس کے معنی درج تھے۔ شاہد نے کہا ”عصمت“ تمہیں ماننا پڑے گا۔۔۔۔۔ اب میاں بیوی میں جج شروع ہو گئی۔ مرغ اذانیں دینے لگا۔ عصمت نے لغت اٹھا کر ایک طرف پھینکی اور کہا۔

”جب میں لغت بناؤں گی تو اس میں صحیح لفظ دست درازی ہوگا۔ یہ کیا ہوا دراز دستی۔۔۔۔۔ دراز دستی۔“

کج بحثی کا یہ سلسلہ دراز بہر حال ختم ہوا۔ اس کے بعد ہم ایک دوسرے سے کبھی نہیں لڑے بلکہ یوں کہتے کہ ہم نے اس کا کبھی موقع ہی نہیں آنے دیا۔ گفتگو کرتے کرتے جب بھی کوئی خطرناک موڑ آیا تو عصمت نے رخ بدل لیا یا میں راستہ کاٹ کے ایک طرف ہو گیا۔

عصمت کو میں پسند کرتا ہوں، وہ مجھے پسند کرتی ہو لیکن اگر کوئی دفعۃً پوچھ بیٹھے ”تم دونوں ایک دوسرے کی کیا چیز پسند کرتے ہو تو میرا خیال ہے کہ میں اور عصمت دونوں کچھ عرصے کے لیے بالکل خالی الذہن ہو جائیں۔“

عصمت کی شکل و صورت دل فریب نہیں لیکن دلنشین ضرور ہے۔ اس سے پہلی ملاقات کے نقش ابھی تک میرے دل و دماغ میں محفوظ ہیں۔ بہت ہی سادہ لباس میں تھی، چھوٹی کنی کی سفید ساڑھی، سفید زمین کا کالی کھڑی لکیروں والا چست بلاؤز ہاتھ میں چھوٹا پرس، پاؤں میں بغیر ایڑھی کا براؤن چپل، چھوٹی چھوٹی مگر تیز





ہو چکا ہے لیکن عصمت کا پہلا موقعہ تھا اس لیے بہت بھنائی۔ اتفاق سے گرفتاری غیر قانونی نکلی کیوں کہ پنجاب پولیس نے ہمیں بغیر وارنٹ پکڑ لیا تھا، عصمت بہت خوش ہوئی لیکن بکرے کی ماں کب تک خیر مناتی۔ آخر اسے لاہور کی عدالت میں حاضر ہونا ہی پڑا۔

بمبئی سے لاہور تک کافی لمبا سفر ہے لیکن شاہد اور میری بیوی ساتھ تھے۔ سارا وقت خوب ہنگامہ رہا۔ صفیہ اور شاہد ایک طرف ہو گئے اور چڑانے کی خاطر ہم دونوں کی فحش نگاری پر حملے کرتے رہے۔ قید کی صعوبتیں کا نقشہ کھینچا۔ جیل کی زندگی کی جھلکیاں دکھائیں۔ عصمت نے آخر میں جھلا کر کہا ”سوئی پر بھی چڑھا دیں لیکن یہاں حلق سے انا الحق ہی نکلے گا۔“

اس مقدمے کے سلسلے میں ہم دو دفعہ لاہور گئے۔ دونوں مرتبہ کالجوں کے تماشائی طالب علم مجھے اور عصمت کو دیکھنے کے لیے ٹولیاں باندھ باندھ کر عدالت میں آتے رہے۔ عصمت نے مجھ سے کہا ”منٹو بھائی چوہدری نذیر سے کہنے گا کہ ٹکٹ لگا دے کہ یہاں آنے جانے کا کرایہ ہی نکل آئے گا۔“

ہم دو دفعہ لاہور گئے اور دو دفعہ ہم دونوں نے کرنال شاپ سے مختلف ڈیزائنوں کے دس دس بارہ بارہ جوڑے سینڈلوں اور جوتیوں کے خریدے، بمبئی میں کسی نے عصمت سے پوچھا، لاہور آپ کیا مقدمے کے سلسلے میں گئے تھے؟ عصمت نے جواب دیا ”جی نہیں جوتے خریدنے گئے تھے۔“

غالباً ساڑھے تین برس پہلے کی بات ہے۔ ہولی کا تہوار ہے ملاڈ میں شاہد اور بالکنی میں بیٹھے پی رہے تھے، عصمت میری بیوی کو اکسار ہی تھی صفیہ یہ لوگ اتنا روپیہ اڑائیں، ہم کیوں نہ اس عیش میں شریک ہوں۔ دونوں ایک گھنٹے تک دل

کڑا کرتی رہیں۔ اتنے میں ایک دم بلڑ سا مچا اور فلستان سے پروڈیوسر مکر جی، ان کی بھاری بھر کم بیوی اور دوسرے لوگ ہم پر حملہ آور ہو گئے۔ چند منٹوں ہی میں ان کا حلیہ ناقابل شناخت تھا۔ عصمت کی توجہ و سکی سے ہٹی اور رنگ پر مرکوز ہو گئی ”آؤ صفیہ ہم بھی ان کے رنگ لگائیں“

ہم سب بازار میں نکل آئے۔ چنانچہ گھوڑ بندر پروڈر پر باقاعدہ ہولی شروع ہو گئی نیلے پیلے سبز اور کالے رنگوں کا چھڑکاؤں سا شروع ہو گیا۔ عصمت پیش پیش تھی۔ ایک موٹی بنگالن کے چہرے پر تو اس نے تار کول کا لیپ کر دیا۔ اس وقت مجھے اس کے بھائی عظیم بیگ چغتائی کا خیال آیا، ایک دم عصمت نے جرنیلوں کے سے انداز میں کہا ”آؤ پری چہرہ کے گھر پر دھاوا بولیں“

ان دنوں نسیم بانو ہمارے فلم ”چل چل رے نوجوان“ میں کام کر رہی تھی۔ اس کا بنگلہ پاس ہی گھوڑ بندر پروڈر تھا۔ عصمت کی تجویز سب کو پسند آئی۔ چنانچہ چند منٹوں میں ہم سب بنگلے کے اندر تھے۔ نسیم حسب عادت پورے میک اپ میں تھی اور نہایت نفیس ریشمی جار جٹ کی ساڑھی میں ملبوس تھی، وہ اور اس کا خاوند احسان ہمارا شور سن کر باہر نکلے، عصمت نے جو رنگوں میں لتھڑی ہوئی بھٹنی سی لگتی تھی، میری بیوی سے جس پر مزید رنگ لگانے سے میرا خیال ہے، کوئی فرق نہ پڑتا۔ نسیم کی تعریف کرتے ہوئے کہا ”صفیہ، نسیم واقعی حسین عورت ہے۔“

میں نے نسیم کی طرف دیکھا اور کہا ”حسن ہے لیکن بہت ٹھنڈا“

عینک کے رنگ آلود شیشوں کے پیچھے عصمت کی چھوٹی چھوٹی آنکھوں گھومیں اور اس نے آہستہ سے کہا ”صفر اوای طبیعتوں کے لیے ٹھنڈی چیزیں مفید ہوتی ہیں۔“



ہے۔۔۔۔۔ نہیں نہیں“ میرے دماغ میں دفعتاً ایک خلیہ پھوٹا ”صلیب پر  
چڑھنے کے شدید جذبے کو بھی اسی رنگ سے معنون کیا گیا ہے اور کنواری مریم کا  
لباس سرخ ہوتا ہے۔۔۔۔۔ یہ عصمت کی نشانی ہے“

یہ کہتے کہتے میں نے اچانک عصمت کے سفید لباس کی طرف دیکھا، وہ مسکرا  
دی ”منٹو بھائی آپ یہ مضمون ضرور لکھئے، مزہ آجائے گا۔۔۔ لیکن عنوان میں  
سے بالجر اڑا دیجئے“

کرشن کو اعتراض ہوگا کیوں کہ وہ جبر یہ فعل سمجھ کر ہی تو روتا ہے۔  
”بے کار روتا ہے کیا معلوم ہے کہ یہ ظلم ہی اس کی مظلوم ہیروئنوں کو اچھا لگا  
ہو!!“ اللہ بہتر جانتا ہے!

عصمت کی افسانہ نگاری پر کافی مضمون لکھے گئے ہیں، حق میں کم، خلاف  
زیادہ، کچھ تو بالکل مجذوب کی بڑھیس۔ چند ایسے ہیں جن میں زمین آسمان کے  
قلا بے ملائے گئے ہیں۔

پطرس صاحب نے بھی جن کو لاہور کے ادبی ٹھیکیداروں نے ڈبیا میں بند کر  
رکھا تھا۔ اپنا ہاتھ باہر نکالا اور قلم پکڑ کر عصمت پر ایک مضمون لکھ دیا۔ آدمی ذہین  
ہیں طبیعت میں شوخی اور مزاح ہے اس لیے مضمون کافی دلچسپ اور سلجھا ہوا ہے۔  
آپ عورت کے لیبل کا ذکر کرتے ہوئے لکھتے ہیں۔

ایک مقتدر و پختہ کار دیباچہ نویس (آپ کی مراد صلاح الدین صاحب سے  
ہے) نے یہ معلوم ہوتا ہے۔ انشاء پر دازوں کے ریوڑ میں نرا ورمادہ الگ الگ کر  
رکھے ہیں۔ عصمت کے متعلق فرماتے ہیں کہ جنس کے اعتبار سے اردو میں کم و بیش  
انہیں بھی وہی رتبہ حاصل ہے جو ایک زمانے میں انگریزی ادب میں جارج ایلیٹ



عورت اگر جارج ایلیٹ یا عصمت چغتائی بن جائے تو اس کا یہ مطلب نہیں کہ اس کے ادب پر اس کے عورت ہونے کے اثر کی طرف غور نہ کیا جائے۔ پھجڑے کے ادب کے متعلق بھی کیا پطرس صاحب یہی استفسار فرمائیں گے کہ کیا کوئی ماہہ الا تیا ز ایسا ہے۔ داخلی اور جبلی اور بنیادی جو انشاء پر داز پھجڑوں کے ادب کو انشاء پر داز مردوں اور عورتوں کے ادب سے ممیز کرتا ہے۔

میں عورت پر عورت اور مرد پر مرد کے نام کا لیبل لگانا بھونڈے پن کی دلیل سمجھتا ہوں۔ مسجدوں اور مندروں پر یہ بورڈ لگانا کہ یہ عبادت اور بندگی کی جگہیں ہیں بہت ہی مضحکہ خیز ہے لیکن جب کسی مسجد اور مندر کے مقابلے میں کسی عام رہائش گاہ کو رکھ کر ہم فن تعمیر کا جائزہ لیں گے تو اس پر مندر اور مسجد کی تقلید کا اثر اپنے ذہن سے محو نہیں کر دیں گے۔

عصمت کے عورت ہونے کا اثر اس کے ادب کے ہر ہر نقطے میں موجود ہے جو اس کے سمجھنے میں ہر ہر قدم پر ہماری رہبری کرتا ہے۔ اس کے ادب کی خوبیوں اور کمیوں سے جن کو پطرس صاحب نے اپنے مضمون میں غیر جانبداری سے بیان کیا ہے ہم مصنف کی جنس سے علیحدہ نہیں کر سکتے اور نہ ایسا کرنے کے لیے کوئی تنقیدی، ادبی یا کیمیائی طریقہ ہی موجود ہے۔

عزیز احمد صاحب ”نیا دور“ میں عصمت کی ”ٹیرھی لکیر“ پر تنقید کرتے ہوئے لکھتے ہیں۔

”جسم کے احتساب کا عصمت کے پاس ایک ہی ذریعہ ہے اور وہ ہے مساس۔ چنانچہ رشید سے لے کر ٹیلر تک بیسیوں مرد جو اس ناول میں آتے ہیں، سب کا اندازہ جسمی یا ذہنی مساس سے کیا گیا ہے۔ زیادہ تر مساس کی کیفیت

انفعالی ہی ہوتی ہے، مساس ہی عصمت کے یہاں احتساب مرد، احتساب انسان، احتساب زندگی، احتساب کائنات کا واحد ذریعہ ہے۔“

رضائیوں کے بادلوں میں عباس کے ہاتھ بجلیوں کی طرح کوندتے ہیں اور لڑکیوں کے گروہ میں ننھی ننھی لڑشیں مچل مچل کر بکھر جاتی ہیں۔ رسول فاطمہ کے چوہے جیسے ہاتھ مساس کا تاریک رخ ہیں۔ نیم تاریک رخ میٹرن کا وہ منافرہ یا معاشقہ ہے جس میں میٹرن کو تعجب تھا کہ ذہن میں لڑکیاں ان غنڈوں کی آنکھیں اپنی رانوں پر ریٹکتی ہوئی محسوس نہیں کرتیں۔ مساس کے سلسلے میں ٹمن کانسوانی احساس (پطرس صاحب متوجہ ہوں) ران پر انگلیوں کی سرسراہٹ محسوس کرتا ہے۔

عزیز احمد صاحب کا یہ نظریہ غلط ہے کہ عصمت کے یہاں احتساب کا ذریعہ ایک فقط مساس ہی ہے اول تو مساس کہنا ہی غلط ہے اس لیے کہ یہ ایک ایسا عمل یا فعل ہے جو کچھ دیر جاری رہتا ہے عصمت تو غایت درجہ ذکی الحس ہے۔ ہا کا ساس ہی اس کے لیے کافی ہے۔ عصمت کے یہاں آپ کو دوسری جسمانی حسین بھی محو عمل نظر آتی ہیں۔ مثال کے طور پر سو گننے اور سننے کی حس۔ صورت کا تو جہاں تک میں سمجھتا ہوں عصمت کے ادب سے بہت ہی گہرا تعلق ہے۔

”گھر گھر پھٹ شوں فش“ باہر برآمدے میں موڑ بھاری تھی

”ریڈیو کو موڑتے رہے، کھڑکھڑ، شوشو، گھر گھر، میرے آنسو نکل آئے“

”ٹمن ٹمن سائیکل کی گھنٹی بجی میں سمجھ گئی، ایڈنا آگئی، (پنچر)“

”اور جو ذرا اونگھنے کی کوشش کی تو دھما دھم ٹھوں کی آواز چھت پر آئی“

”اور دھم دھم چھن چھن کرتی بہو سیڑھیوں پر سے اتری“

”غن غن، غن غن“ بہو منمنائی۔

”کھی تنن تنن کر کے وہ گئی“ (ساس)

”بچ کوں کوں کر کے چہڑ چہڑ منہ مارنے لگتا“ (سفر میں)

”بلی کی طرح سپڑ سپڑ رکابی چاٹنے، جیسی آوازیں آنے لگیں“ (لحاف)

”ٹک ٹک، ٹک ٹک گھڑی کی طرح اس کا دل ہلنے لگا“

”موئے موئے تہقہے لگاتے ہوئے مچھر“ (تل)

”ایک پر اسرار قبرستانی سسکی ہوا میں لرزتی ہے“ (جھری میں سے)

”گھنگھر ووں کی جھک کار اور تالیوں کی آوازیں ایک بارگی میرے جسم میں

رینگ کر ہزاروں نبضوں کی طرح پھڑ پھڑانے لگیں“ (پیشہ)

اسی طرح سونگھنے کی حس بھی جگہ جگہ مصروف عمل ہے۔

”اور بوتو دیکھو، حقے کی سڑا نڈ ہے۔“

”قوام کی بو ایسی بس گئی تھی کہا سے نیند نہ آئی“ (ڈائن)

”سرسوں کا تیل آٹھویں دن ہی کھٹی کھٹی بو دینے لگتا“ (نیرا)

”اور جسم سے عجیب گھبرانے والی بو کے شرارے نکلتے تھے“

”گرم گرم خوشبوؤں کے عطر نے اور بھی انہیں انکارہ بنا دیا“

”میں نے نتھنے پھیلا کر“ سوں سوں ہوا کو سونگھا سوائے عطر صندل اور حنا کی

گرم گرم خوشبوؤں کے اوپر کچھ محسوس نہ ہوا (لحاف)

”سرد آہوں اور بھینی خوشبو تک کو رنگ میں سمو کر دکھا دیا تھا (تل)“

”پینے سے گل چکے تھے اور ان میں مرگھٹ جیسی چراند آنے لگی تھی“ (جال)

”مردانہ تمیض، سگریٹ کی بو میں غرق ملگئی سی“ (ہیرو)



”نیچے کیاریوں میں سے دھننے کی ننھی ننھی پیتاں توڑ کر سونگھنے لگی“ (میرا بچہ)

عصمت کی سب حسیں وقت پڑنے ----- پر اپنی اپنی جگہ کام کرتی ہیں اور ٹھیک طور سے کرتی ہیں۔ عزیز احمد صاحب کا یہ کہنا کہ جنس ایک مرض کی طرح عصمت کے اعصاب پر چھائی ہوئی ہے۔ ممکن ہے ان کی تشخیص کے مطابق درست ہو مگر وہ اس مرض کے لیے نسخے تجویز نہ فرمائیں۔ یوں تو لکھنا بھی ایک مرض ہے۔ کامل طور پر صحت مند آدمی جس کا درجہ حرارت ہمیشہ ساڑھے اٹھانوے ہی رہے۔ ساری عمر اپنی زندگی کی ٹھنڈی سلیٹ ہاتھ میں لئے بیٹھا رہے گا۔

عزیز احمد لکھتے ہیں

عصمت کی ہیروئن کی سب سے بڑی ٹریجڈی یہ ہے کہ دل سے نہ اسے کسی مرد نے چاہا اور نہ اس نے کسی مرد کو عشق ایک ایسی چیز ہے جس کا جسم سے وہی تعلق ہے جو بجلی کا تار سے ہے۔ لیکن کھٹکا دیا تو یہی عشق ہزاروں قدمیوں کے برابر روشنی کرتا ہے۔ دوپہر کی جھلستی لومیں پنکھا جھلتا ہے ہزاروں دیوؤں کی طاقت سے زندگی کی عظیم الشان مشینوں کے پیسے گھماتا ہے اور کبھی کبھی زلفوں کو سنوارتا اور کپڑوں پر استری کرتا ہے ایسے عشق سے عصمت چغتائی بحیثیت مصنفہ واقف نہیں۔

ظاہر ہے کہ عزیز احمد صاحب کو اس کا افسوس ہے۔۔۔۔۔ مگر یہ عشق جس سے عزیز احمد صاحب واقف معلوم ہوتے ہیں۔ ایسا لگتا ہے کہ انہوں نے بیچ سالہ سکیموں کے ماتحت تیار کیا ہے اور اب وہ اسے ہر انسان پر عائد کر دینا چاہتے ہیں۔

عزیز احمد صاحب کو خوش کرنے کے لیے میں فرض کر لیتا ہوں کہ عصمت کی ہیروئن سے ٹریجڈی کیسے وقوع پذیر ہوتی کہ دل سے نہ اسے کسی مرد نے چاہا اور نہ اس نے کسی مرد کو۔

عصمت واقعی عزیز احمد صاحب کے تصنیف کردہ عشق سے نا آشنا ہے اور اس کی یہ نا آشنائی ہی اس کے ادب کا باعث ہے اگر آج اس کی زندگی کے تاروں کے ساتھ اس عشق کی بجلی جوڑ دی جائے اور کھٹکا دبا دیا جائے تو بہت ممکن ہے ایک اور عزیز احمد پیدا ہو جائے لیکن ”تل“، ”گیندا“، ”بھول بھلیاں“ اور ”جاک“ تصنیف کرنے والی عصمت یقیناً مر جائے گی۔

عصمت کے ڈرامے کمزور ہیں۔ جگہ جگہ ان میں جھول ہے۔ عصمت پلاٹ کو مناظر میں تقسیم کرتی ہے تو ناپ کر قینچی سے نہیں کرتی یوں ہی دانتوں سے چیر پھاڑ کر چھیڑا بنا ڈالتی ہے۔ پارٹیوں کی دنیا عصمت کی دنیا نہیں اس میں وہ بالکل اجنبی رہتی ہے۔ جنس عصمت کے اعصاب پر ایک مرض کی طرح سوار ہے۔ عصمت کا بچپن بڑا غیر صحت بخش رہا ہے، پردے کے اس پار کی تفصیلات بیان کرنے میں عصمت کو ید طولی حاصل ہے۔ عصمت کو سماج سے نہیں شخصیتوں سے شغف ہے۔ شخصیتوں سے نہیں اشخاص سے ہے، عصمت کے پاس جسم کے احتساب کا ایک ہی ذریعہ ہے اور وہ مساس۔ عصمت کے افسانوں کی کوئی سمت ہی نہیں۔۔۔۔۔ عصمت کی غیر معمولی قوت مشاہدہ حیرت میں غرق کر دیتی ہے۔۔۔۔۔ عصمت نقش نگار ہے۔ ہاکا ہاکا طنز اور مزاح عصمت کے اسٹائل کی ممتاز خوبیاں ہیں۔۔۔۔۔ عصمت تلوار کی دھار پر چلتی ہے۔

عصمت پر بہت کچھ کہا گیا ہے اور کہا جاتا رہے گا۔ کوئی اسے پسند کرے گا،

کوئی ناپسند لیکن لوگوں کی پسندیدگی اور ناپسندیدگی سے زیادہ اہم چیز عصمت کی تخلیقی قوت ہے۔ بری، بھلی، عریاں، مستور جیسی بھی ہے قائم ذہنی چاہیے۔ ادب کا کوئی جغرافیہ نہیں اسے نقوش اور خاکوں کی قید سے جہاں تک ممکن ہو بچانا چاہیے۔

عرصہ ہوادہلی کے ایک ذات شریف درویش نے عجیب و غریب حرکت کی، آپ نے ”اوروں کی کہانی سن میری زبانی“ اس کے پڑھنے سے بہتوں کا بھلا ہو گا ”جیسے عنوان سے شائع کی۔ اس میں میرا، عصمت، مفتی، پریم چند، خواجہ محمد شفیع اور عظیم بیگ چغتائی کا ایک ایک افسانہ شامل تھا، دیباچے میں ترقی پسند ادب پر ایک تنقیدی چوٹ، ماروں گھٹنا پھولے آنکھ کے بمصداق فرمائی گئی تھی اور اس کا نام کو اپنے دونوں ننھے ننھے بچوں کے نام سے معنون کیا گیا تھا۔ اس کی ایک کاپی آپ نے عصمت کو اور مجھے روانہ کی۔ عصمت کو درویش کی یہ ناشائستہ اور بھونڈی حرکت سخت، ناپسند آئی۔ چنانچہ نبھا کر مجھے ایک خط لکھا:

منٹو بھائی آپ نے وہ کتاب جو درویش نے چھاپی ہے دیکھی؟ ذرا اسے پھنکارینے اور ایک نوٹس دیجئے، نجی طور پر کہ ہر مضمون کا جرمامہ دوسو روپے دو ورنہ دعویٰ ٹھوک دیں گے کچھ ہونا چاہیے۔ آپ بتائی کیا کیا جائے۔ یہ خوب ہے کہ جس کا دل چاہتا ہے اٹھا کر ہمیں کچھڑ میں تھیڑ دیتا ہے اور ہم کچھ نہیں کہتے ذرا مزہ رہے گا۔ اس شخص کو خوب رگڑینے، ڈانٹنے کہ الٹا ملبر دار کیوں بن رہا ہے عریاں ادب کا، اس نے ہمارے افسانے صرف کتاب فروخت کرنے کے لیے چھاپے ہیں اس میں ہماری ہتک ہے کہ ہر ایرے غیرے نتھو خیرے، کم عقلوں کی ڈانٹیں سننا پڑیں جو کچھ میں نے لکھا ہے اس کو سامنے رکھ کر ایک مضمون لکھئے، آپ کہیں گے



## مرلی کی دھن

اپریل کی تیس یا چوبیس تھی۔ مجھے اچھی طرح یاد نہیں رہا۔ پاگل خانے میں شراب چھوڑنے کے سلسلے میں زیر علاج تھا کہ شام کی موت کی خبر ایک اخبار میں پڑھی۔ ان دنوں ایک عجیب و غریب کیفیت مجھ پر طاری تھی۔ بے ہوشی اور بے ہوشی کے ایک چکر میں پھنسا ہوا تھا۔ کچھ سمجھ میں نہیں آتا تھا کہ ہوش مندی کا علاقہ کب شروع ہوتا ہے اور میں بے ہوشی کے عالم میں کب پہنچتا ہوں۔ دوں کی سرحدیں کچھ اس طرح آپس میں گڈمڈ ہو گئی تھیں کہ میں خود کو اور نو میز لینڈ میں بھٹکتا محسوس کرتا تھا۔

شام کی موت کی خبر چنانچہ جب میری نظروں سے گزری تو میں نے سمجھا یہ سب ترک شراب کی کارستانی ہے۔ جس نے میرے ذہن میں پلچل پیدا کر رکھی ہے۔ اس سے قبل نیم خوابی کے عالم میں کئی عزیزوں کی موتیں میرے لیے واقع ہو چکی تھیں اور نیم ہوش مندری کے وقت مجھے یہ بھی معلوم ہو چکا تھا کہ وہ سب کے سب زندہ ہیں اور میری صحت کے لیے دعائیں مانگ رہے ہیں۔ مجھے اچھی طرح یاد ہے جب میں نے یہ خبر پڑھی تو ساتھ والے کمرے کے پاگل سے کہا ”جانتے ہو۔۔۔۔۔۔ میرا ایک نہایت ہی عزیز دوست مر گیا ہے۔“

اس نے پوچھا ”کون؟“

میں نے گلوگیر آواز میں جواب دیا: ”شام“

”کہاں؟ یہاں پاگل خانے میں؟“

میں نے کوئی جواب نہ دیا، اوپر تلے کئی تصویریں میرے مضطرب دماغ میں

ابھریں۔ جن میں شیام تھا۔ مسکراتا شیام، ہنستا شیام، شور مچاتا شیام، زندگی سے بھر پور شیام، موت اور اس کی ہولناکیوں سے قطعاً آشنا شیام، میں نے سوچا جو کچھ میں نے پڑھا ہے بالکل غلط ہے اخبار کا جو دمیرے دماغ میں اختراع ہے۔

آہستہ آہستہ الیکٹریسیٹی کی دھند دماغ سے ہٹنے لگی اور میں تمام واقعات کو ان کے صحیح رخ و خال میں دیکھنے لگا مگر یہ عمل کچھ اس قدر سست رفتار تھا کہ جب میں شیام کی موت کے حادثے سے دوچار ہوا تو مجھے زبردست دھکنا لگا۔ مجھے یوں محسوس ہوا جیسے وہ عرصہ ہوا مگر چکا تھا اور اس کی موت کا صدمہ بھی عرصہ ہوا مجھے پہنچ چکا تھا۔ اب صرف اس کے آثار باقی تھے، صرف ملبہ رہ گیا تھا۔ آہستہ آہستہ جس کی میں کھدائی کر رہا تھا، شکستہ اینٹوں کے ڈھیر میں کہیں شیام کی مسکراہٹ دہی ہوئی مل جاتی تھی۔ کہیں اس کا بانکا تہقہہ۔

پاگل خانے سے باہر فرزانوں کی دنیا میں یہ مشہور تھا کہ سعادت حسن منٹو شیام کی موت کی خبر سن کر پاگل ہو گیا ہے۔ اگر ایسا ہوتا تو مجھے بہت افسوس ہوتا شیام کی موت کی خبر سن کر مجھے زیادہ ہوش مندی ہو جانا چاہیے تھا اور انتقامی جذبے کے تحت اپنی زندگی کو پوری طرح استعمال کرنے کا عزم میرے اندر پیدا ہو جانا چاہیے تھا۔ شیام کی موت کی خبر سن کر پاگل ہو جانا محض پاگل پن تھا۔

تیشے بغیر مر نہ سکا کوہکن اسد  
سرگشتہ خمد رسوم و قیود تھا

رسوم و قیود کے بتوں کو توڑنے والے شیام کی موت پر پاگل ہو جانا اس کی بہت بڑی توہین تھی۔

شیام زندہ ہے اپنے دو بچوں میں جو اس کی بے لوث محبت کا نتیجہ ہیں۔



تاجی (ممتاز) چھ مہینے کے عرصے کے بعد واپس آ گئی ہے، وہ ابھی تک میری ایک بڑی زبردست کمزوری ہے اور تم جانتے ہو عورت کی محبت کی گرمی کی راحت محسوس کرنا کتنی فرحت انگیز چیز ہے۔۔۔۔۔! آخر میں انسان ہوں ایک نارمل انسان۔

نگار (نگار سلطانہ) کبھی کبھی ملتی ہے لیکن اولین حق ’ت‘ کا ہے۔

شاموں کو تمہاری ’دانشندانہ بکواس‘ اکثر یاد آتی ہے۔

شیام نے اس خط میں ایک لفظ ’ہپ ٹلا‘ استعمال کیا ہے اس کی تشریح چونکہ خالی از دلچسپی نہیں اس لیے آپ بھی سن لیجئے۔

میں بمبئی ٹائیز میں ملازم تھا۔ ان دنوں کمال امر وہی کی فلم کہانی ’حویلی‘ (جو محل) کے نام سے فلمائی گئی کی تشکیل و تکمیل ہو رہی تھی۔ اشوک، واجپاک، حسرت (لکھنوی) اور مینیب ہر روز بحث و تمحیص میں شامل ہوتے تھے۔ ان نشستوں میں کام کے علاوہ کبھی کبھی خوب زوروں پر گپ بھی چلتی تھی۔ ایک دوسرے سے مذاق ہوتے، شیام کو جب فلم ’مجبور‘ کی شوٹنگ سے فرائٹ ہوتی تو وہ بھی ہماری محفل میں شریک ہو جاتے۔

کمال امر وہی کو عام گفتگو میں بھی ٹھیٹ قسم کے ادبی الفاظ استعمال کرنے کی عادت ہے۔ میرے لیے یہ ایک مصیبت ہو گئی تھی اس لیے اگر میں عام فہم انداز میں کہانی کے متعلق اپنا کوئی نیا خیال پیش کرتا تو اس کا اثر کمال پر پوری طرح نہیں ہوتا تھا۔ اس کے برعکس اگر میں زور دار الفاظ میں اپنا عندیہ بیان کرتا تو اشوک اور واجپاک کی سمجھ میں کچھ نہ آتا۔ چنانچہ میں ایک عجیب قسم کی ملی جلی زبان استعمال کرنے لگا۔



ایک روز صبح گھر سے بمبئی ناکیز آتے ہوئے میں نے ٹرین میں اخبار کا اسپورٹس کالم کھولا بڑے برن اسٹیڈیم میں کرکٹ میچ ہو رہے تھے ایک کھلاڑی کا نام کچھ عجیب و غریب تھا ”ہپ ٹلا“۔۔۔۔۔ ایچ، ای پی، ٹی، یو ایل ایل، ایچ اے۔۔۔۔۔ ہپ ٹلا۔۔۔۔۔ میں نے بہت سوچا کہ آخر یہ کیا ہو سکتا ہے مگر کچھ سمجھ میں نہ آیا۔ شاید ہیبت اللہ کی بگڑی ہوئی شکل تھی۔

اسٹوڈیو پہنچا تو کمال کی کہانی کی فلمی تشکیل کا کام شروع ہوا۔ کمال نے اپنے مخصوص ادیبانہ اور اثر پیدا کرنے والے انداز میں کہانی کا ایک باب سنایا، مجھ سے اشوک نے رائے طلب کی ”کیوں مٹو“

معلوم نہیں کیوں میرے منہ سے نکلا ٹھیک ہے۔۔۔۔۔ مگر ہپ ٹلا نہیں! بات کچھ بن ہی گئی۔ ہپ ٹلا میرا مطلب بیان کر گیا میں کہنا یہ چاہتا تھا کہ سیکونڈ زور دار نہیں ہے۔

کچھ عرصے کے بعد حسرت نے اسی باب کو ایک نئے طریقے سے پیش کیا۔ میری رائے پوچھی گئی تو میں نے اب کی دفعہ ارادی طور پر کہا۔ بھی حسرت بات نہیں بنی۔۔۔۔۔ کوئی ہپ ٹلا چیز پیش کرو۔ ہپ ٹلا۔

دوسری مرتبہ، ہپ ٹلا کہہ کر میں نے سب کی طرف رد عمل معلوم کرنے کے لیے دیکھا۔ یہ لفظ اب معنی اختیار کر چکا تھا۔ چنانچہ اس نشست میں بلا تکلف میں نے اسے استعمال کیا۔ ہپ ٹیلٹی نہیں۔ ہپ ٹولانز کرنا چاہیے وغیرہ وغیرہ لیکن اچانک ایک بار اشوک مجھ سے مخاطب ہوا ”ہپ ٹلا کا اصل مطلب کیا ہے؟ کس زبان کا لفظ ہے!“

شیام اس وقت موجود تھا، جب اشوک نے مجھ سے سوال کیا۔ اس نے زور کا

تہقہہ لگایا۔ اس کی آنکھیں سسڑ گئیں۔ ٹرین میں وہ میرے ساتھ تھا۔ جب میں نے کرکٹ کے کھلاڑی کے اس عجیب و غریب نام کی طرف اس کو متوجہ کیا تھا، ہنس ہنس کر دوہرا ہوتے ہوئے اس نے سب کو بتایا کہ یہ منٹو کی نئی منٹونیت ہے، جب کچھ سمجھ میں نہ آیا۔ تو ہپ ٹا کو کھینچ کر فلمی دنیا میں لے آیا مگر کھینچا تانی کے بغیر یہ لفظ بھینے کے فلمی حلقوں میں رائج ہو گیا۔

29/07/48 کے خط میں شیا م مجھے لکھتا ہے۔

پیارے منٹو! اب کی دفعہ تم پھر خاموش ہو، تمہاری یہ خاموشی مجھے بہت دق کرتی ہے۔ اس کے باوجود کہ میں تمہارے دماغ تساہل سے بخوبی واقف ہوں۔ میں غصے سے دیوانہ ہوئے بغیر نہیں رہ سکتا جب کہ تم یکلخت چپ سادھ لیتے ہو۔ اس میں شک نہیں کہ میں کوئی بہت بڑا خط باز نہیں ہوں۔ لیکن مجھے ایسے خط لکھنے اور وصول کرنے میں لطف حاصل ہوتا ہے جو ذرا الگ قسم کے ہوں۔۔۔۔۔

یعنی ہپ ٹا

لیکن ہپ ٹا یہاں بہت ہی نایاب چیز ہو گئی ہے۔۔۔۔۔

اسے کاغذ پر لکھو تو کم بخت ”ہپ ٹا“ بن جاتی ہے اور اگر یہ ہپ ٹا بھی دستیاب نہ ہو تو بتاؤ کتنی کوفت ہوتی ہے۔ معاف کرنا اگر میں نے پھولاز کرنا شروع کر دیا ہو۔۔۔۔۔

لیکن کیا کروں جب حقیقتیں گم ہو جائیں تو انسان پھولٹ ہی کرتا ہے مگر مجھے کچھ پرواہ نہیں کہ تم کیا کہو گے کیا نہیں کہو گے۔ میں اتنا جانتا ہوں اور تمہیں اس کا علم ہو گا کہ تم ایسے بڑے ہپ ٹا کو اس میدان میں شکست دینے کا سہرا صرف







تھیں کیوں کہ شیام نے مجھے خود ہی بتا دیا تھا کہ ڈائمنڈ نام کی عورت جو مسز شیام کہلاتی ہے۔ درحقیقت اس کی بیوی نہیں لیکن تعلقات کی بناء پر وہ بیوی سے کچھ زیادہ ہی ہے وہ ازدواجی رشتے اور اس کے اشتہار کا بالکل قائل نہیں تھا لیکن جب ایک تکلیف کے سلسلے میں اسے ڈائمنڈ کو ہسپتال داخل کرنا پڑا تو اس نے رجسٹر میں اس کا نام مسز شیام ہی لکھوایا۔

بہت دیر بعد ڈائمنڈ کے شوہر نے مقدمے بازی کی۔ شیام کو بھی اس میں پھنسا یا گیا لیکن معاملہ رفع دفع ہو گیا اور ڈائمنڈ جو کہ اب فلمی دنیا میں قدم رکھ چکی تھی اور زنی جیبیں دیکھ چکی تھیں۔ شیام کی زندگی سے نکل گئی مگر شیام اس کو اکثر یاد کرتا تھا۔

مجھے یاد ہے، پونے کے ایک باغ میں اس نے مجھے سیر کراتے ہوئے کہا ”منٹو۔۔۔ ڈائمنڈ گریٹ عورت تھی۔۔۔ خدا کی قسم جو عورت اسقاط حمل برداشت کر سکتی ہے، وہ دنیا کی بڑی سے بڑی صعوبت کا مقابلہ کر سکتی ہے لیکن فوڑا ہی اس نے کچھ سوچ کر کہا، ”یہ کیا بات ہے منٹو۔۔۔ عورت پھول پھول سے کیوں ڈرتی ہے۔ کیا اس لیے کہ یہ گناہ کا ہوتا ہے مگر یہ گناہ اور ثواب کی بکواس کیا ہے۔ ایک نوٹ اصلی یا جعلی ہو سکتا ہے، ایک بچہ حلال کا یا حرام کا نہیں ہو سکتا۔ وہ جھٹکا یا کلمہ پڑھ کر چھری پھیرنے سے پیدا نہیں ہوتا۔ اس کی پیدائش کا موجب تو عظیم الشان دیوانگی ہے جس کے مرتکب سے پہلے باوا آدم اور اماں حوا ہوئے۔۔۔ آہ یہ دیوانگی!

اور وہ دیر تک اپنی مختلف دیوانگیوں کی باتیں کرتا رہا۔

شیام بہت بلند بانگ تھا۔ اس کی ہر بات، اس کی ہر حرکت، اس کی ہر ادا

اونچے سروں میں ہوتی تھی۔ اعتدال کا وہ بالکل قائل نہیں تھا۔ محفل میں سنجیدگی و  
 متانت کی ٹوپی پہن کر بیٹھنا اس کے نزدیک مسخرہ پن تھا۔ شغل مے نوشی کے  
 دوران میں خاص طور پر اگر کوئی خاموش ہو جاتا یا فلسفی بن جاتا تو اسے ناقابل  
 بیان کوفت ہوتی۔ اس قدر جھنجھلا جاتا کہ بعض اوقات بوتل اور گلاس توڑ پھوڑ کر  
 گالیاں دیتا محفل سے باہر چلا جاتا۔

پونے کا ایک واقعہ ہے شیام اور مسعود پرویز دونوں زبیدہ کاٹیج میں رہتے  
 تھے، ایک کہانی فروخت کرنے کے سلسلے میں مجھے وہاں ٹھہرنا پڑا۔ مسعود طبعاً  
 خاموشی پسند ہے۔ شراب پی کر وہ اور بھی زیادہ منجمد ہو جاتا۔ ایک دن صبح سے رَم کا  
 دور شروع ہوا۔ اس دوران میں کئی آئے اور بہک کر چلے گئے۔ میں، مسعود اور  
 شیام ڈلے ہوئے تھے۔ شیام بہت خوش تھا اس لیے کہ وہ بہکنے والوں سے مل کر جی  
 بھر کے شور مچاتا رہا تھا مگر شام کے قریب اس کو دفعۃً محسوس ہوا کہ مسعود دن کی تمام  
 باؤہنوں سے الگ تھلگ رہا ہے۔ نشے سے چور آنکھوں کو سیکلر کر اس نے مسعود کی  
 طرف دیکھا اور طنزیہ لہجے میں کہا ”کیوں حضرت پرویز۔۔۔۔۔ کیا آپ نے  
 اپنا مرثیہ مکمل فرمایا ہے۔“

مسعود حسب عادت مسکرا دیا۔ اتنے میں کرشن چندر آ گیا اور شیام مسعود کی  
 منجمد مسکراہٹ کے پیدا کردہ اثر کو بھول گیا۔ دو ایک دور چلے تو شیام نے کرشن  
 سے مسعود کے ”ناقابل برداشت انجماڈ“ کا ذکر کیا۔ کرشن کی زبان کا تالا کھولنے  
 کے لیے دو پیگ کافی تھے۔ چنانچہ مسعود سے مخاطب ہو کر اس نے لعن طعن شروع  
 کر دی۔ تم کیسے شاعر ہو پرویز۔ صبح سے پی رہے ہو اور تم نے ابھی تک کوئی  
 واہیات بات نہیں کی۔ خدا کی قسم جو شاعر واہیات بکواس کرنا نہیں جانتا۔ وہ

شاعری بھی نہیں کر سکتا۔ مجھے حیرت ہے کہ تم شاعری کیسے کر لیتے ہو۔ میرا خیال ہے تمہاری یہ شاعری یقیناً بکواس ہوگی اور تمہارا پی کر یوں کیسٹر آئل کی بوتل بن جانا تمہاری اصل شاعری ہے۔

یہ سن کر شیام اس قدر ہنسا کہ اس کی آنکھوں سے آنسو ٹپ ٹپ کرنے لگے۔ جب کچھ دیر تک مسعود سے چیخڑ جاری رہی تو وہ اکسا اٹھ کر اس نے ہم سب کے گلاس خالی کر دیئے اور کہا ”چلو باہر چلیں“

ہم باہر نکلے۔ مسعود کے کہنے پر سب نے اپنے جوتے اتار کر جیبوں میں رکھ لیے اور دوڑنے لگے۔ اس وقت راہ کے بارہ بجے ہوں گے، پونہ کی سڑکیں سب سنسان تھیں۔ میں مسعود، شیام اور ایک اور جس کا نام مجھے یاد نہیں رہا۔ دیوانہ وار شور مچاتے دوڑ رہے تھے۔ بالکل بے مطلب! اپنی منزل سے نا آشنا۔

راستے میں کرشن چندر کا مکان پڑتا تھا۔ وہ دوڑ سے پہلے ہم سے الگ ہو کر چلا گیا تھا۔ دروازہ کھلوا کر ہم نے اسے بہت پریشان کیا۔ اس کی شہینہ خاتون ہمارا شور سن کر دوسرے کمرے سے باہر نکل آئی۔ اس سے کرشن اور بھی زیادہ پریشان ہوا۔ جس کے پیش نظر ہم وہاں سے رخصت ہوئے اور پھر سڑک پیائی شروع کر دی۔

پونہ مندروں کا شہر ہے۔ ہر فرلانگ پر ایک نہ ایک مندر ضرور ہوتا ہے۔ مسعود نے ایک گھنٹہ بجایا۔ میں اور شیام سجد گے میں چلے گئے اور شو سمجھو، شو سمجھو کہنے لگے۔ اس کے بعد جو بھی مندر آتا۔ ہم چاروں یہی عمل دہراتے اور خوب تپتے لگاتے۔ جب کوئی پجاری آنکھیں ملتا باہر نکلتا تو ہم خاموش ہو جاتے اور چپ چاپ چل پڑتے۔



اسی طرح تین بج گئے۔۔۔۔۔ ایک سڑک پر کھڑی ہو کر مسعود نے وہ  
مغلظات کہیں کہ میں دنگ رہ گیا کیوں کہ اس کی زبان سے میں نے کبھی ناشائستہ  
کلمہ نہیں سنا تھا مگر جب وہ موٹی موٹی گالیاں اگل رہا تھا تو میں نے محسوس کیا کہ وہ  
اس کی زبان پر ٹھیک طور پر بیٹھتی نہیں تھیں۔

چار بجے ہم زبیدہ کا بیچ پنچے اور سو گئے لیکن مسعود شاید جاگتا اور شعر کہتا رہا۔  
مے نوشی کے معاملے میں بھی شام اعتدال پسند نہیں تھا۔ وہ کھل کھیلنے کا قائل تھا  
مگر اپنے سامنے میدان کی وسعت دیکھ لیتا تھا۔ اس کی لمبائی چوڑائی کو اچھی طرح  
جاننا تھا تا کہ حدود سے آگے نکل نہ جائے، وہ مجھ سے کہا کرتا تھا ”میں چو کے پسند  
کرتا ہوں، چھکے محض اتفاق سے لگ جاتے ہیں۔“

ایک چھکے کا ملاحظہ ہو:

تقسیم ہونے سے چند ماہ پیشتر کا ذکر ہے۔ شام، شاہد لطیف کے گھر سے  
میرے یہاں چلا آیا تھا۔ بمبئی کی زبان میں کڑ کی یعنی مفلسی کے دن تھے مگر مے  
نوشی بڑی بے قاعدگی سے جاری تھی۔ ایک شام باتوں باتوں میں زیادہ پی گئے۔  
رابعہ مہدی علی خان بھی اتفاق سے موجود تھا۔ کرفیو کا وقت ہوا تو اس نے جانے کی  
اجازت چاہی، میں نے اسے کہا ”پاگل ہوئے ہو پکڑے جاؤ گے“

شام نے اس ازراہ مذاق کہا ”یہیں سو جاؤ آج کل تاجی یہاں نہیں ہے“ رابعہ  
نے مسکرا کر جواب دیا مجھے نیند نہیں آئے گی۔ سپرنگ والے پانگلوں پر میں قطعاً سو  
نہیں سکتا۔

شام نے ایک گلاس میں رابعہ کے ڈیل ڈول کے مطابق برانڈی کا پیگ ڈالا  
اور اس کو دے دیا ”یہ لو، اس سے نیند آجائے گی۔“

راجہ ایک جرے میں سارا گلاس چڑھا گیا۔ بہت دیر تک تاجی کی باتیں ہوتی رہیں جو شیام سے ناراض ہو کر اپنی بہن کے پاس چلی گئی تھی۔۔۔۔۔ ہر آٹھویں دسویں روز نکمی نکمی باتوں پر دونوں میں جھج ہو جاتی تھی۔ میں بالکل دخل نہیں دیتا تھا اس لیے کہ شیام کو یہ بالکل پسند نہیں تھا ہم دونوں میں گویا دل ہی دل میں یہ معاہدہ ہو چکا تھا کہ ایک دوسرے کے کاموں میں دخل اندازی نہیں کریں گے۔

تاجی یوں گئی تھی جیسے کبھی واپس نہیں آئے گی اور شیام نے بھی اسے یوں وداع کیا تھا جیسے وہ پھر کبھی اس کی شکل دیکھنے کا روادار نہیں ہوگا مگر دونوں ایک دوسرے سے دور بیٹھے تڑپتے رہتے تھے۔ شاموں کو شیام اکثر تاجی کے معاملے میں بہت جذباتی ہو جاتا تھا۔ میں سوچتا کہ وہ ضرور رات بھر اس کی یاد میں جاگتا رہے گا مگر کم بخت نیند کا کچھ ایسا ماتا تھا کہ پلنگ پر لیٹتے ہی سو جاتا۔

میرے فلیٹ میں صرف دو کمرے تھے۔ ایک سونے کا اور دوسرا بیٹھنے کا، سونے والا کمرہ میں نے شیام اور تاجی کو دے دیا تھا اور بیٹھنے والے کمرے میں گدا بچھا کر سوتا تھا۔ تاجی چونکہ موجود نہیں تھی اس لیے اس کا پلنگ راجہ مہدی علی خان کو مل گیا، رات بہت گزر گئی تھی اس لیے ہم سب اپنی جگہ پر سو گئے۔

حسب معمول پونے چھ بجے کے قریب میری جاگ کھلی۔ نیم خوانی کے عالم میں یوں محسوس ہوا کہ میرے ساتھ کوئی لیٹا ہے۔ پہلے میں نے خیال کیا کہ بیوی ہے مگر وہ تو لاہور بیٹھی تھی۔ آنکھیں کھول کر دیکھا تو معلوم ہوا کہ شیام ہے۔ اب میں نے سوچنا شروع کیا کہ یہ کیسے میرے پاس پہنچ گیا۔ ابھی یہ سوچ ہی رہا تھا کہ جلے ہوئے کپڑے کی بوناک میں گھسی۔ پاس ہی صوفہ پڑا تھا عرصہ ہوا سگریٹ سے ایک کا حصہ جل گیا تھا مگر اتنی دیر کے بعد اب بو آنے کا کیا مطلب ہے۔

آنکھیں زیادہ کھلیں تو میں دھوئیں کی کڑواہٹ محسوس کی اور ہلکے ہلکے دودھیا بادل بھی دیکھے۔۔۔ اٹھ کر میں دوسرے کمرے میں گیا۔ کیا دیکھتا ہوں کہ وہ پلنگ جس پر شیا م سویا کرتا تھا۔ سلگ رہا ہے اور پاس ہی دوسرے پلنگ پر راجہ مہدی علی خان اپنی توند نکالے پڑا خراٹے لے رہا ہے۔

میں نے قریب جا کر پلنگ کے جلے ہوئے حصے کا معائنہ کیا۔ میٹرس میں بڑی رکابی کے برابر سوراخ تھا جس میں سے دھواں نکل رہا تھا۔ ایسا معلوم ہوتا تھا کہ کسی نے آگ بجھانے کی کوشش کی ہے کیوں کہ پلنگ پانی میں تر ہوا مگر معاملہ چونکہ روئی اور ناریل کے پھوس کا تھا اس لیے آگ پوری طرح بجھی نہیں تھی اور برابر سلگ رہی تھی، میں نے راجہ کو جگانے کی کوشش کی مگر وہ کروٹ بدل کر اور زور سے خراٹے لینے لگا۔ ایک دم پلنگ کے سیاہ سوراخ سے ایک لال لال شعلہ باہر لپکا۔ میں فوراً غسل خانے کی طرف بھاگا، ایک باٹی پانی کی اس سوراخ میں ڈالی اور جب پوری طرح اطمینان ہو گیا کہ آگ بجھ گئی ہے تو راجہ کو جھنجھوڑ جھنجھوڑ کر جگایا۔ اس سے جب آتشزدگی کی واردات کے متعلق استفسار کیا تو اس نے اپنے مخصوص مزاجیہ انداز میں خوب نمک مرچ لگا کر واقعات بیان کئے۔ تمہارا یہ شیا م ہنومان مہاراج ہے۔ رات برانڈی کے تالاب میں غوطہ لگاتے ہوئے میں سو گیا۔ دو بجے کے قریب جب عجیب عجیب آوازیں آئیں تو میں جاگ پڑا۔ کیا دیکھتا ہوں کہ شیا م ایک بہت بڑا ہنومان ہے۔ اس کی گچھے دار دم کے ساتھ مٹی کے تیل میں ڈوبی چندیاں بندھی ہیں اور ان میں آگ لگی ہے، شیا م پلنگ پر زور زور سے اچھل کود رہا ہے اور اپنی دم سے آگ لگا رہا ہے، جب آگ لگ گئی تو میں نے آنکھیں بند کر لیں اور برانڈی کے تالاب میں غوطہ لگا گیا۔ تہہ کے ساتھ لگ کر

سونے ہی والا تھا کہ مجھے تمہارا خیال آیا ہے کہ غریب آدمی کا پانگ ایسا نہ ہو کہ جل کر راکھ ہو جائے۔ چنانچہ اٹھا، شیا م غائب تھا۔ دوسرے کمرے میں تمہیں حالات سے آگاہ کرنے کے لیے گیا تو کیا دیکھتا ہوں کہ شیا م اپنے اصلی روپ میں تمہارے ساتھ چمٹ کر لیٹا ہے۔ میں نے تمہیں جگانے کی کوشش کی۔ اپنے پھیپھڑوں پر زور لگا لگا کر تمہیں پکارا۔ گھنٹے بجائے، ایٹم بم چلائے مگر تم نہ اٹھے، آخر میں نے ہولے ہولے تمہارے کان میں کہا، خوبہ اٹھو! اسکاچ و سکی کی ایک پوری بیٹی آئی ہے۔ تم نے فوراً آنکھیں کھول دیں اور پوچھا ”کہاں؟“۔۔۔۔۔ میں نے کہا ”ہوش آؤ۔۔۔۔۔ سارا مکان جل گیا ہے۔ آگ لگ گئی ہے آگ! تم نے کہا ”بکتے ہو“ میں نے کہا ”نہیں خوبہ، میں خوبہ خضر کی قسم کھا کر کہتا ہوں، آگ لگی ہے“ جب تمہیں میرے بیان پر یقین آ گیا تو تم آرام سے یہ کہتے ہوئے سو گئے ”فائر بریگیڈ کو اطلاع دے دو“ تمہاری طرف سے مایوس ہو کر میں نے شیا م کو حالات کی نزاکت سے آگاہ کرنے کی کوشش کی۔ جب وہ اس قابل ہوا کہ میری بات اس کے دماغ تک پہنچ سکے۔ تو اس نے مجھ سے کہا ”تم بچھاؤ نایار کیوں تنگ کرتے ہو“۔۔۔۔۔ اور سو گیا۔۔۔۔۔ آگ آخر آگ ہے اور اس کا بھانا ہر انسان کا فرض ہے اس لیے میں فوراً اپنی ساری انسانیت مجتمع کر کے فائر بریگیڈ بن گیا اور وہ جگ جو میں نہیں تمہاری سالگرہ پر تحفے کے طور پر دیا تھا، بھر کے آگ پر ڈال دیا۔۔۔۔۔ میرا کام چونکہ پورا ہو چکا تھا، نتیجہ خدا کے ہاتھ سونپ کر سو گیا۔“

شیا م جب پوری نیند سو کر اٹھا تو میں نے راجہ نے اسے پوچھا کہ آگ کیسے لگی تھی۔ شیا م کو یہ قطعاً معلوم نہیں تھا، بہت دیر غور و فکر کے بعد اس نے کہا ”میں

آتشزدگی کی اس واردات پر کوئی روشنی نہیں ڈال سکتا، مگر جب راجہ دوسرے کمرے سے شیام کی جلی ہوئی ریشمی قمیض اٹھا کر لایا تو شیام نے مجھ سے کہا ”اب تفتیش کرنی ہی پڑے گی۔“

سب نے مل کر تفتیش کی تو معلوم ہوا کہ شیام صاحب نے جو بنیان پہنا تھا وہ بھی دو ایک جگہ سے جلا ہوا ہے۔ زیادہ گہرائیوں میں گئے تو دیکھا کہ ان کی چھاتی پر روپے جتنے دو آبلے ہیں۔ چنانچہ شرک ہو مرنے اپنے دوست واٹس سے کہا ”یہ بات قطعی طور پر پایہ ثبوت کو پہنچ گئی ہے کہ آگ ضرور لگی تھی اور شیام صرف اس غرض سے کہ اس کے ہمسائے راجہ مہدی علی خان کو تکلیف نہ ہو۔ چپ چاپ اٹھ کر میرے پاس چلا آیا۔“

جب شیام نے تہذیب و تمدن کے مروجہ قوانین کے پیش نظر تاجی سے باقاعدہ شادی کی تو میرا خیال ہے۔ صرف ایک انتقامی جذبے کے تحت اس نے اتنی شاندار دعوت کی کہ دیر تک فلمی دنیا میں اس کے چرچے رہے، اتنی شراب بہائی گئی کہ خم کے خم خالی ہو گئے مگر افسوس کہ تہذیب و تمدن کی ستر پوش چولی کے داغ دھل نہ سکے۔

شیام صرف بوتل اور عورت ہی کا رسیا نہیں تھا۔ زندگی میں جتنی نعمتیں موجود ہیں۔ وہ ان سب کا عاشق تھا۔ اچھی کتاب سے بھی وہ اسی طرح پیار کرتا تھا جس طرح ایک اچھی عورت سے کرتا ہے ماں اس کے بچپن ہی میں مر گئی تھی مگر اس کی اپنی سوتیلی ماں سے بھی ویسی ہی محبت تھی۔ جو حقیقی ماں سے ہو سکتی ہے۔ اس کے چھوٹے چھوٹے بہن بھائی تھے۔ ان سب کو وہ اپنی جان سے زیادہ عزیز سمجھتا تھا۔ باپ کی موت کے بعد صرف اس کی اکیلی جان تھی جو اتنے بڑے کنبے کی دیکھ بھال

کرتی تھی۔

ایک عرصے تک وہ انتہائی خلوص کے ساتھ دولت اور شہرت حاصل کرنے کے لیے ہاتھ پاؤں مارتا رہا۔ اس دوران میں تقدیر نے اسے کئے غچے دیئے مگر وہ ہنستا رہا ”جان من ایک دن ایسا بھی آئے گا کہ تو میری بغل میں ہوگی“ اور وہ کئی برسوں کے بعد آخر آ ہی گیا کہ دولت اور شہرت دونوں اس کی جیب میں تھیں۔

موت سے پہلے اس کی آمدنی ہزاروں روپے ماہوار تھی۔ بیٹے کے مضامین میں ایک خوب صورت بگلہ اس کی ملکیت تھا اور کبھی وہ دن تھے کہ اس کے پاس سر چھپانے کو جگہ نہیں تھی مگر مفلسی کے ان ایام میں بھی وہی ہنستا ہوا شام تھا، دولت و شہرت آئی تو اس نے ان کا یوں استقبال نہ کیا جس طرح لوگ ڈپٹی کمشنر کا کرتے ہیں، یہ دونوں محترمانہ اس کے پاس آئیں تو اس نے اپنی لوہے کی چارپائی پر بٹھا لیا اور پٹاخ پٹاخ بو سے داغ دیئے۔

میں اور وہ جب ایک چھت کے نیچے رہتے تھے تو دونوں کی حالت پتلی تھی۔ فلم انڈسٹری ملک کی سیاسیات کی طرح ایک بڑے ہی نازک دور سے گزر رہی تھی۔ میں بمبئی ٹاکنیز میں ملازم تھا۔ اس کا وہاں ایک کچر کا کنٹریکٹ تھا دس ہزار روپے میں۔ عرصے کی بیکاری کے بعد اس کو یہ کام ملا تھا مگر وقت پر پیسے نہیں ملتے تھے۔ بہر حال ہم دونوں کا گذر کسی نہ کسی طور پر ہو جاتا تھا۔ میان بیوی ہوتے تو ان میں روپے پیسے کے معاملات میں ضرورت چھ ہوتی مگر شام اور مجھے کبھی محسوس تک نہ ہوا کہ ہم میں سے کون خرچ کر رہا ہے اور کتنا کر رہا ہے۔

ایک دن اسے بڑی کوششوں کے بعد موٹی سی رقم ملی (غالباً پانچ سو روپے تھے) میری جیب خالی تھی۔ ہم ملاڈ سے گھر آ رہے تھے راستے میں شام کا یہ



میں یہاں لاہور میں فلمی صنعت کی زبوں حالی اور اپنے افسانے۔۔۔۔۔ ”ٹھنڈا گوشت“ کے مقدمے کی وجہ سے بہت پریشان تھا۔ عدالت ماتحت نے مجھے مجرم قرار دے کر تین مہینے قید با مشقت اور تین سو روپیہ جرمانے کی سزا دی تھی۔ میرا دل اس قدر کھٹا ہو گیا تھا کہ جی چاہتا تھا۔ اپنی تمام تصانیف کو آگ میں جھونک کر کوئی اور کام شروع کر دوں۔ جس کا تخلیق سے کوئی علاقہ نہ ہو۔۔۔۔۔ چنگی کے محلے میں ملازم ہو جاؤ اور رشوت کھا کر اپنا اور اپنے بال بچوں کا پیٹ پالا کروں، کسی پر نکتہ چینی کروں۔ نہ کسی معاملے میں اپنی رائے دوں۔

ایک عجیب و غریب دور سے میرا دل و دماغ گزر رہا تھا۔ بعض لوگ سمجھتے تھے کہ افسانے لکھ کر ان پر مقدمے چلوانا میرا پیشہ ہے۔ بعض کہتے تھے کہ میں صرف اس لیے لکھتا ہوں کہ سستی شہرت کا دلدادہ ہوں اور لوگوں کے سفلی جذبات مشتعل کر کے اپنا الو سیدھا کرتا ہوں۔ مجھ پر چار مقدمے چل چکے تھے، ان چار الوؤں کو سیدھا کرنے میں جو خم میری کمر میں پیدا ہوا۔ اس کو کچھ میں ہی جانتا ہوں۔

مالی حالت کچھ پہلے ہی کمزور تھی، اس پاس کے ماحول نے جب نکما کر دیا تو آمدنی کے محدود ذرائع اور بھی سکڑ گئے۔ ایک صرف مکتبہ جدید لاہور کے چوہدری برادران تھے جو مقدمہ بھر میری امداد کر رہے تھے۔ غم غلط کرنے کے لیے جب میں نے کثرت سے شراب نوشی شروع کی تو انہوں نے چاہا کہ اپنا ہاتھ روک لیں مگر وہ اتنے مخلص تھے کہ مجھے ناراض کرنا نہیں چاہتے تھے۔

اس زمانے میں میری کسی سے خط و کتابت نہیں تھی۔ دراصل میرا دل بالکل اچاٹ ہو چکا تھا۔ اکثر گھر سے باہر رہتا اور اپنے شرابی دوستوں کے گھر پڑا رہتا جن کا ادب سے دور کا بھی واسطہ نہیں تھا۔ ان کی صحبت میں رہ کر میں جسمانی و



روحانی خودکشی کی کوشش میں مصروف تھا۔

ایک دن مجھے کسی اور کے گھر کے پتے سے ایک خط ملا۔ تحسین پکچرز کے مالک کی طرف سے تھا، لکھا تھا کہ میں فوراً ملوں، بیٹے سے انہیں میرے بارے میں کوئی ہدایت موصول ہوئی ہے۔ صرف یہ معلوم کرنے کے لیے کہ یہ ہدایت بھیجنے والا کون ہے۔ میں تحسین پکچرز والوں سے ملا، معلوم ہوا کہ بیٹے سے شیام کے پے در پے انہیں کئی تار ملے ہیں کہ مجھے ڈھونڈ کر 500 روپے دے دیئے جائیں۔ میں جب دفتر میں پہنچا تو وہ شیام کے تازہ تاکیدہ تار کا جواب لکھ رہے تھے کہ تلاش بسیار کے باوجود انہیں منٹو نہیں مل سکا۔

میں نے 500 روپے لے لئے اور میری مخمور آنکھوں میں آنسو آ گئے۔

میں نے بہت کوشش کی کہ شیام کو خط لکھ کر اس کا شکر یہ ادا کروں اور پوچھوں کہ اس نے مجھے یہ 500 روپے کیوں بھیجے تھے۔ کیا اس کو علم تھا کہ میری مالی حالت کمزور ہے۔ اس غرض سے میں نے کئی خط لکھے اور پھاڑ دیئے۔ ایسا محسوس ہوتا کہ میرے لکھے ہوئے الفاظ شیام کے اس جذبے کا منہ چڑا رہے ہیں۔ جس کے زیر اثر اس نے مجھے یہ روپے روانہ کئے تھے۔

پچھلے سال جب شیام اپنے ذاتی فلم کی نمائش کے سلسلے میں امرتسر آیا تو تھوڑی دیر کے لیے لاہور بھی آ گیا۔ یہاں اس نے بہت سے لوگوں سے میرا اتا پتا پوچھا مگر اس دوران میں اتفاق سے مجھے ہی معلوم ہو گیا کہ وہ لاہور میں موجود ہے۔ میں اسی وقت دوڑا اس سینما پہنچا۔ جہاں وہ ایک دعوت کھا کے آئے تھے۔

میرے ساتھ رشید عطرے تھا، شیام کا پونے کا پرانا دوست۔ جب موٹر سینما کے صحن میں داخل ہوئی تو شیام نے مجھے اور رشید کو دیکھ لیا۔ ایک زور کا نعرہ بلند کیا۔

اس نے ڈرائیور سے موٹر روکنے کے لئے بہت کہا مگر اس کے استقبال کے لیے اس قدر ہجوم تھا کہ ڈرائیور نہ رکا۔ موٹر سے نکل کر پولیس کی مدد سے شیام اور اوم ایک ہی قسم کا لباس اور سر پر سفید پانامہ ہیٹ پہنے، سینما کے اندر پچھلے دروازے سے داخل ہوئے۔ بڑے دروازے سے ہم اندر پہنچے شیام۔۔۔۔۔۔ وہی شیام تھا۔ مسکراتا، ہنستا اور قہقہے لگاتا شیام۔

دوڑ کر ہم دونوں سے لپٹ گیا پھر اس قدر شور مچا کہ ہم میں سے کوئی بھی مطلب کی بات نہ کر سکا۔ اوپر تلے اتنی باتیں ہوئیں کہ انبار لگ گئے اور ہم ان کے نیچے دب کر رہ گئے۔ سینما سے فارغ ہو کر اسے ایک فلم ڈسٹری بیوٹر کے دفتر میں جانا تھا۔ ہمیں بھی اپنے ساتھ لے گیا۔ یہاں جو بات بھی شروع ہوتی، فوراً کٹ جاتی، لوگ دھڑا دھڑا آ رہے تھے۔ نیچے بازار میں ہجوم شور برپا کر رہا تھا کہ شیام درشن دینے کے لیے باہر بالکنی میں آئے۔

شیام کی حالت عجیب و غریب تھی۔ اس کو لاہور میں اپنی موجودگی کا شدید احساس تھا۔ اس لاہور میں جس کی متعدد سڑکوں پر اس کے رومانوں کے چھینٹے بکھرا کرتے تھے۔ اس لاہور میں جس کا فاصلہ اب امرتسر سے ہزاروں میل ہو گیا تھا اور اس کا راولپنڈی کہاں تھا۔ جہاں اس نے اپنے لڑکپن کے دن گزارے تھے؟ لاہور، امرتسر اور راولپنڈی، سب اپنی اپنی جگہ پر تھے مگر وہ دن نہیں تھے، وہ راتیں نہیں تھیں جو شیام یہاں چھوڑ کر گیا تھا۔ سیاست کے گورکن نے انہیں نہ معلوم کہاں دفن کر دیا تھا۔

شیام نے مجھ سے کہا میرے ساتھ ساتھ رہو مگر اس کے دل و دماغ کی مضطرب کیفیت کے احساس نے مجھے سخت پراگندہ کر دیا، اس سے یہ وعدہ کر کے

کہ رات کو اس سے فلیٹی ہوٹل میں ملوں گا، چلا گیا۔

شیام سے اتنی دیر کے بعد ملاقات ہوئی تھی مگر خوشی کے بجائے ایک عجیب قسم کی گھٹی گھٹی کوفت محسوس ہو رہی تھی۔ طبیعت میں اس قدر جھنجھلاہٹ تھی کہ جی چاہتا تھا کسی سے زبردست لڑائی ہو جائے۔ خوب مار کٹائی ہو اور میں تھک کر سو جاؤں۔ گھٹن کا تجزیہ کیا تو کہاں کا کہاں پہنچ گیا۔ ایک ایسی جگہ، جہاں خیالات کے سارے دھاگے بری طرح آپس میں الجھ گئے۔ اس سے طبیعت اور بھی جھنجھلا گئی اور فلیٹیز میں جا کر میں نے ایک دوسرے کے کمرے میں پینا شروع کر دی۔

نو ساڑھے نو بجے کے قریب شور سننے پر معلوم ہوا کہ شیام آ گیا ہے، اس کے کمرے میں ملنے والوں کی ویسی ہی بھیڑ تھی۔ تھوڑی دیر وہاں بیٹھا مگر کھل کر کوئی بات نہ ہوئی۔ ایسا معلوم ہوتا تھا کہ ہم دونوں کے جذبات میں تالے لگا کر چابیاں کسی نے ایک بہت بڑے گچھے میں پرو دی تھیں، ہم دونوں اس گچھے میں سے ایک ایک چابی نکال کر یہ تالے کھولنے کی کوشش کرتے اور نا کام رہتے تھے۔

میں اکتا گیا۔ ڈنر کے بعد شیام نے بڑی جذباتی قسم کی تقریر کی مگر میں نے اس کا ایک لفظ تک نہ سنا میرا اپنا دماغ بڑے اونچے سروں میں جانے کیا بک رہا تھا۔ شیام نے اپنی بکواس ختم کی تو لوگوں نے بھرے پیٹ کے ساتھ تالیاں پیئیں۔ میں اٹھ کر کمرے میں چلا آیا۔ وہاں فضلی بیٹھے تھے۔ ان سے ایک معمولی بات پر حجاج ہو گئی۔ شیام آیا تو اس نے کہا ”یہ سب لوگ ہیرا منڈی جا رہے ہیں، چلو آؤ تم بھی چلو۔“

میں قریب قریب رو دیا ”میں نہیں جاتا تم جاؤ اور تمہارے یہ لوگ جائیں“ تم میرا انتظار کرو۔۔ میں ابھی آیا۔



وقت جب کہ میں مسلمانوں کے ڈھائے ہوئے مظالم کی داستان سن رہا تھا۔۔۔۔ میں تمہیں قتل کر سکتا تھا۔“

شیام کے منہ سے یہ سن کر میرے دل کو زبردست دھکا لگا۔ اس وقت شاید میں بھی اسے قتل کر سکتا مگر بعد میں جب میں نے سوچا اور اس وقت اور اس وقت میں زمین و آسمان کا فرق ہے کیا تو ان تمام فسادات کا نفسیاتی پس منظر میری سمجھ میں آ گیا۔ جس میں روزانہ سینکڑوں بے گناہ ہندو اور مسلمان موت کے گھاٹ اتارے جا رہے تھے۔

اس وقت نہیں۔۔۔۔۔ اس وقت ہاں۔۔۔۔۔ کیوں؟  
آپ سوچئے تو آپ کو کیوں کے پیچھے انسان کی فطرت میں اس سوال کا صحیح جواب مل جائے گا۔

بمبئی میں بھی فرقہ وارانہ کشیدگی دن بدن بڑھتی جا رہی تھی۔ بمبئی ٹاکیوں کی عنان حکومت جب اشوک اور واپا نے سنبھالی تو بڑے بڑے عہدے اتقاق سے مسلمانوں کے ہاتھ چلے گئے۔ اس سے بمبئی ٹاکیوں کے ہندو اسٹاف میں نفرت اور غصے کی لہر دوڑ گئی۔ واپا کو گمنام خط موصول ہونے لگے جس میں اسٹوڈیو کو آگ لگانے اور مرنے مرنے کی دھمکیاں ہوتی تھیں۔ اشوک اور واپا مسلمانوں کو ان کی کوئی پرواہ نہیں تھی لیکن کچھ ذکی الحسن ہونے کے باعث اور کچھ مسلمان ہونے کی وجہ سے میں حالات کی نزاکت کو بہت زیادہ اہمیت دے رہا تھا۔ کئی مرتبہ میں نے اشوک اور واپا سے اپنی تشویش کا اظہار کیا اور ان کو رائے دی کہ وہ مجھے بمبئی ٹاکیوں سے الگ کر دیں کیوں کہ ہندو یہ سمجھتے تھے کہ صرف میری وجہ سے مسلمان وہاں داخل ہو رہے ہیں مگر انہوں نے کہا کہ میرا دماغ خراب ہے۔

دماغ میرا واقعی خراب ہو رہا تھا۔ بیوی بچے پاکستان میں تھے۔ جب وہ ہندوستان کا ایک حصہ تھا تو میں اسے جانتا تھا، اس میں وقتاً فوقتاً جو ہندو مسلم فسادات ہوتے رہتے تھے۔ میں ان سے بھی واقف تھا مگر اب اس خطہ زمین کو نئے نام نے کیا بنا دیا تھا، اس کا مجھے علم نہیں تھا، اپنی حکومت کیا ہوتی ہے؟ اس کی تصویر بھی کوشش کے باوجود میرے ذہن میں نہیں آتی تھی۔

14 اگست کا دن میرے سامنے بیٹے میں منایا گیا۔ پاکستان اور بھارت دونوں آزاد ملک قرار دیئے گئے تھے۔ لوگ بہت مسرور تھے مگر قتل اور آگ کی وارداتیں باقاعدہ جاری تھیں۔ ہندوستان زندہ باد کے ساتھ ساتھ پاکستان زندہ باد کے نعرے بھی لگتے تھے۔ کانگریس کے ترنگے کے ساتھ اسلامی پرچم بھی لہراتا تھا۔ پنڈت جواہر لال نہرو قائد اعظم محمد علی جناح دونوں کے نعرے بازاروں اور سڑکوں میں گونجتے تھے سمجھ میں نہیں آتا تھا کہ ہندوستان اپنا وطن ہے یا پاکستان، اور وہ لہو کس کا ہے جو ہر روز اتنی بے دردی سے بہایا جا رہا ہے۔ وہ ہڈیاں کہاں جلائی یا ذہن کی جائیں گی جن پر سے مذہب کا گوشت پوست چیلیں اور گدھ نوح نوح کر کھا گئے تھے۔ اب کہ ہم آزاد ہوئے ہیں۔ ہمارا غلام کون ہو گا۔۔۔۔۔ جب غلام تھے تو آزادی کا تصور کر سکتے تھے، اب آزاد ہوئے ہیں تو غلامی کا تصور کیا ہو گا لیکن سوال یہ ہے کہ ہم آزاد بھی ہوئے ہیں یا نہیں۔ ہندو اور مسلمان دھڑا دھڑ مر رہے تھے، کیسے مر رہے تھے، کیوں مر رہے تھے۔۔۔۔۔ ان سوالوں کے مختلف جواب تھے، بھارتی جواب پاکستانی جواب، انگریزی جواب، ہر سوال کا جواب موجود تھا مگر اس جواب میں حقیقت تلاش کرنے کا سوال پیدا ہوتا تو اس میں کوئی جواب نہ ملتا۔ کوئی کہتا اسے غدر کے کھنڈرات میں تلاش کرو، کوئی کہتا نہیں یہ ایسٹ



چلے؟“

میں بھی صرف اتنا ہی کہا ”ہاں“

اس کے بعد میرے اس اس کے درمیان ”ہجرت“ کے متعلق کوئی بات نہ ہوئی۔ بقایا سامان رکھوانے میں اس نے میرا ہاتھ بٹایا، اس دوران میں رات کی شوٹنگ کے لطیفے بیان کرتا رہا اور خوب ہنستا رہا۔ جب میرے رخصت ہونے کا وقت آیا تو اس نے الماری میں سے برائڈی کی بوتل نکالی۔ دو پیگ بنائے اور مجھے دے کر کہا ”ہپ ٹلا“

میں نے جواب میں ہپ ٹلا کہا اور اس نے تھقبے لگاتے ہوئے مجھے اپنے چوڑے سینے کے ساتھ بھینچ لیا ”سہو رکھیں گے“ میں نے اپنے آنسو روکے ”پاکستان گے“ شیا م نے پر خلوص نعرہ بلند کیا ”زندہ باد پاکستان“

”زندہ باد بھارت“ اور میں نیچے چلا گیا۔ جہاں ٹرک والا میرا انتظار کر رہا تھا۔ بندرگاہ تک شیا م میرے ساتھ گیا۔ جہاں چلنے میں کافی دیر تھی۔ وہ ادھر ادھر کے لطیفے سنا کر میرا دل بہاتا رہا۔ جب وصل ہوا تو اس نے ہپ ٹلا کہہ کر میرا ہاتھ دبا اور ”گینگ وے“ سے نیچے اتر گیا۔۔۔۔۔ مڑ کر اس نے میری طرف نہ دیکھا اور مضبوط قدم اٹھاتا بندرگاہ سے باہر چلا گیا۔

میں نے لاہور پہنچ کر اس کو خط لکھا۔ انیس ایک اڑتالیس کو اس کا جواب آیا، یہاں تمہیں سب لوگ یاد کرتے ہیں۔ تمہاری اور تمہاری بدلتہ سنجی کی غیر موجودگی محسوس کرتے ہیں۔ جو تم بڑی فراخ دلی سے ان پر ضائع کرتے تھے، واپس ابھی تک اس بات پر مصر ہے کہ تم کئی کتر آگئے۔ اب کی دفعہ اس کو اطلاع دینے بغیر پاکستان



بھاگ کر گئے۔ عجیب تناقض بات ہے کہ وہ جو بمبے ٹاکیڑ میں مسلمانوں کے داخلے کی مخالفت میں سب سے آگے تھا۔ سب سے پہلا آدمی تھا جو پاکستان بھاگ کر چلا گیا خود کو اپنے نظریے کا شہید بناتے ہوئے۔۔۔۔۔ یہ واجا کا اپنا نظریہ ہے مجھے امید ہے کہ تم نے اس کو ضرور خط لکھا ہوگا۔ اگر نہیں لکھا تو فوراً لکھو کم از کم شرافت کا یہی تقاضا ہے تمہارا شیام آج چودہ اگست ہے وہ دن جب پاکستان اور ہندوستان آزاد ہوئے ہیں ادھر اور ادھر دونوں خوشیاں منانی جا رہی ہیں۔ اور ساتھ ہی ساتھ حملے اور دفاع کی تیاریاں بھی زور و شور سے جاری ہیں۔۔۔۔۔۔ میں شیام کی روح سے مخاطب ہوتا ہوں۔ پیارے شیام میں بمبے ٹاکیڑ چھوڑ کر چلا گیا تھا۔ کیا پنڈت جواہر لال نہرو کشمیر نہیں چھوڑ سکتے۔۔۔۔۔ ہے نا ہیپ ٹا بات؟

☆☆☆☆☆

## پری چہرہ نسیم بانو

میرا فلم دیکھنے کا شوق امرتسر ہی میں ختم ہو چکا تھا۔ اس قدر فلم دیکھے تھے کہ اب ان میں میرے لیے کشش ہی نہ رہی تھی۔ چنانچہ یہی وجہ ہے کہ جب میں ہفتہ وار ”مصور“ کو ایڈٹ کرنے کے سلسلے میں بمبئی پہنچا تو مہینوں کسی سینما کا رخ نہ کیا۔ پرچہ فلمی تھا، ہر فلم کا پاس مل سکتا تھا مگر طبیعت ادھر راغب نہ تھی۔ بمبئی ٹائیکز کا ایک فلم ”اچھوت کنیا“ ان دنوں ایک سینما میں ہفتوں سے چل رہا تھا۔ جب اس کی نمائش کا بائیسواں ہفتہ شروع ہوا تو میں نے سوچا اس فلم میں کیا ہے جو اتنی دیر سے چل رہا ہے۔ دیکھنا چاہیے۔

بمبئی میں یہ میرا پہلا فلم تھا میں نے اس میں پہلی مرتبہ اشوک ماراوردیو کا رانی کو دیکھا۔ اشوک مارا کا اکیٹنگ خام تھا مگر دیورانی کا کام بہت مجھا ہوا تھا، فلم مجموعی طور پر کامیاب تھا۔ ایک خاص بات جو میں نے نوٹ کی یہ تھی کہ اس میں سو قیانہ پن نہیں تھا۔ ایک سیدھی سادھی کہانی تھی جو بڑے صاف ستھرے انداز میں پیش کی گئی تھی۔ میں نے اب گاہے گاہے فلم دیکھنے شروع کر دیئے۔

ان دنوں ایکٹرسوں میں ایک ایکٹریس نسیم بانو خاص مشہور تھی۔ اس کی خوب صورتی کا بہت چرچا تھا۔ اشتہاروں میں اسے پری چہرہ نسیم کہا جاتا تھا۔ میں نے اپنے ہی اخبار میں اس کے کئی فوٹو دیکھے تھے۔ خوش شکل تھی، جوان تھی، خاص طور پر آنکھیں بڑی پرکشش تھیں اور جب آنکھیں پرکشش ہوں تو سارا چہرہ پرکشش بن جاتا ہے۔

نسیم کے غالباً دو فلم تیار ہو چکے تھے جو سہراب مودی نے بنائے تھے اور عوام

میں کافی مقبول ہوئے تھے۔ یہ فلم میں نہیں دیکھ سکا۔ معلوم نہیں کیوں؟ عرصہ گزر گیا اب مزو امووی ٹون کی طرف سے اس کے شاندار تاریخی فلم ”پکار“ کا اشتہار بڑے زوروں پر ہو رہا تھا۔ پری چہرہ نسیم اس میں نور جہاں کے روپ میں پیش کی جا رہی تھی اور شہراب مودی خود اس میں ایک بڑا کردار ادا کر رہے تھے۔

فلم کی تیاری میں کافی وقت صرف ہوا اس دوران میں اخباروں اور رسالوں میں ”اسٹل“ شائع ہوئے، بڑے شاندار تھے۔ نسیم نور جہاں کے لباس فاخرہ میں بڑی پروقار دکھائی دیتی تھی۔

”پکار“ کی نمائش منظمی پر میں مدعو تھا۔ جہانگیر کے عدل و انصاف کا ایک من گھڑت قصہ تھا۔ جو بڑے جذباتی اور تھیٹری انداز میں پیش کیا گیا تھا۔ فلم میں دو باتوں پر بہت زور تھا مکالموں پر اور ملبوسات پر۔ مکالمے گو غیر فطری اور تھیٹری تھے لیکن بہت زور دار اور پر شکوہ تھے جو سننے والوں پر اثر انداز ہوتے تھے۔ چونکہ ایسا فلم اس سے پہلے نہیں بنا تھا اس لیے شہراب مودی کا ”پکار“ سونے کی کان ثابت ہونے کے علاوہ ہندوستانی صنعت سازی میں انقلاب پیدا کرنے کا موجب ہوا۔

نسیم کی اداکاری کمزور تھی لیکن اس کمزوری کو اس کے خداداد حسن اور نور جہاں کے لباس نے جو اس پر خوب بجا تھا اپنے اندر چھپا لیا تھا، مجھے یاد نہیں رہا خیال ہے کہ ”پکار“ کے بعد نسیم غالباً دو تین فلموں میں پیش ہوئی مگر یہ فلم کامیابی کے لحاظ سے ”پکار“ کا مقابلہ نہ کر سکے۔

اس دوران میں نسیم کے متعلق طرح طرح کی افواہیں پھیل رہی تھیں۔ فلمی دنیا میں اسکینڈل عام ہوتے ہیں۔ کبھی یہ سننے میں آتا تھا کہ شہراب مودی نسیم بانو سے

شادی کرنے والا ہے۔ کبھی اخباروں میں یہ خبر شائع ہوتی تھی کہ نظام حیدرآباد کے صاحبزادے معظم جاہ صاحب نسیم بانو پر ڈورے ڈال رہے ہیں اور عنقریب اسے لے اڑیں گے۔ یہ خبر درست تھی کیوں کہ شہزادے کا قیام ان دنوں اکثر بمبئی میں ہوتا تھا اور وہ کئی بار نسیم کے مکان واقع میرن ڈرائیو دیکھے گئے تھے۔

شہزادے نے لاکھوں روپے خرچ کئے، بعد میں جن کا حساب دینے کے سلسلے میں انہیں بڑی الجھنوں کا سامنا کرنا پڑا لیکن یہ بعد کی بات تھی۔ آپ روپے کے زور سے نسیم کی والدہ شمشاد عرف چھیمیاں کو رضامند کرنے میں کامیاب ہو گئے۔ چنانچہ پری چہر نسیم کا التفات خرید کر آپ اسے اس کی والدہ سمیت حیدرآباد لے گئے!

تھوڑے ہی عرصے کے بعد جہاں دیدہ چھیمیاں نے یہ محسوس کیا کہ حیدرآباد ایک قید خانہ ہے۔ جس میں اس کی بچی کا دم گھٹ رہا ہے آرام و آسائش کے تمام سامان موجود تھے مگر فضاء میں گھٹن سی تھی۔ پھر کیا پتا تھا کہ شہزادے کی لاابالی طبیعت میں ایسا کیسا انقلاب آجاتا اور نسیم بانو ادھر کی رہتی نہ ادھر کی۔ چنانچہ چھیمیاں نے حکمت عملی سے کام لیا۔ حیدرآباد سے نکالنا بہت مشکل تھا مگر وہ اپنی بچی نسیم کے ساتھ واپس بمبئی میں آنے میں کامیاب ہو گئی۔

اس کی آمد پر کافی شور مچا۔ بڑی پوسٹر بازی ہوئی۔ دو پارٹیاں بن گئی تھیں ایک شہزادہ معظم جاہ کے کاسہ لیسوں کی دوسری نسیم بانو کے ہمدردوں کی بہت دیر تک کچڑا چھالی گئی اس کے بعد یہ معاملہ خاموش ہو گیا۔

میں اب فلمی دنیا میں داخل ہو چکا تھا۔ کچھ دیر ”غشی“ کی حیثیت سے ایپریل فلم کمپنی میں کام کیا۔ یعنی ڈائریکٹروں کے کم کے مطابق الٹی سیدھی زبان میں

فلموں کے مکالمے لکھتا رہا۔ ساٹھ روپے ماہوار پر ترقی کی تو ہندوستان سے ٹون میں سیٹھ مانو بھائی ڈیسائی کے یہاں سو روپے ماہوار پر ملازم ہو گیا۔ یہاں میں نے اپنی پہلی فلم کہانی ”مد“ کے عنوان سے لکھی اس کا عرف ”اپنی نگریا“ تھا کہنا یہ ہے کہ فلمی حلقے اب میرے نام سے واقف ہو چکے تھے۔

اس دوران میں ایک اعلان نظروں سے گزرا کہ کوئی صاحب احسان ہیں انہوں نے ایک فلم کمپنی تاج پکچرز کے نام سے قائم کی ہے پہلا فلم ”اجالا“ ہوگا جس کی ہیروئن پری چہرہ نسیم بانو ہے۔

اس فلم کے بنانے والوں میں دو مشہور ہستیاں ہیں ”پکار“ کا مصنف مام امروہی اور پکار ہی کا پہلی مینجر ایم اے معنی فلم کی تیاری کے دوران میں کئی جھڑپے کھڑے ہوئے امیر حیدر، کمال امروہی اور ایم معنی کی کئی بار آپس میں جج ہوئی۔ یہ دونوں حضرات غالباً عدالت تک بھی پہنچے مگر ”اجالا“ انجام کار مکمل ہو ہی گیا۔

کہانی معمولی تھی۔ موسیقی کمزور تھی، ڈائریکشن میں کوئی دم نہیں تھا چنانچہ یہ فلم کامیاب نہ ہو اور احسان صاحب کو کافی خسارہ اٹھانا پڑا۔ نتیجہ یہ ہوا کہ ان کو اپنا کاروبار بند کرنا پڑا۔

مگر اس کاروبار میں وہ اپنا دل نسیم بانو کو دے بیٹھے۔ احسان صاحب کے لیے نسیم اجنبی نہیں تھی۔ ان کے والد خان بہادر محمد سلیمان چیف انجینئر نسیم کی والدہ عرف چھمیاں کے پرستار تھے بلکہ یوں کہیے کہ ایک لحاظ سے وہ ان کی دوسری بیوی تھی۔ احسان صاحب کو یقیناً نسیم سے ملنے کا اتفاق ہوا ہوگا فلم کی تیاری کے دوران میں تو خیر وہ نسیم کے بالکل قریب رہے تھے لیکن لوگوں کا بیان ہے کہ احسان

اپنی جھینپو اور شرمیلی طبیعت کے باعث نسیم سے پوری طرح کھل نہیں سکے تھے۔ سیٹ پر آتے تو خاموش ایک کونے میں بیٹھے رہتے۔ نسیم سے بہت کم بات کرتے۔ کچھ بھی ہو آپ اپنے مقصد میں کامیاب ہو گئے کیوں کہ ایک دن ہم نے سنا کہ پری چہرہ نسیم نے مسٹر احسان سے دلی میں شادی کر لی ہے اور یہ ارادہ ظاہر کیا ہے کہ وہ اب فلموں میں کام نہیں کرے گی۔

نسیم بانو کے پرستاروں کے لیے یہ خبر بڑی افسوس ناک تھی۔ اس کے حسن کا جلوہ کیوں کہ صرف ایک آدمی کے لیے وقف ہو گیا تھا۔

احسان اور نسیم کا عشق تمام مراحل طے کر کے شادی کی منزل تک کیسے پہنچا؟ مجھے اس کا علم نہیں لیکن اس سلسلے میں اشوک مار کا بیان بہت دلچسپ ہے اشوک ایک صاحب، کیپٹن صدیقی کا دوست تھا۔ یہ مسٹر احسان کے قریبی عزیز تھے ”اجالا“ میں انہوں نے کافی روپیہ لگایا تھا۔

اشوک قریب قریب ہر روز کیپٹن صدیقی کے یہاں جایا کرتا تھا۔ کچھ دنوں سے وہ محسوس کر رہا تھا کہ کیپٹن صاحب کے گھر کی فضا بدلی ہوئی ہے، شروع شروع میں تو وہ کچھ سمجھ نہ سکا لیکن ایک دن اس کی ناک نے محسوس کیا کہ ہوا میں بہت ہی عمدہ سینٹ کی خوشبو بسی ہوئی ہے۔ اشوک نے ازراہ تعفن کیپٹن صدیقی سے اس خوشبو کے ماخذ کے بارے میں پوچھا لیکن وہ گول کر گئے۔

ایک دن جب اشوک، صدیقی صاحب کے گھر گیا تو وہ موجود نہیں تھے لیکن وہ خوشبو موجود تھی۔ بڑی لطیف لیکن بڑی شریر، اشوک نے سوگھ سوگھ کر ناک کے ذریعے سے معلوم کر لیا کہ یہ اوپر کی منزل سے آرہی ہے۔ میڑھیاں طے کر کے وہ اوپر پہنچا۔ کمرے کے کواڑھوڑے سے کھلے تھے۔ اشوک نے جھانک کر دیکھا، نسیم

بانو پلنگ پر لیٹی تھی اور اس کے پہلو میں ایک صاحب بیٹھے اس سے ہولے ہولے باتیں کر رہے تھے اشوک نے پہنچا لیا مسٹر احسان تھے جن سے اس کا تعارف ہو چکا تھا۔

اشوک نے جب کیپٹن صدیقی سے اس معاملے کے متعلق بات کی تو وہ مسکرائے ”یہ سلسلہ دیر سے جاری ہے۔“

اشوک کے اس بیان سے نسیم اور احسان کے اس معاشرے پر جو روشنی پڑتی ہے، اس پر کسی تبصرے کی ضرورت نہیں۔ عشق و محبت میں جو کچھ ہوتا ہے ہوا ہوگا۔ مجھے اتنا علم ہے کہ احسان کی والدہ اور بہنیں سخت مخالف تھیں کہ وہ نسیم سے شادی کرے۔ چنانچہ اس سلسلے میں بہت جھگڑے ہوئے مگر خان بہادر محمد سلیمان صاحب کو کوئی اعتراض نہیں تھا اس لیے یہ شادی عمل میں آگئی اور نسیم فلمی دنیا سے دور دلی میں رہنے لگی۔ جہاں اس نے اپنے بچپن کے دن گزارے تھے۔

شادی پر اور شادی کے بعد کچھ دیر اخباروں میں ہنگامہ رہا مگر نسیم فلمی حلقوں سے اوجھل ہو گئی۔

اس دوران میں فلمی دنیا میں کئی انقلاب آئے، کئی کمپنیاں بنیں۔ کئی ٹوٹیں، کئی ستارے ابھرے، کئی ڈوبے۔ ہانسورائے کی افسوس ناک موت کے بعد بمبئی ٹائیکز میں طوائف الملوکی پھیلی ہوئی تھی دیوکارانی (مسز ہانسورائے) اور رائے بہادر چونی لال (جنرل مینجر) میں بات بات پر چلتی تھی۔ نتیجہ یہ ہوا کہ رائے بہادر اپنے گروپ کے ساتھ بمبئی ٹائیکز سے علیحدہ ہو گئے۔ اس گروپ میں پروڈیوسر ایس مکر جی، افسانہ نگار اور ڈائریکٹر گیان مکر جی، مشہور ہیرو اشوک سمار، کوی پروڈیپ، ساؤنڈ ریکارڈسٹ ایس واجا، کامیڈین وی ایچ ڈیسانی مکالمہ نگار شاہد

لطیف اور سنتوشی شامل تھے۔ بمبئی ٹاکیزز سے نکلنے ہی اس گروپ نے ایک نئی فلم کمپنی ”فلستان“ کے نام سے قائم کی۔ پروڈیکشن کنٹرولر ایس مکر جی مقرر ہوئے۔ جو سلور جوہلی فلم بنا کر بہت شہرت حاصل کر چکے تھے۔ کہانی وہانی لکھی گئی سٹوڈیو نے ساز و سامان سے آراستہ ہو گیا۔ سب ٹھیک ٹھاک تھا مگر پروڈیوسر ایس مکر جی سخت پریشان تھے۔ بمبئی ٹاکیزز سے علیحدہ ہو کر وہ دیوکارانی کو خاردینے کے لیے کوئی سنسنی پھیلانے والی بات پیدا کرنا چاہتے تھے اور یہ بات ہیروئن کے انتخاب کے متعلق تھی۔

بیٹھے بیٹھے ایک دن ایس مکر جی کو یہ سوچھی کہ نسیم بانو کو واپس کھینچ کر لایا جائے۔ یہ وہ زمانہ تھا جب اسے اپنے اوپر پورا اعتماد تھا، پے در پے کئی کامانیوں کے بعد اس کو یہ محسوس ہونے لگا تھا کہ وہ جس کام میں ہاتھ ڈالے گا، پورا کر لے گا چنانچہ فوراً ہی نسیم بانو تک پہنچنے کے راستے سوچ لیے گئے۔

اشوک کی وجہ سے ایس مکر جی کے بھی کیپٹن صدیقی سے بڑے اچھے تعلقات تھے۔ اس کے علاوہ لال بہادر اور چونی لال کے احسان کے والد خان بہادر محمد سلیمان سے بہت بے تکلف مراسم تھے۔ چنانچہ دلی میں نسیم تک رسائی حاصل کرنے میں ایس مکر جی کو کسی مشکل کا سامنا نہ کرنا پڑا لیکن سب سے بڑا مرحلہ پہلے احسان کو اور پھر نسیم کو رضامند کرنا پڑا تھا۔

مکر جی کی خود اعتمادی کام آئی۔ احسان نے پہلے تو صاف جواب دے دیا لیکن آخر کار رضامند ہو گیا۔ فتح مند ہو کر جب وہ واپس بمبئی آیا تو اخباروں میں یہ خبر بڑے ٹھٹ سے شائع کرائی کہ فلستان کی پہلی فلم ”چل چل رے نوجوان“ کی ہیروئن پری چہرہ نسیم بانو ہوگی۔ فلمی حلقوں میں سنسنی پھیل گئی کیوں کہ نسیم فلمی دنیا



سے ہمیشہ کے لیے علیحدگی اختیار کر چکی تھی۔

یہ اس زمانے کی بات ہے جب میں ڈیڑھ برس آل انڈیا ریڈیو دلی کے ساتھ منسلک رہ کر واپس بمبئی آیا تھا اور سید شوکت حسین رضوی کے لیے ایک کہانی لکھنے میں مصروف تھا۔

یہ کہانی لکھی گئی چند اور کہانیاں بھی لکھی گئیں، اس دوران میں گھر سے نکلنا بہت کم ہوتا تھا۔ میری بیوی میرے اس ”گھر یلو پنے“ سے تنگ آ گئی تھی۔ اس کا خیال تھا کہ میں یوں اپنی صحت خراب کر رہا ہوں۔

شہد لطیف سے میرے مراسم علی گڑھ یونیورسٹی سے چلے آ رہے تھے۔ فلمستان کے کاموں سے جب بھی فراغت ملتی، میرے یہاں ضرور آتا۔ ایک دن آیا تو میری بیوی نے اس سے کہا ”شہد بھائی! ان سے کہنے کہیں ملازمت کریں، گھر بیٹھ کر ان کا کام کرنا مجھے اچھا نہیں لگتا۔ صحت خراب کر رہے ہیں کہیں ملازمت کریں تو گھر سے باہر تو قدم رکھا کریں گے۔“

چند روز کے بعد ”ملاؤ“ سے شہد لطیف کا فون آیا کہ پروڈیوسر ایس مکر جی مجھ سے انٹرویو کرنا چاہتے ہیں کیوں کہ سیر یوڈیو پارٹمنٹ کے لیے انہیں ایک آدمی کی ضرورت ہے۔“

ملازمت کی مجھے کوئی خواہش نہیں تھی، صرف اسٹوڈیو دیکھنے کے لیے میں فلمستان چلا گیا۔ فضا بڑی اچھی تھی، جیسے کسی یونیورسٹی کی۔ اس نے مجھے بہت متاثر کیا۔ مکر جی سے ملاقات ہوئی تو وہ مجھے بے حد پسند آئے چنانچہ وہیں کنٹریکٹ پر دستخط کر دیئے تنخواہ بہت تھوڑی تھی کل تین سو روپے ماہوار اور فاصلہ بھی کافی تھا۔ ایک ٹرک ٹرین سے ایک گھنٹہ کے قریب لگتا تھا۔ گورے گاؤں پہنچنے میں، لیکن میں

نے سوچا ٹھیک ہے۔ تنخواہ چھوڑی ہے لیکن میں ادھر ادھر سے کمالیا کروں گا۔  
 شروع شروع میں تو فلمستان میں میری حالت اجنبی کی سی تھی لیکن بہت جلد  
 میں اسٹاف کے ساتھ گھل مل گیا۔ ایس مکر جی سے تو میرے تعلقات دوستانہ حد  
 تک پہنچ گئے تھے۔

اس دوران میں نسیم بانو کی صرف چند جھلکیاں دیکھنے کا اتفاق ہوا چونکہ سنیر یو  
 لکھا جا رہا تھا اس لیے وہ چند لمحات کے لیے موٹر میں آتی اور واپس چلی جاتی تھی۔  
 ایس مکر جی بڑا مشکل پسند واقع ہوا ہے۔ مہینوں کہانی کی نوک پلک درست  
 کرنے میں لگ گئے۔ خدا خدا کر کے فلم کی شوٹنگ شروع ہوئی مگر یہ وہ سین تھے  
 جن میں نسیم بانو نہیں تھی۔ بالآخر اس سے ایک روز ملاقات ہوئی، اسٹوڈیو کے باہر  
 فولڈنگ کرسی پر بیٹھی تھی۔ ٹانگ پر ٹانگ رکھے تھر موس سے چائے پی رہی تھی۔  
 اشوک نے میرا اس سے تعارف کرایا، خندہ پیشانی سے پیش آئی اور بڑی باریک  
 آواز میں کہا ”میں نے ان کے مضامین اور افسانے پڑھے ہیں۔“

چھوڑی دیر رسمی گفتگو ہوئی اور یہ پہلی ملاقات ختم ہوئی چونکہ وہ میک اپ میں تھی  
 اس لیے میں اس کے اصلی حسن کا اندازہ نہ کر سکا۔ ایک بات جو میں نے خاص طور  
 پر نوٹ کی وہ یہ تھی کہ بولتے وقت اسے کوشش سی کرنی پڑی تھی۔ یوں کہنے کہ جب  
 وہ بولتی تھی تو مجھے یوں محسوس ہوتا تھا کہ وہ چھوڑی سی مشقت کر رہی ہے۔

”پکار“ کی نسیم میں اور ”چل چل رے نوجوان“ کی نسیم میں زمین و آسمان کا  
 فرق تھا۔ ادھر وہ ملکہ نور جہاں کے لباس میں ملبوس اور ادھر بھارت سیوا دل کی  
 ایک رضا کار کی وردی میں نسیم بانو کو تین مرتبہ میک اپ کے بغیر دیکھا تو میں نے  
 سوچا آرائش محفل کے لیے اس سے بہتر عورت اور کوئی نہیں ہو سکتی۔ وہ جگہ، وہ کونہ

جہاں وہ بیٹھتی یا کھڑی ہوتی، ایک دم سچ جاتا۔

لباس کے انتخاب میں وہ بہت محتاط ہے اور رنگ چننے کے معاملے میں جو سلیقہ اور فرینڈ میں نے اس کے یہاں دیکھا ہے اور کہیں نہیں دیکھا۔ زرد رنگ بڑا خطرناک ہے کیوں کہ زرد رنگ کے کپڑے آدمی کو اکثر زرد مریض بنا دیتے ہیں مگر نسیم کچھ اس بے پرواہ، بے تکلفی سے یہ رنگ استعمال کرتی تھی کہ مجھے حیرت ہوتی تھی۔

نسیم کا محبوب لباس ساڑھی ہے۔ غرارہ بھی پہنتی ہے مگر گاہے گاہے شلوار قمیض پہنتی ہے مگر صرف گھر میں وہ کپڑے پہنتی ہے، استعمال نہیں کرتی۔ یہی وجہ ہے کہ اس کے پاس برسوں کے پرانے کپڑے بڑی اچھی حالت میں موجود ہیں۔

نسیم کو میں نے بہت سختی پایا، بڑی نازک سی عورت ہے مگر سیٹ پر برابر ڈٹی رہتی ہے۔ مگر جی کو مطمئن کرنا آسان کام نہیں، کئی کئی ریہرلیس کرنا پڑتی تھیں۔ گھنٹوں جلسا دینے والی روشنی کے سامنے اٹھک بیٹھک کرنا پڑتی تھی لیکن میں نے دیکھا کہ نسیم اکتانی نہیں ہے۔ مجھے بعد میں معلوم ہوا کہ اس کو اداکاری کا بہت شوق ہے۔ ہم شوٹنگ کے ساتھ ساتھ رشز دیکھتے تھے۔ نسیم بانو کا کام بس گوارا تھا، اس میں چمک نہیں تھی، وہ سنجیدہ ادائیں مہیا کر سکتی ہے، اپنی مغلیٰ خدو خال کی حسین جھلکیاں پیش کر سکتی ہے لیکن ناقدانہ نگاہوں کے لیے اداکاری کا جوہر پیش نہیں کر سکتی۔ لیکن پھر بھی ”چل چل رے نوجوان“ میں اس کا ایکٹنگ پہلے فلموں کے مقابلے میں کچھ بہتر ہی تھا۔

مگر جی اس میں کرتنگی اور درشتگی پیدا کرنا چاہتا ہے مگر یہ کیسے پیدا ہوتی؟ نسیم بے حد سرد مزاج ہے۔ چنانچہ نتیجہ یہ ہوا کہ ”چل چل رے نوجوان“ میں نسیم کا

کریکٹر گڈ ٹڈ ہو کے رہ گیا۔

فلم ریلیز ہوارات کوتاج میں ایک شاندار پارٹی دی گئی۔ فلم میں نسیم جیسی بھی تھی، ٹھیک ہے مگر تاج میں وہ سب سے الگ نظر آتی تھی، پروقار، با عظمت مغلیہ شہزادیوں کی سی شان اور انفرادیت لیے۔

”چل چل رے نوجوان“ کی تیاری میں دو بردو اکتا دینے والے برس لگ گئے تھے۔ جب فلم تو تعات کے مطابق کامیاب اور مقبول نہ ہوا تو ہم سب پر افسردگی طاری ہو گئی۔ مگر جی بہت بیدل ہوا۔ مگر کنٹریکٹ کے مطابق چونکہ اسے تاج پکچرز کے ایک فلم کی نگرانی کرنا تھی اس لیے مگر بستہ ہو کر کام شروع کرنا پڑا۔ فلم ”چل چل رے نوجوان“ کی تیاری کے دوران میں احسان سے مگر جی کے تعلقات بہت بڑھ گئے تھے۔ جب تاج محل پکچرز کے فلم کا سوال آیا تو احسان نے اس کی پروڈکشن کا سارا بوجھ مگر جی کے کندھوں پر ڈال دیا۔ مگر جی نے مجھ سے مشورہ کیا آ کر یہ طے ہوا کہ ”بیگم“ کے عنوان سے میں ایک ایسی کہانی لکھوں جس میں نسیم کی خوبصورتی کو زیادہ سے زیادہ استعمال کیا جاسکے۔“

میں نے ایک خاکہ تیار کیا مگر جی نے اس میں کچھ تبدیلیاں کرائیں۔ جب فلم تیار ہوا تو میں نے بڑی حیرت سے یہ محسوس کیا کہ جو کہانی میں نے سوچی تھی وہ تو ردی کاغذوں پر ہے اور جو پردے پر چل پھر رہی ہے، وہ محض اس کا ہلکا سا سایہ ہے۔

کہانی کا قصہ چھوڑیے، مجھے کہنا یہ ہے کہ ”بیگم“ لکھنے کے دوران میں مجھے نسیم بانو کو بہت قریب سے دیکھنے کے مواقع ملے۔ میں اور مگر جی دو پہر کا کھانا ان کے گھر پر کھاتے تھے۔ اور ہر روز رات کو دیر تک کہانی میں ترمیم و ترمیم کرنے میں

مصروف رہتے تھے۔

میرا خیال تھا نسیم بڑے عالی شان مکان میں رہتی ہے لیکن جب گھوڑا بند روڈ پر اس کے بنگلے میں داخل ہوا تو میری حیرت کی انتہا نہ رہی بنگلہ نہایت شکستہ حالت میں تھا، بڑا معمولی قسم کا فرنیچر جو غالباً کرائے پر لایا گیا تھا، گھسا ہوا قالین، دیواریں اور فرش سیل زدہ۔

اس پس منظر کے ساتھ میں نے پری چہرہ نسیم بانو کو دیکھا، بنگلے کے برآمدے میں وہ گوالے سے دودھ کے کوپوں کے متعلق بات چیت کر رہی تھی۔ اس کی دبی دبی آواز، جو ایسا معلوم ہوتا تھا کوشش کے ساتھ حلق سے نکالی جا رہی ہے، گوالے سے قبولوار ہی تھی کہ اس نے آدھ سیر کا ہیر پھیر کیا ہے۔ آدھ سیر دودھ اور پری چہرہ نسیم بانو، جس کے لیے کئی فرہاد دودھ کی نہریں نکالنے کے لیے تیار تھے۔۔۔۔ میں چکرا گیا۔

آہستہ آہستہ مجھے معلوم ہوا ’پکار‘ کی نور جہاں بڑی گھریلو قسم کی عورت ہے اور اس میں وہ تمام خصوصیات موجود ہیں جو ایک غایت درجہ گھریلو عورت میں ہوتی ہیں اس کی پکچر ’بیگم‘ کی پروڈکشن شروع ہوتی ہے تو ملبوسات کا سارا کام اس نے سنبھال لیا۔ اندازہ تھا کہ دس بارہ ہزار روپے اس مدد پر اٹھ جائیں گے مگر نسیم نے درزی گھر میں بٹھا کر اپنی پرانی ساڑھیوں، قمیضوں اور غروں سے تمام لباس تیار کروالیے۔

نسیم کے پاس بے شمار کپڑے ہیں، میں اس سے قبل کہہ چکا ہوں کہ وہ لباس پہنتی ہے، استعمال نہیں کرتی۔ اس پر ہر لباس چتا ہے کہ ’بیگم‘ میں ایس مگر جی نے اس کو کشمیر کے دیہات کی الہڑکی کے روپ میں پیش کیا، اس کو قلو پطرہ بنایا۔ ہیر کا

لمبا کرتہ اور لاجا پہنایا، ماڈرن لباس میں بھی پیش کیا۔

یقین و اثق تھا کہ صرف بلوسات کے تنوع ہی کے باعث بیگم بے حد مقبول ثابت ہوگی مگر افسوس کہ نکلی ڈائریکشن اور کمزور میوزک کی وجہ سے اس نے درمیانے درجے کے فلموں کی بزنس کی۔

ہم سب نے اس فلم کی تیاری پر بہت محنت کی تھی۔ خاص طور پر مکر جی نے، ہم سب دیر تک (بعض اوقات رات کے تین تین بجے تک) بیٹھے کام کرتے رہتے ہیں اور مکر جی کہانی کی نوک پلک درست کرتے رہتے اور نسیم اور احسان جاگنے کی کوشش کرتے رہتے۔ جب تک احسان صاحب کی ٹانگ ہلتی رہتی وہ میری اور مکر جی کی باتیں سنتے رہتے لیکن جونہی ان کی ٹانگ بلانا بند ہو جاتی، ہم سب سمجھ جاتے کہ وہ گہری نیند سو گئے ہیں۔

نسیم کو اس سے بڑی جھنجھلاہٹ ہوتی تھی کہ اس کا شو ہر نیند کا ایسا ماتا ہے کہ کہانی کے نہایت ہی دشوار گزار موڑ پر لمبی تان کر سو جاتا تھا۔ میں اور مکر جی احسان کو چھیڑتے تھے تو نسیم بہت جربز ہوتی تھی، وہ ان کو اپنی طرف سے جھنجھوڑ کر جگاتی تھی، مگر ایسا معلوم ہوتا تھا کہ لوری دے کر انہیں اور گہری نیند سلا رہی ہے۔

جب نسیم کی آنکھیں بھی مند نے لگتیں تو مکر جی رخصت چاہتے اور چلے جاتے۔ میرا گھر گھوڑ بندر سے بہت دور تھا۔ برق ٹرین قریب ترین پون گھنٹے میں مجھے وہاں پہنچاتی تھی۔ ہر روز نصف شب کے بعد گھر پہنچتا۔ ایک اچھا خاصا عذاب تھا، میں نے جب اس کا ذکر مکر جی سے کیا تو یہ طے ہوا کہ میں کچھ عرصے کے لیے نسیم ہی کے یہاں اٹھ آؤں۔

احسان بے حد جھنجھو ہیں کوئی بات کہنا ہو تو برسوں لگا دیتے ہیں۔ انہیں میری

آسائش کا خیال تھا۔ وہ چاہتے تھے کہ جس چیز کی مجھے ضرورت ہو، میں ان سے بلا تکلف کہہ دیا کروں مگر تکلف کی یہ حد تھی کہ وہ حرف مدعا زبان پر لا ہی نہیں پاتے تھے۔ آخر ایک روز ان کے اصرار پر نسیم نے مجھ سے کہا ”تہانوں جس چیز دی ضرورت ہووے، دس دیا کرو“

نسیم فسٹ کلاس پنجابی بولتی تھی ”چل چل رے نوجوان“ کے زمانے میں جب میں نے رفیق غزنوی سے جو اس پکچر میں ایک اہم رول ادا کر رہا تھا۔ ذکر کیا کہ نسیم پنجابی بولتی ہے تو اس نے اپنے مخصوص انداز میں مجھ سے کہا کہ تم جانتے ہو، میں نے اس کو یقین دلانے کی کوشش کی مگر وہ نہ مانا۔

ایک روز شوٹنگ کے دوران میں، جب نسیم اور رفیق دونوں موجود تھے اور اشوک انگریزی کے ”زبان مروڑ فترے“، نسیم سے کہلوانے کی کوشش کر رہا تھا تو میں نے رفیق سے پوچھا ”لالے!! ادھر ڈنجا کسے کہتے ہیں؟“

رفیق نے جواب دیا ”یہ کس زبان کا لفظ ہے“

”میں نے کہا“ پنجابی زبان کا؟ بتاؤ اس کا کیا مطلب ہے؟

رفیق نے اپنے مخصوص انداز میں کہا ”میںوں معلوم نہیں“ او ادھر ڈنجا دے

پتر

نسیم نے گردن میں ہلکا سا خم دے کر رفیق کی طرف دیکھا اور مسکرا کر پنجابی میں اس سے پوچھا ”سچی تہانوں معلوم نہیں؟“

رفیق نے جب نسیم کے منہ سے پنجابی سنی تو بقول شخصے وہ اپنی پشتو بھول گیا۔

لکنت بھرے لہجے میں اس نے نسیم سے اردو میں کہا ”آپ پنجابی جانتی ہیں“

نسیم نے اسی طرح مسکرا کر کہا ”جی ہاں“

میں نسیم سے مخاطب ہوا ’تو آپ بتائیے ادھر دہریے کا مطلب کیا ہے؟‘  
 نسیم نے کچھ دیر سوچا ’وہ وہ لباس جو گھر میں استعمال کیا جاتا ہے‘  
 رفیق غزنوی اپنی پشتو اور زیادہ بھول گیا۔

نسیم کی نانی امرتسر کی کشمیر تھی، پنجابی زبان اس نے غالباً اسی سے سیکھی تھی،  
 اردو اس لیے بہت شستہ و رفتہ بولتی تھی کہ دلی میں اپنی ماں کے ساتھ رہتی تھی۔  
 انگریزی جانتی ہے اس لیے کہ کنونٹ میں پڑھتی تھی۔ موسیقی سے شغف رکھتی ہے  
 اس کی تعلیم ماں ہی سے پائی مگر ماں جیسا سر یا لگانہ پایا۔ فلموں میں اپنے گانے  
 خود ہی گاتی ہے مگر ان میں رس نہیں ہوتا لیکن اب میں نے سنا ہے کہ اس نے خود  
 گانا ترک کر دیا ہے۔

نسیم کے ارد گرد جو ایک خیرہ کن ہالہ تھا، آہستہ آہستہ غائب ہو گیا۔ مجھے ان  
 کے بچنے کے غسل خانے میں پہلی بار نہانے کا اتفاق ہوا تو مجھے بڑی ناامیدی  
 ہوئی۔ میرا خیال تھا کہ وہ جدید ساز و سامان سے آراستہ ہوگا۔ متعدد قسم کے نہانے  
 والے نمک ہوں گے، نایاب صابن ہوگا، ٹب ہوگا، وہ تمام اوٹ پٹانگ چیزیں  
 ہوں گی جو حسین عورتیں اور ایکٹریس اپنے حسن کی افزائش کے لیے استعمال کرتی  
 ہیں مگر وہاں صرف ایک جست کی بائی تھی۔ ایلومینیم کا ایک ڈونگا اور ملاڈ کے کنویں  
 کا بھاری پانی کہ صابن گھستے رہو اور جھاگ پیدا نہ ہو۔

لیکن نسیم کو جب بھی دیکھو، تروتازہ اور نکھری نکھری نظر آتی تھی۔ میک اپ کرتی  
 تھی مگر ہلکا۔۔۔ شوخ رنگوں سے اسے نفرت ہے۔ وہ صرف وہی رنگ استعمال  
 کرتی ہے جو اس کے مزاج کے موافق ہوں یعنی معتدل

عطریات سے اس کو عشق ہے چنانچہ انواع و اقسام کی خوشبوئیات اس کے





ہیں۔۔۔۔۔ آپ حساب کر لیجئے“

نسیم نے کچھ دیر سوچنے کے بعد کہا ”آٹھ؟ میرا خیال ہے سات ٹین آئے ہیں“ ”سات ہی ہوں گے۔“

”ہوں گے کیا۔۔۔۔۔ آپ کہتے ہیں تو آٹھ ہی ہوں گے“

”آپ نے بھی ہوں گے ہی کہا“

کافی دیر تک سات اور آٹھ کا ہیر پھیر رہا۔ نسیم کے حساب کے مطابق ٹین سات تھے اور میرے اور اسٹور والے کے حساب کے مطابق آٹھ فیصلہ یوں ہی ہو سکتا تھا کہ ہم میں سے ایک، دوسرے کا حساب مان لے مگر جب بات حساب کی تھی تو کون ماننا۔ آخر نسیم نے اپنے ملازم سے کہا کہ خالی ٹین اکٹھے کرے۔ جب یہ اکٹھے کر کے نسیم کے روبرو پیش کئے گئے تو ان کی تعداد سات تھی، نسیم نے فاتحانہ انداز میں میری طرف دیکھا اور کہا ”گن لیجئے سات ہیں“

میں نے پھر کہا ”سات ہی ہوں گے۔۔۔۔۔ لیکن میرے حساب کے مطابق آٹھ ہوتے ہیں۔“

ملازم نسیم سے مخاطب ہوا ”جی ہاں! آٹھ ہی ہوتے ہیں ایک بھنگن لے گئی تھی“ میں ان سے پانچ سو روپے ماہوار لیتا تھا، ہر مہینے اس کی پانی پانی کا حساب ہوتا تھا لیکن اس میں کبھی سات اور آٹھ کا ہیر پھیر نہ ہوا۔ میاں بیوی دونوں میرے کام سے مطمئن تھے لیکن مسٹر احسان کسی حد تک میری تیز طبیعت سے نالاں تھے مگر اس کا اظہار وہ اپنی حد سے بڑی ہوئی پر تکلیف طبیعت کے باعث مجھ پر کبھی نہ کر سکے۔

بظاہر مسٹر احسان بہت ذہیل قسم کے انسان ہیں مگر اپنی بیوی کے معاملے میں



رنگوں سے مسلح ہو کر گھوڑ بند روڈ کی اونچی نیچی تارکول لگی سطح پر بے ڈھنگے پیل بوٹے بنانا اور شور مچانا نسیم کے بنگلے کی طرف روانہ ہوا۔ چند منٹوں ہی میں ہم سب وہاں تھے۔ شور سن کر نسیم اور احسان باہر نکلے، نسیم ہلکے جارحٹ کی ساڑھی میں ملبوس میک اپ کی نوک پلک نکالے۔ جب ہجوم کے سامنے برآمدے میں نمودار ہوئی تو شاہد نے بز ن کا حکم دیا مگر میں نے اسے روکا ”ٹھہرو! پہلے ان سے کہو کپڑے بدل آئیں“

نسیم سے کپڑے تبدیل کرنے کے لیے کہا گیا تو وہ ایک ادا کے ساتھ مسکرائی ”یہی ٹھیک ہیں۔“

ابھی یہ الفاظ اس کے منہ ہی میں تھے کہ ہولی کی پچکاریاں برس پڑیں چند لمحات ہی میں پری چہرہ نسیم بانو ایک عجیب قسم کی خوف ناک چڑیل میں تبدیل ہو گئی۔ نیلے پیلے رنگوں کی تہوں میں سے جب اس کے سفید اور چمکیلے دانت اور بڑی بڑی آنکھیں نظر آتیں تو ایسا معلوم ہوتا کہ بہنرا اور مافی کی مصوری پر کسی بچے نے سیاہی انڈیل دی ہے۔

رنگ بازی ختم ہونے پر کبڈی شروع ہوئی۔ پہلے مردوں کا میچ شروع ہوا۔ پھر عورتوں کا، یہ سب دلچسپ تھا۔ مسٹر مگر جی کی فر بہ بیوی جب بھی گرتی۔ قہقہوں کا طوفان برپا ہو جاتا۔ میری بیوی عینک پوش تھی۔ شیشے رنگ آلود ہونے کے باعث اسے بہت کم نظر آتا تھا چنانچہ وہ اکثر غلط سمت دوڑنے لگتی۔ نسیم سے بھاگانے نہیں جاتا تھا وہ یہ ظاہر کرنا چاہتی تھی کہ وہ اس مشقت کی عادی نہیں۔ بہر حال وہ برابر کھیل میں دلچسپی لیتی رہی۔

نسیم اور اس کے میاں بڑے مذہبی قسم کے آدمی ہیں۔ میرا مطلب اس قسم کے

مذہبی آدمیوں سے جو اردو کے اخباروں کے پرزے زمین سے اٹھا کر چومتے ہیں اور سر آنکھوں پر لگاتے ہیں۔ شام کو ایک ستارہ دیکھتے ہیں، نو اور دو دیکھنے کے لیے سارا آسمان کھنگالنا شروع کر دیتے ہیں۔ دونوں وہم پرست ہیں۔ خاص طور پر میاں احسان ریس کورس پر ان کی حالت دیکھنے والی ہوتی ہے پاس بہت اچھی ٹپ ہے۔ قریب ہے کہ اس پر روپیہ لگا دیں کہ ایک کانا آدمی پاس سے گزر گیا۔ بس وہیں رک جائیں گے۔ ٹپ کا گھوڑا اون آجائے گا تو نسیم سے الجھ پڑیں گے ”تم نے کیوں کہا تھا کہ اس گھوڑے پر نہ لگانا۔۔۔۔۔ نہیں آئے گا۔“

ایسی ہلکی ہلکی بلی بلی بلی بلی ان میں عام ہوتی رہتی ہے جو ان کی ازدواجی زندگی میں رنگ بھرتی رہتی ہے۔

نسیم کے دو بچے ہیں جو اکثر نانی کے پاس رہتے ہیں، وہ ان کو اسٹوڈیو کی فضا سے دور رکھنا چاہتی ہے اس کو اپنے مرحوم باپ سے بہت پیار ہے ان کا نوٹو ہر وقت اس کے وتینٹی بیگ میں موجود رہتا ہے۔ مجھے عورتوں کے بیگ چوری چوری دیکھنے کا بہت شوق ہے۔ ایک روز حسب معمول نسیم کا بیگ کھول کر یہ نوٹو دیکھ رہا تھا کہ وہ آگئی میں نے اس سے کہا ”معاف کیجئے گا یہ میری بہت بری عادت ہے۔۔۔۔۔ بتائیں یہ کس کا نوٹو ہے؟“

نسیم نے نوٹو ہاتھ میں لے کر اس کو پیار بھری نظروں سے دیکھا اور کہا۔۔۔۔۔ ”میرے اباجی کا اور کس کا؟“

مجھے ایسا محسوس ہوا کہ وہ ایک چھوٹی سی بچی ہے جو مجھ سے یوں کہہ رہی ہے ”میرے اباجی کا۔“

میں نے اس سے یہ نہ پوچھا کہ وہ کون ہیں کہاں؟۔۔۔۔۔ کیا یہی

کافی نہ تھا کہ وہ اس کے باپ ہیں۔۔۔۔۔ نہیں۔۔۔۔۔ اس کے با  
جی ہیں۔

ذیل کا یہ واقعہ بیان کرنے کے بعد میں یہ مضمون ختم کروں گا۔  
”بیگم“ لکھنے کے دوران میں مسٹر مکر جی کے ساتھ ایک منظر پر بحث و تمحیص  
کرتے کرتے بہت دیر ہو گئی۔ رات کے دو بجے تھے۔ صبح کی پہلی گاڑی ساڑھے  
تین بجے ماتی تھی۔ میری بیوی ساتھ تھی۔ جب ہم نے رخصت چاہی تو نسیم نے کہا ”  
نہیں صفیہ یہیں ٹھہر جاؤ۔ یہ بھی کوئی وقت ہے جانے کا۔“

ہم نے بہت کہا کہ کوئی بات نہیں موسم اچھا ہے کچھ دیر پلٹ فارم پر ٹہلیں گے  
اتنے میں گاڑی آجائے گی مگر نسیم اور احسان نے بہت اصرار کیا کہ ہم ٹھہر جائیں۔  
مکر جی چلے گئے اس لیے کہ ان کے پاس موٹر تھی اور انہیں بہت دور نہیں جانا تھا  
میں باہر برآمدے میں سو گیا احسان وہیں کمرے میں صوفے پر لیٹ گئے۔

صبح ناشتہ کر کے جب میں اور صفیہ گھر چلے تو راستے میں اس نے مجھے یہ بات  
سنائی جو دلچسپی سے خالی نہیں۔

جب صفیہ اور نسیم سونے کے لیے کمرے میں داخل ہوئیں تو وہاں ایک پلنگ  
تھا۔ صفیہ نے ادھر ادھر دیکھا اور نسیم سے کہا ”آپ سو جائیے“

نسیم مسکرائی اور پلنگ پر نئی چادر بچھا کر کہنے لگی ”کپڑے تو بدل لیں“  
یہ کہہ کر اس نے ایک نیا سلپنگ سوٹ نکالا ”یہ تم پہن لو۔۔۔۔۔ بالکل  
نیا ہے۔“

”بالکل نیا“ پر زور تھا۔ جس کا مطلب میری بیوی سمجھ گئی اور لباس تبدیل کر  
کے بستر پر لیٹ گئی۔ نسیم نے اطمینان سے آہستہ آہستہ شب خوابی کا لباس پہنا

چہرے کا میک اپ اتارا۔ تو صفیہ نے حیرت زدہ ہو کر کہا ”ہائے تم کتنی پیلی ہو نسیم“  
 نسیم کے پھیکے ہونٹوں پر مسکراہٹ نمودار ہو گئی ”یہ سب میک اپ کی کارستانی  
 ہے۔“

میک اپ اتارنے کے بعد اس نے چہرے پر مختلف روغنیات ملے اور ہاتھ  
 دھو کر قرآن اٹھایا اور تلاوت شروع کر دی۔ میری بیوی بے حد متاثر ہوئی بے  
 اختیار اس کے منہ سے نکلا ”نسیم۔۔۔۔۔ فتم، تم تو ہم لوگوں سے کہیں اچھی  
 ہو۔۔۔۔۔“

اس احساس سے کہ یہ بات اس نے ڈھنگ سے نہیں کہی۔ صفیہ ایک دم  
 خاموش ہو گئی۔

قرآن کی تلاوت کرنے کے بعد نسیم سو گئی۔

پری چہرہ نسیم۔۔۔۔۔ پکار کی نور جہاں۔۔۔۔۔ ملکہ  
 حسن۔۔۔۔۔ احسان کی روشن۔۔۔۔۔ چھمیاں کی بیٹی اور دو بچوں کی

ماں!

☆☆☆☆☆

## اشوک کمار

نجم الحسن جب دیوکارانی کو لے اڑا تو بمبئی ٹاکیز میں افراتفری پھیل گئی۔ فلم کا آغاز ہو چکا تھا۔ چند مناظر کی شوٹنگ پایہ تکمیل کو پہنچ گئی تھی کہ نجم الحسن اپنی ہیروئن کو سلولائیڈ کی دنیا سے کھینچ کر حقیقت کی دنیا میں لے گیا۔ بمبئی ٹاکیز میں سب سے زیادہ پریشان اور متفکر شخص ہانسورائے تھا۔ دیوکارانی کا شوہر اور بمبئی ٹاکیز کا ”دل و دماغ پس پردہ۔“

ایس مکر جی مشہور جوہلی میکر فلم ساز (اشوک کمار کے بہنوئی) ان دنوں بمبئی ٹاکیز میں مسٹر ساوک و اچا ساؤنڈ انجینئرنگ کے اسٹنٹ تھے۔ صرف بنگالی ہونے کی وجہ سے انہیں ہانسورائے سے ہمدردی تھی، وہ چاہتے تھے کہ کسی نہ کسی طرح دیوکارانی واپس آجائے۔ چنانچہ انہوں نے اپنے آقا ہانسورائے سے مشورہ کئے بغیر اپنے طور پر کوشش کی اور اپنی مخصوص حکمت عملی سے دیوکارانی کو آمادہ کر لیا کہ وہ کلکتے میں اپنے عاشق نجم الحسن کی آغوش چھوڑ کر واپس بمبئی ٹاکیز کی آغوش میں چلی آئے، جس میں اس کے جواہر کے پینے کی زیادہ گنجائش تھی۔

دیوکارانی واپس آگئی۔ ایس مکر جی نے اپنے جذباتی آقا ہانسورائے کو بھی اپنی حکمت عملی سے آمادہ کر لیا کہ وہ اسے قبول کر لیں۔ اور بے چارہ نجم الحسن ان عاشقوں کی فہرست میں داخل ہو گیا جن کو سیاسی، مذہبی اور سرمایہ دارانہ حکمت عملیوں نے اپنی محبوباؤں سے جدا کر دیا تھا۔

زیر تکمیل فلم سے نجم الحسن کو قہقہے سے کاٹ کر رومی کی ٹوکری میں پھینک تو دیا گیا مگر اب یہ سوال درپیش تھا کہ عشق آشناد دیوکارانی کے لیے سلولائیڈ کا ہیرو کون



ہو۔

ہانسورائے اک بے حد سختی اور دوسروں سے الگ تھلگ رہ کر خاموشی سے اپنے کام میں شب و روز منہمک رہنے والے فلم ساز تھے۔ انہوں نے بمبئی ٹاکیز کی نیو کچھ اس طرح ڈالی تھی کہ وہ ایک باوقار درس گاہ معلوم ہو۔ یہی وجہ ہے کہ انہوں نے بمبئی شہر سے دور مضافات میں ایک گاؤں کو جس کا نام 'ملاڈ' ہے اپنی فلم کمپنی کے لیے منتخب کیا تھا۔۔۔۔۔ وہ باہر کا آدمی نہیں چاہتے تھے اس لیے کہ باہر کے آدمیوں کے متعلق ان کی رائے اچھی نہیں تھی۔ (نجم الحسن بھی باہر کا آدمی تھا)

یہاں پھر ایس مکر جی نے اپنے جذباتی آقا کی مدد کی۔ ان کا سالا اشوک مہار بی ایس سی پاس کر کے ایک برس کلکتے میں وکالت پڑھنے کے بعد بمبئی ٹاکیز لیبارٹری میں بغیر تنخواہ کے کام سیکھ رہا تھا۔ ناک نقشہ اچھا تھا۔ تھوڑا بہت گاجا بھی لیتا تھا۔ مکر جی نے چنانچہ برسیل تذکرہ ہیرو کے لیے اس کا نام لیا۔ ہانسورائے کی ساری زندگی تجربوں سے دوچار رہی تھی۔ انہوں نے کہا دیکھ لیتے ہیں جرمن کیمرہ مین دیشک نے اشوک کا ٹیسٹ لیا۔ ہانسورائے نے دیکھا اور پاس کر دیا جرمن فلم ڈائریکٹر کی ڈائریکٹریں کی رائے ان کے برعکس تھی مگر بمبئی ٹاکیز میں کس کی مجال کہ ہانسورائے کی رائے کے خلاف اظہار خیال کر سکے۔ چنانچہ اشوک مہار گاتولی جوان دنوں بمشکل 22 برس کا ہوگا، دیوکارانی کا ہیرو منتخب ہو گیا۔

ایک فلم بنی، دو فلم بنی۔۔۔۔۔۔۔۔۔ کئی فلم بنیں اور دیوکارانی اور اشوک مہار کا نہ جدا ہونے والا فلمی جوڑا بن گیا۔ ان فلموں میں سے اکثر بہت کامیاب ہوئیں۔ گڑیا سی دیوکارانی اور بڑا ہی بے ضرر اشوک مہار، دونوں سلولائیڈ پر شیرو شکر ہو کر آتے تو بہت ہی پیارے لگتے۔ معصوم ادائیں، الہڑ

غمزے۔۔۔۔۔ بڑا ہنسائی قسم کا عشق۔۔۔۔۔ لوگوں کو جو جارحانہ عشق کرنے اور دیکھنے کے شوقین تھے۔ یہ نرم و نازک اور چکلیلا عشق بہت پسند آیا۔ خاص طور پر اس نئے فلمی جوڑے کے گرویدہ ہو گئے۔ سکولوں اور کالجوں میں طالبات کا (خصوصاً) ان دنوں آئیڈیل ہیرو اشوک مارتھا اور کالجوں کے لڑکے لمبی اور کھلی آستیوں والے بنگالی کرتے پہن کر گاتے پھرتے تھے۔

تو بن کی چڑیا، میں بن کا پنچھی، بن بن بولوں رے

میں نے اشوک کے چند فلم دیکھے۔ دیوکارانی اس کے مقابلے میں جہاں تک کردار نگاری کا تعلق ہے، ملیوں آگے تھی اور ہیرو کے روپ میں اشوک ایسا معلوم ہوتا تھا کہ چوکولٹ کا بنا ہے مگر آہستہ آہستہ اس نے پر پرزے نکالے اور بنگال کے آورش انیمی عشق کی پینک سے بیدار ہونے لگا۔

اشوک جب لیبارٹری کی چلمن سے باہر نکل کر نقرنی پردے پر آیا تو اس کی تنخواہ پچھتر روپے مقرر ہوئی۔ اشوک بہت خوش تھا۔ ان دنوں اکیلی جان کے لیے اور وہ بھی شہر سے دور دراز گاؤں ”ملاڈ“ میں اتنے روپے کافی تھے۔ جب اس کی تنخواہ ایک دم دوگنی ہو گئی یعنی ایک سو پچاس روپے ماہوار تو وہ اور بھی زیادہ خوش تھا لیکن جب ڈیڑھ کے ڈھائی مقرر ہوئے تو وہ گھبرا گیا اس نے مجھے اس وقت کی کیفیت بیان کرتے ہوئے کہا ”بانی گوڈ۔۔۔۔۔ میری حالت عجیب و غریب تھی۔ ڈھائی سو روپے۔۔۔۔۔ میں نے کیشر سے نوٹ لئے تو میرا ہاتھ کانپنے لگا۔ سمجھ میں نہیں آتا تھا کہ اتنے روپے کہاں رکھوں۔۔۔۔۔ میرا گھر تھا۔۔۔۔۔ ایک چھوٹا سا کوارٹر۔ ایک چارپائی تھی، دو تین کرسیاں تھیں، چاروں طرف جنگل۔۔۔۔۔ رات کو اگر کوئی چور آجائے۔۔۔ یعنی اگر اس کو معلوم ہو جائے کہ

میرے پاس ڈھائی سو روپے ہیں تو کیا ہو؟۔۔۔ میں ایک عجیب چکر میں پڑ گیا، چوری ڈکیتی سے میری جان جاتی ہے۔ گھر آ کر بہت سکیمیں بنائیں۔ آ کر یہ کیا کہ وہ نوٹ چارپائی کے نیچے پکھی ہوئی دری میں چھپا دیئے۔۔۔ ساری رات بڑے ڈراؤ نے خواب آتے رہے۔۔۔ صبح اٹھ کر میں نے پہلا کام یہ کیا کہ وہ نوٹ اٹھا کر ڈاک خانے میں جمع کرا دیئے۔“

اشوک مجھے یہ بات اپنے مکان پر سنا رہا تھا کہ کلکتے کا ایک فلم ساز اس سے ملنے آیا۔ کنٹریکٹ تیار تھا مگر اشوک نے اس پر دستخط نہ کئے۔ وہ اسی ہزار روپے دیتا تھا اور اشوک مار کا مطالبہ پورے ایک لاکھ کا تھا۔۔۔۔۔ کہاں ڈھائی سو روپے اور کہاں ایک لاکھ!

بمبئی ٹاکنیز میں اشوک کے ساتھ ساتھ اس کے بہنوئی ایس مکر جی نے بھی ترقی کی۔ آدمی ذہین تھا، گروڈ پیش جو کچھ بھی ہوتا تھا اس کا بنظر غائر مطالعہ کرتا تھا، آہستہ آہستہ پروڈیوسر بن گیا۔۔۔ معمولی پروڈیوسر نہیں، بہت بڑا پروڈیوسر جس نے بمبئی ٹاکنیز کے جھنڈے تلے کئی سلور اور گولڈن جوہلی فلمیں بنائیں اور منظر نگاری میں ایک خاص سکول کی بنیاد ڈالی۔۔۔۔۔ راقم الحروف اس صنف میں اس کو اپنا استاد مانتا ہے۔

اشوک کی ہر لعزیزی دن بدن بڑھتی چلی گئی۔ چونکہ وہ باہر بہت کم ہی نکلتا تھا اور الگ تھلگ رہتا تھا اس لیے جب لوگ کہیں اس کی جھلک دیکھ پاتے تو ایک ہنگامہ برپا ہو جاتا۔ چلتی ٹریفک بند ہو جاتی اس کے چاہنے والوں کے ٹھٹھ لگ جاتے اور اکثر اوقات پولیس کے ڈنڈے کے زور سے اسے ہجوم کی بے پناہ عقیدت سے نجات دلانا پڑتی۔

اشوک اپنے عقیدت مندوں کے والہانہ اظہار کو وصول اور برداشت کرنے کے معاملے میں بہت ہی ذلیل واقع ہوا ہے، فوراً ہی چڑ جاتا ہے جیسے کسی نے گالی دی ہے میں نے اس سے کئی دفعہ کہا۔ دادا منی، تمہاری حرکت بڑی واہیات ہے۔۔۔۔۔ خوش ہونے کی بجائے تم ناراض ہوتے ہو۔ کیا تم اتنا بھی نہیں سمجھتے کہ یہ لوگ تم سے محبت کرتے ہیں لیکن یہ بات سمجھنے کے لیے شاید اس کے دماغ میں کوئی ایسا خانہ نہیں ہے۔

محبت سے وہ قطعاً آشنا ہے (یہ تقیم سے پہلے تک کی بات ہے) اس عرصے میں اس کے اندر کیا تبدیلیاں پیدا ہوئی ہیں۔ ان کے متعلق میں کچھ نہیں کہہ سکتا، سینکڑوں حسین لڑکیاں اس کی زندگی میں آئیں مگر وہ نہایت ہی روکھے انداز میں ان کے ساتھ پیش آیا۔ طبعاً وہ ایک ٹھیٹ جاٹ ہے۔ اس کے کھانے پینے اور رہنے سہنے میں ایک عجیب قسم کا گنوار پن ہے۔

دیوکارانی نے اس سے عشق کرنا چاہا مگر اس نے بہت ہی غیر صناعانہ انداز میں اس کی حوصلہ شکنی کی۔ ایک اور ایکٹریس نے جرأت سے کام لے کر اس کو اپنے گھر بلایا اور بڑے ہی نرم و نازک طریقے سے اس پر اپنی محبت کا اظہار کیا مگر جب اشوک نے بڑے بینڈے پن سے اس کا دل توڑا تو اس غریب کو پینتربدل کر یہ کہنا پڑا ”میں آپ کا امتحان لے رہی تھی۔ آپ تو میرے بھائی ہیں۔“

اشوک کو اس ایکٹریس کا جسم پسند تھا۔ ہر وقت دھلی دھلی نکھری نکھری رہتی تھی۔ اس کی یہ خوبی بھی اشوک کو بہت بھاتی تھی چنانچہ جب اس نے قلابازی لگا کر اس کو اپنا بھائی بنا لیا تو اشوک کو کافی کوفت ہوئی۔

اشوک عشق پیشہ نہیں لیکن تاک جھانک کا مرض اس کو عام مردوں کا سا ہے۔

عورتوں کی دعوت طلب چیزوں کو باقاعدہ غور سے دیکھتا ہے اور ان کے متعلق اپنے دوستوں سے باتیں بھی کرتا ہے۔ کبھی کبھار کسی عورت کی جسمانی قربت کی خواہش بھی محسوس کرتا ہے مگر بقول اس کے ”منلو یار۔۔۔ ہمت نہیں پڑتی۔“

ہمت کے معاملے میں وہ واقعی بہت بودا ہے لیکن یہ بودا پن اس کی ازدواجی زندگی کے لیے بہت ہی مبارک ہے اس کی بیوی شو بھا سے اگر اس کی اس کمزوری کا ذکر کیا جائے تو یقیناً وہ یہی کہے گی۔ ”خدا کا شکر ہے کہ گانگولی میں ایسی ہمت نہیں اور خدا کرے اس میں یہ ہمت کبھی پیدا نہ ہو۔“

مجھے حیرت ہے کہ اس میں یہ ہمت اور جرأت کیوں پیدا نہ ہوئی جب کہ سینکڑوں لڑکیوں نے جرأت رندانہ سے کام لے کر اس کو عشق کی آگ میں کودنے کی ترغیب دی۔ اس کی ذاتی ڈاک میں بلا مبالغہ ہزاروں عورتوں کے عشق و محبت سے لبریز خطوط آئے ہوں گے مگر جہاں تک میں جانتا ہوں۔ خطوط کے اس انبار میں سے اس نے شاید ایک سو بھی خود نہیں پڑھے۔ خط آتے ہیں، اس کا مریل سیکرٹری ڈی سوزا انہیں مزے لے لے کر پڑھتا ہے اور دن بدن مریل ہوتا جاتا ہے۔

تقسیم سے چند ماہ پہلے اشوک فلم چندر شیکھر کے سلسلے میں کلکتے میں تھا۔ شہید سروردی (اس وقت وزیراعظم بنگال) کے ہاں سے سولہ ملی میٹر فلم دیکھنے کے بعد اپنے ڈیرے لوٹ رہا تھا کہ راستے میں دو خوب صورت اینگلو انڈین لڑکیوں نے اس کی موٹر روکی اور لفٹ چاہی۔ اشوک نے چند منٹ کی یہ عیاشی تو کر لی مگر اسے اپنے نئے سگریٹ کیس سے ہاتھ دھونے پڑے۔ ایک لڑکی جو شوخ و شنگ تھی۔ سگریٹ کے ساتھ سگریٹ کیس بھی لے اڑی۔ اس واقعے کے بعد اشوک نے کئی

بارسو چا کہ ان سے رسمی راہ پیدا کی جائے، بات معمولی تھی مگر اس کی ہمت نہ پڑی۔  
 کولہا پور میں گرز، تلوار اور ڈھال قسم کی بھاری بھر کم ہونق فلم بن رہی تھی،  
 اشوک کا تھوڑا سا کام اس میں باقی رہ گیا تھا۔ وہاں سے کئی بلاویاے گروہ نہ گیا۔  
 اس کی طبیعت اس رول سے بہت متنفر تھی جو اسے ادا کرنے کے لیے دیا گیا تھا۔ مگر  
 کنٹریکٹ تھا، آخر ایک روز اسے جانا ہی پڑا۔ ساتھ مجھے لے گیا۔ ان دنوں میں  
 فلمستان کے لیے ”آٹھ دن“ نامی فلم لکھ رہا تھا چونکہ یہ فلم اسے پروڈیوس اور  
 ڈائریکٹ کرنا تھی اس لیے اس نے کہا ”چلو یا۔۔۔۔۔ وہاں آرام سے کام  
 کریں گے۔“

مگر آرام کہاں۔۔۔۔۔ لوگوں کو فوراً معلوم ہو گیا کہ اشوک مار کولہا پور آیا  
 ہے چنانچہ اس ہوٹل کے ارد گرد جہاں ہم ٹھہرے تھے۔ زائرین جمع ہونے شروع  
 ہو گئے، ہوٹل کا مالک ہوشیار تھا، کسی نہ کسی بہانے وہ ان لوگوں کو منتشر کر دیتا لیکن  
 پھر بھی بعض چپکو قسم کے لوگ ہوٹل کا طواف کرتے رہتے اور اپنے محبوب ایکٹر کی  
 زیارت کر رہی لیتے اپنے عقیدت مندوں کے ساتھ اشوک جیسا کہ میں پہلے کہہ چکا  
 ہوں، بہت ہی اکٹھ قسم کا سلوک کرتا رہا۔ مجھے معلوم نہیں ان کا رد عمل کیا تھا مگر  
 بحیثیت ایک ناظر کے مجھے سخت کوفت ہوتی تھی۔

ایک شام ہم دونوں سیر کو نکلے۔ اشوک ”کیوگلاز“ کئے تھا۔ آنکھوں پر چوڑا  
 چکلا گہرے رنگ کا چشمہ۔۔۔۔۔ ایک ہاتھ میں چھڑی، دوسرے ہاتھ میں میرا  
 کندھاتا کہ حسب ضرورت مجھے آگے پیچھے کر سکے۔ اسی طرح ایک اسٹور میں  
 پہنچے، اشوک کو کولہا پور کے اسٹوڈیو کے گردوغبار کے اثرات سے محفوظ رہنے کے  
 لیے لوئی دوا خریدنا تھی۔ جب اس نے اسٹور والے سے یہ طلب کی تو اس نے

سرسری نظر سے اپنے گاہک کی طرف دیکھا اور الماری کی طرف بڑھا لیکن فوراً ہی ڈی لیڈ ایکشن بم کی طرح پھٹا اور مڑ کر اشوک سے مخاطب ہوا۔

”آپ۔۔۔۔۔ آپ کون ہیں؟“

اشوک نے جواب دیا ”میں کون ہوں؟۔۔۔۔۔ میں وہی ہوں جو کہ میں ہوں؟“

اسٹور والے نے غور سے اشوک کے چشمہ اوڑھے چہرے کی طرف دیکھا ”آپ اشوک مار ہیں؟“

اشوک نے بڑے دل شکن لہجے میں کہا: ”اشوک مار کوئی اور ہوگا، چلو منٹو“ یہ کہہ کر اس نے میرے کندھے پر ہاتھ رکھا اور دو خریدے بغیر ہی ہم دونوں اسٹور سے باہر تھے۔ ہوٹل کا موٹر نے لگے تو سامنے تین مڑھٹی لڑکیاں نمودار ہوئیں۔ بہت صاف ستھری گوری چٹی، ہاتھوں پر کم کم، بالوں دینیا (پھولوں کے گجرے) پیروں میں ہلکے پھلکے چپل۔ ان میں سے ایک جس کے ہاتھوں میں موسمیاں تھیں۔ اشوک کو دیکھ کر زور سے کانپی، بھنجی ہوئی آواز میں اس نے اپنی سہیلیوں سے کہا ”اشوک!“ اور اس کے ہاتھوں کی ساری موسمیاں سڑک پر گر پڑیں۔ اشوک نے میرا کندھا چھوڑا اور بھاگ گیا۔

اشوک سے میری پہلی ملاقات فلستان میں ہوئی۔ جب ایس مگر جی کی پوری ٹیم نے بمبئی ٹاکیوز چھوڑ کر اپنا نیا فلمی ادارہ قائم کر لیا تھا میں نے کئی بار اس کی جھلکیاں دیکھی تھیں مگر اس سے مفصل ملاقات فلستان ہی میں ہوئی، جب میں وہاں ملازم ہو گیا۔

فلمی دنیا کی ہر شخصیت پردے پر کچھ اور پردے سے دور کچھ اور ہی ہوتی ہے۔

اشوک کو چونکہ جب میں نے پہلی بار قریب سے دیکھا تو پردے کے اشوک سے بہت مختلف تھا۔ گہرا سانولا رنگ، موٹے اور کھر درے ہاتھ، مضبوط کسرتی جسم، نیگم گنوار لب و لہجہ۔ اکھڑا اکھڑا غیر فطری تکلف تعارف کرایا گیا تو میں نے اس سے کہا ”آپ سے مل کر بڑی مسرت ہوئی ہے“

اشوک نے اس کے جواب میں جو کچھ کہا۔ وہ موٹے موٹے الفاظ پر مشتمل تھا۔ ایسا لگتا تھا جیسے اس نے یہ لفظ رٹے ہوئے ہیں۔

ایک مرتبہ فلمستان میں ایک صاحب سیر و تفریح کے لیے آئے۔ آپ نے بڑے پر تکلف انداز میں اشوک سے کہا ”مجھے ایسا محسوس ہوتا ہے کہ خاکسار کو اس سے پہلے بھی جناب سے شرف ملاقات حاصل ہو چکا ہے۔“

اشوک نے گڈمڈ لہجے میں جواب دیا ”جی۔۔۔۔۔ جی مجھے کبھی مقابلہ نہیں ہوا۔ مقابلے کا قاف اس نے حلق سے نکالا۔۔۔۔۔ لیکن فوراً ہی اس کو احساس ہوا کہ اس نے یہ لفظ غلط استعمال کیا ہے مگر وہ گول کر گیا۔“

اشوک کو اردو بہت اچھی لگتی ہے، شروع شروع میں اس نے اس زبان میں لکھنا پڑھنا شروع کیا مگر قاعدے سے آگے نہ بڑھ سکا۔ پھر بھی اس کو تھوڑی سی شد مد ہے ایک دو سطر اردو لکھ لیتا ہے۔ تقسیم کے بعد جب میں اسے چھوڑ کر بمبئی ٹائیز سے چلا آیا تو اس نے مجھے اردو میں ایک خط لکھا کہ واپس آؤ مگر افسوس ہے کہ میں چند در چند وجوہ کے باعث اس کا جواب نہ دے سکا۔

میری بیوی بھی دوسری عورتوں کی طرح اشوک سمار کی بہت مداح تھی ایک دن میں اشوک کو اپنے گھر لے آیا کمرے میں داخل ہوتے ہی میں نے زور سے آواز دی ”صفیہ۔۔۔۔۔ آؤ اشوک سمار آیا ہے۔“



صفیہ اندر روٹی پکا رہی تھی۔ جب میں نے پے در پے آوازیں دیں تو وہ باہر نکلی۔ میں نے اشوک سے اس کا تعارف کرایا ”یہ میری بیوی ہے داوا منی۔۔۔ ہاتھ ملاؤ اس سے۔۔۔“

صفیہ اور اشوک دونوں جھینپ گئے۔ میں نے اشوک کا ہاتھ پکڑ لیا ”ہاتھ ملاؤ داوا منی۔۔۔ شرماتے کیوں ہو؟“

مجبوراً اسے ہاتھ ملانا پڑا۔ اتفاق سے اس روز قیمے کی روٹیاں تیار کی جا رہی تھیں۔ اشوک کھا کے آیا تھا مگر کھانے پر بیٹھا تو تین ہڑپ کر گیا۔

یہ عجیب بات ہے کہ بمبئی میں اس کے بعد جب کبھی ہمارے یہاں قیمے کی روٹیاں تیار ہوتیں۔ اشوک کسی نہ کسی طرح آن موجود ہوتا، اس کی تو جیبہ میں کر سکتا ہوں نہ اشوک۔ دانے دانے پر مہر والا ہی قصہ معلوم ہوتا ہے۔

میں نے ابھی ابھی اشوک کو داوا منی کہا ہے۔ بنگلہ میں اس کا مطلب ہے بڑا بھائی۔۔۔ اشوک سے جب میرے مراسم بڑھ گئے تو اس نے مجبور کیا کہ میں اسے داوا منی کہا کروں۔ میں نے اس سے کہا ”تم بڑے کیسے ہوئے حساب کر لو۔ میں عمر میں تم سے بڑا ہوں۔“

حساب کیا گیا تو وہ مجھ سے عمر میں دو ماہ اور کچھ دن بڑا نکلا۔ چنانچہ اشوک اور مسٹر گانگولی کی بجائے مجھے داوا منی کہنا پڑا۔ یہ مجھے پسند بھی تھا کیوں کہ اس میں بنگالیوں کی عجیب مٹھائی ”رس گلے کی مٹھاس اور گولانی تھی۔ وہ مجھے پہلے مسٹر مننو کہتا تھا۔ جب اس سے داوا منی کہنے کا معاہدہ ہوا تو وہ مجھے صرف مننو کہنے لگا حالانکہ مجھے یہاں پسند تھا۔“

پردے پر وہ مجھے چاکولیٹ ہیر و معلوم ہوتا تھا مگر جب میں نے اس کو سلولائیڈ

کے خول سے باہر دیکھا تو وہ ایک کسرتی آدمی تھا۔ اس کے کلمے میں اتنی قوت تھی کہ دروازے کی لکڑی میں شکاف پڑ جاتا تھا۔ ہر روز گھر پر باکسنگ کی مشق کرتا تھا۔ شکار کھیلنے کا شوقین تھا۔ سخت سے سخت کام کر سکتا تھا افسوس مجھے صرف اس بات کا ہوا کہ اسے آرائش کا قطعاً ذوق نہیں تھا وہ اگر چاہتا تو اس کا گھر دلکش سے دلکش ساز و سامان سے آراستہ ہوتا مگر اس طرف وہ کبھی توجہ دیتا ہی نہیں تھا اور اگر دیتا تھا تو اس کے نتائج غیر صناعانہ ہوتے تھے۔ برش اٹھا کر خود ہی سارے فرنیچر پر گہرا نیلا پینٹ تھوپ دیتا یا کسی صوفے کی پشت توڑ کر اسے دیوان کی بھونڈی شکل میں تبدیل کر دیتا۔

مکان سمندر کے ایک غلیظ کنارے پر ہے۔ نمکین پانی کے چھینٹے باہر کھڑے کیوں کی سلاخوں کو چاٹ رہے ہیں۔ جگہ جگہ لوہے کے کام پر زنگ کی بیڑیاں جمی ہیں ان سے بڑی اداسی پھیلائے والی بو آرہی ہے مگر اشوک اس سے قطعاً نافل ہے۔ ریفریجریٹر باہر کوری ڈور میں پڑا جھک مار رہا ہے اس کے ساتھ لگ کر اس کا گرانڈیل الے شین کتا سو رہا ہے۔ پاس کمرے میں بچے اور دھم مچا رہے اور اشوک غسل خانے کے اندر پاٹ پر بیٹھا دیواروں پر حساب لگا کر دیکھ رہا ہے کہ ریس میں کون سا گھوڑا اون آئے گا یا مکالموں کا پرچہ ہاتھ میں لئے ان کی ادائیگی سوچ رہا ہے۔ اشوک کو فراست الید یعنی پامسٹری اور علم نجوم سے خاص شغف ہے۔ فرصت کے اوقات میں وہ شغل کے طور پر اپنے دوستوں کی جنم پتیاں دیکھا کرتا ہے۔

میرے ستاروں کا مطالعہ کر کے اس نے ایک دن مجھ سے سرسری طور پر پوچھا ”تم شادی شدہ ہو؟“ میں نے اس سے کہا ”تمہیں معلوم نہیں؟“

اس نے کچھ دیر خاموش رہنے کے بعد کہا ”میں جانتا ہوں۔۔۔۔۔ لیکن دیکھو منٹو ایک بات بتاؤ۔۔۔۔۔ نہیں۔۔۔۔۔ تمہارے تو ابھی اولاد نہیں ہوئی۔“

میں نے اس سے پوچھا ”بات کیا ہے۔۔۔۔۔ بتاؤ تو سہی“  
 اس نے ہنچکاتے ہوئے کہا ”کچھ نہیں۔۔۔۔۔ جن لوگوں کی ستاروں کی پوزیشن ایسی ہوتی ہے، ان کی پہلی اولاد لڑکا ہوتی ہے۔۔۔۔۔ مگر وہ زندہ نہیں رہتی“

اشوک کو یہ معلوم نہیں تھا کہ میرا لڑکا ایک سال کا ہو کر مر گیا تھا۔  
 اشوک نے مجھے بعد میں بتایا کہ اس کا پہلا بچہ جو کہ لڑکا تھا، مردہ پیدا ہوا تھا۔  
 اس نے مجھ سے کہا ”تمہارے اور میرے ستاروں کی پوزیشن قریب قریب ایک جیسی ہے اور یہ کبھی ہو ہی نہیں سکتا کہ جن لوگوں کے ستاروں کی پوزیشن ایسی ہو، ان کے ہاں پہلی اولاد لڑکا نہ ہو اور وہ نہ مرے۔“

اشوک کو علم نجوم کی صحت پر پورا یقین تھا بشرطیکہ حساب درست ہو۔ وہ کہا کرتا ہے ”جس طرح ایک پانی کی کمی بیشی حساب میں بہت بڑی گڑبڑ کر دیتی ہے اس طرح ستاروں کے حساب میں معمولی سی غلطی ہمیں کہیں کی کہیں لے جاتی ہے۔ یہی وجہ ہے کہ وثوق کے ساتھ کوئی نتیجہ قائم نہیں کرنا چاہیے۔ کیوں کہ ہو سکتا ہے ہم سے سہو ہو گیا ہو۔“

ریس کے گھوڑوں کے ٹپ حاصل کرنے میں بھی عام طور پر اشوک اسی علم میں مدد لیتا ہے۔ گھنٹوں باتھ روم میں بیٹھا حساب لگاتا رہتا ہے مگر پوری ریس میں سو روپے سے زیادہ اس نے کبھی نہیں کھیلا اور یہ عجیب اتفاق ہے کہ وہ ہمیشہ جیتتا ہے۔

سو کے ایک سو دس ہوگے، سو کے سو ہی رہے۔ مگر ایسا کبھی نہیں ہوا کہ اس کے سو میں سے ایک پانی کم ہوتی ہو۔۔۔۔۔ وہ ریس جیتنے کے لیے نہیں محض تفریح کے لیے کھیلتا ہے۔ اس کی حسین و جمیل بیوی شو بھاتین بچوں کی ماں، ہمیشہ اس کے ساتھ ہوتی ہے۔ ممبرز انکلوژر میں داخل ہوتے ہی وہ ایک کونے میں الگ تھلگ بیٹھ جاتا ہے۔ ریس شروع ہونے سے چند منٹ پہلے اپنی بیوی کو روپے دیتا ہے کہ فلاں فلاں نمبر کے ٹکٹ لے آؤ۔ جب ریس ختم ہوتی ہے تو اس کی بیوی ہی کھڑکی پر جا کر جیتنے والے ٹکٹوں کے روپے وصول کرتی ہے۔

شو بھا گھریلو عورت ہے تعلیم واجبی ہے۔ اشوک کہا کرتا ہے کہ ان پڑھ ہے، مگر صرف ازراہ مذاق۔ اس کی ازدواجی زندگی بہت کامیاب ہے۔ شو بھا اتنی دولت ہونے کے باوجود گھر کے کام کاج میں مشغول رہتی ہے۔ ٹھیٹ بنگالیوں کی طرح سوتی دھوتی پہنے اور اس کے پلو کے ایک کونے میں چایوں کا یہ بڑا گھچاڑ سے وہ مجھے ہمیشہ اپنے گھر میں مصروف کار نظر آئی۔ شام کو جب کبھی وِسکی کا دور چلتا تو گزک کی چیزیں شو بھا اپنے ہاتھ سے تیار کرتی تھی، کبھی نمکین پارے، کبھی بھنی ہوئی دال۔ کبھی آلوؤں کے قتلے۔

میں ذرا زیادہ پینے کا عادی تھا اس لیے شو بھا اشوک سے کہتی تھی ’’دیکھو گانگولی! مسٹر منٹو کو زیادتی مت دیتا۔ مسز منٹو ہم کو بولیں گی‘‘

مسز منٹو اور مسز گانگولی دونوں سہیلیاں تھیں۔ ان سے ہم دونوں بہت کام نکالتے تھے۔ جنگ کے باعث بڑے اچھے سگر میٹ قریب قریب ناپید تھے۔ جتنے بھی باہر سے آتے تھے، سب کے سب بلیک مارکیٹ میں چلے جاتے تھے۔ یوں تو ہم عام طور پر اس بلیک مارکیٹ ہی سے اپنے لیے سگر میٹ حاصل کرتے تھے مگر

جب کسی ویلے سے صحیح قیمت پر کوئی چیز مل جاتی تو ہم عجیب و غریب مسرت محسوس کرتے۔

مسز گانگولی جب شاپنگ کرنے نکلتی تو میری بیوی صفیہ کو کبھی کبھار اپنے ساتھ لے جاتی۔ قریب قریب ہر بڑے دکاندار کو معلوم تھا کہ مسز گانگولی مشہور ایکٹر اشوک کمار کی بیوی ہے چنانچہ اس کے طلب کرنے پر بلیک مارکیٹ کی تاریک تہوں میں چھپائی ہوئی چیزیں باہر نکل آتی تھیں۔ یوں بھی بیٹے کے مرد، عورتوں کے معاملے میں کافی نرم دل واقع ہوئے تھے۔

بینک سے روپیہ نکلوانا ہو، کوئی رجسٹری کرانا ہے، سینما یا ریل گاڑی کے ٹکٹ لینا ہوں، مرد پڑا ڈیڑھ گھنٹہ سوکھتا رہے گا لیکن اس کے مقابلے میں عورت کو ایک منٹ بھی انتظار نہیں کرنا پڑے گا۔

اشوک نے اپنی شہرت اور ہر دلعزیزی سے شاید ہی فائدہ اٹھایا مگر دوسرے بعض اوقات اس کے علم کے بغیر اس کے ذریعے سے اپنا الوسیدھا کر لیتے تھے۔ راجہ مہدی علی خاں نے ایک دفعہ بڑے ہی دلچسپ طریقے سے اپنا الوسیدھا کیا۔ راجہ فلمستان میں ملازم تھا۔ میں فلمستان چھوڑ کر ولی صاحب کے لیے ایک کہانی لکھ رہا تھا۔ ایک روز مجھے ٹیلی فون پر اشوک کے سیکرٹری نے بتایا کہ راجہ مہدی علی خاں بیمار ہیں۔ میں وہاں پہنچا تو دیکھا کہ جناب کی بہت بری حالت ہے، گلا اس قدر خراب ہے کہ آواز ہی نہیں نکلتی۔ نکاہت کا یہ عالم ہے کہ سہارا لے کر بھی اٹھانہیں جاتا اور آپ نمکین پانی کے غراوں اور اورینٹل بام کی مالش سے اپنا مرض دور کرنے کی کوشش فرما رہے ہیں۔

مجھے شبہ سا ہوا کہ میں ڈتھیہو یا نہ ہو چنانچہ میں نے انہیں فوراً موٹر پر لا دا اور

اشوک کو ٹیلی فون کیا۔ اس نے مجھے اپنے ایک واقف ڈاکٹر کا نام بتایا کہ وہاں لے جاؤ۔ میں راجہ صاحب کو وہاں لے گیا تشخیص کے بعد معلوم ہوا کہ واقعی وہی موذی مرض ہے۔ ڈاکٹر صاحب کے مشورے کے مطابق میں نے فوراً ہی متعدی امراض کے ہسپتال میں ان کو داخل کرادیا۔ ٹیکے وغیرہ دینے گئے دوسرے روز صبح میں نے اشوک کو ٹیلی فون پر راجہ کے مرض کی نوعیت بتائی۔ جب اس نے کوئی تشویش ظاہر نہ کی تو مجھے غصہ آ گیا کہ تم کیسے انسان ہو۔ ایک آدمی ایسے خوف ناک مرض میں مبتلا ہے۔ بے چارے کا یہاں کوئی پرسان حال بھی نہیں اور تم کوئی دلچسپی ہی نہیں لے رہے۔ اشوک نے جواباً اس قدر کہا ”آج شام کو چلیں گے اس کے پاس“ ٹیلی فون بند کر کے میں ہسپتال پہنچا اور دیکھا کہ راجہ کی حالت پہلے کی نسبت کسی قدر بہتر ہے۔ ڈاکٹر نے جو ٹیکے کہے تھے، وہ میں لے آیا تھا۔ یہ اس کے حوالے کر کے اور دم دلا سادے کر میں اپنے کام پر چلا گیا۔

شام کو اشوک نے مجھے ولی کے دفتر میں پکڑ لیا۔ میں ناراض تھا مگر اس نے مجھے منالیا۔ موٹر میں ہسپتال پہنچے اشوک نے راجہ سے معذرت طلب کہ وہ بے حد مصروف تھا۔ ادھر ادھر کی باتیں ہوئیں اس کے بعد اشوک مجھے چھوڑ کر چلا گیا۔

دوسرے روز ہسپتال پہنچا تو کیا دیکھتا ہوں کہ راجہ، راجہ بنا بیٹھا ہے۔ بستر کی چادر اجلی، تکیے کا غلاف اجلا، سگریٹ کی ڈبیا، پان، سرہانے کی ونڈوسل پر پھولدان، ٹانگ پر ٹانگ رکھے۔ ہسپتال کا صاف ستھرا جوڑا پہنے بڑے عیاشیانہ طور پر اخبار کا مطالعہ کر رہا تھا۔ میں نے حیرت بھرے لہجے میں اس سے پوچھا ”کیوں راجہ“ یہ سب کیا۔

راجہ مسکرایا اس کی یہ بڑی بڑی مونچھیں تھر تھرائیں ”یہ تو کچھ بھی



”خواجہ۔۔۔۔۔ حرم سرائے کے لیے یہ ساتھ والا کمرہ میرا خیال ہے، چھوٹا رہے گا“

اشوک بہت اچھا ایکٹر ہے مگر وہ صرف اپنی جان پہچان کے بے تکلف لوگوں کے ساتھ مل کر ہی پوری دلجمعی سے کام کر سکتا ہے۔ یہی وجہ ہے کہ ان فلموں میں اس کا کام اطمینان بخش نہیں تھا جو اس کی ٹیم نے نہیں بنائے۔ اپنے لوگوں میں ہوتو وہ کھل کر کام کر سکتا ہے۔ ٹیکنیشنوں کو مشورے دیتا ہے۔ ان کے مشورے قبول کرتا ہے اپنی ایکٹنگ کے متعلق لوگوں سے استفسار کرتا ہے ایک سین کو مختلف شکلوں میں ادا کر کے خود پر رکھتا ہے اور دوسروں کی رائے لیتا ہے۔ دفعتاً اگر کوئی اسے باہر لے جاتا ہے تو وہ بہت الجھن محسوس کرتا ہے۔

تعلیم یافتہ ہونے اور سمیٹے ناکیز جیسے با ذوق فلمی ادارے کے ساتھ کئی برسوں تک منسلک رہنے کی وجہ سے اشوک کو فلمی صنعت کے قریب قریب ہر شعبے سے واقفیت حاصل ہو گئی ہے۔ وہ کیرے کی باریکیاں جانتا ہے۔ لیبارٹری کے تمام پیچیدہ مسائل سمجھتا ہے۔ ایڈیٹنگ کا عملی تجربہ رکھتا ہے اور ڈائریکشن کی گہرائیوں کا بھی مطالعہ کر چکا تھا۔ چنانچہ فلمستان میں جب اس سے رائے بہادر چونی لال نے ایک فلم پروڈیوس کرنے کے لیے کہا تو فوراً ہی تیار ہو گیا۔

ان دنوں فلمستان کا پروپیگنڈہ ”شکاری“ مکمل ہو چکا تھا اس لیے میں کئی مہینوں کی لگاتار محنت کے بعد گھر میں چھٹیوں کے مزے اڑا رہا تھا۔ ایک دن ساوک و اچا آئے۔ ادھر ادھر کی باتیں کرنے کے بعد کہنے لگے سعادت۔۔۔۔۔ ایک کہانی لکھ دو گنگولی کے لیے میری سمجھ میں نہ آیا کہ ساوک کا کیا مطلب ہے۔ میں فلمستان کا ملازم تھا اور میرا کام ہی کہانیاں لکھنا تھا۔ گنگولی کے





چمکیلی سطح پر تیر رہی تھیں۔۔۔۔۔ تھوڑی دیر کے بعد ایک ہانپتا ہوا سڑکیں کوٹنے والا انجن نمودار ہوا۔۔۔۔۔ میں نے ایسے ہی سوچا۔۔۔۔۔ خدا معلوم کہاں سے یہ خیال میرے دماغ میں آن چکا کہ اگر اس ٹیرس سے کوئی خوب صورت لڑکی ایک رقعہ گرائے، اس نیت سے کہ وہ جس کے ہاتھ لگے گا، وہ اس سے شادی کرے گی تو کیا ہو؟۔۔۔۔۔ ہو سکتا ہے کہ رقعہ کسی پیکار ڈموٹر میں جا گرے۔۔۔۔۔ اور یہ بھی ہو سکتا ہے کہ اڑتا اڑتا سڑکیں کوٹنے والے انجن کے ڈرائیور کے پاس جا پہنچے۔۔۔۔۔ ہو سکتے کا یہ سلسلہ کتنا دراز تھا اور کتنا دلچسپ!

میں نے اس کا ذکر اشوک اور ساوک سے کیا۔ ان کو مزہ آ گیا اور مزہ لینے کی خاطر ہم نے برانڈی کا ایک اور دور چلایا اور بے لگام خیال آرائیاں شروع کر دیں۔ جب محفل برخواست ہوئی تو طے پایا کہ کہانی کی بنیادیں اسی خیال پر استوار کی جائیں۔

کہانی تیار ہو گئی مگر اس کی شکل کچھ اور ہی تھی۔ حسینہ کا لکھا ہوا رقعہ ہانہ سڑکیں کوٹنے والا انجن۔ پہلے پہلے خیال تھا کہ ٹریجڈی ہونی چاہیے مگر اشوک چاہتا تھا کہ کامیڈی ہونی چاہیے اور وہ بھی بہت ہی تیز رفتار، چنانچہ دماغ کی ساری قوتیں اسی طرف صرف ہونے لگیں کہانی مکمل ہو گئی تو اشوک کو بہت پسند آئی، شوٹنگ شروع ہو گئی۔ اب فلم کا ایک ایک فریم اشوک کی ہدایات کے ماتحت تیار ہونے لگا۔ بہت کم لوگ جانتے ہیں کہ ”آٹھ دن“ تمام وہ کمال اشوک کی ڈائریکشن کا نتیجہ تھی کہ پردے پر ڈائریکٹر کا کام ڈی این پائی تھا جس نے اس فلم کا ایک انچ بھی ڈائریکٹ نہیں کیا تھا۔ بمبئی ٹاکیز میں فلم ڈائریکٹر کو بہت کم اہمیت دی جاتی تھی۔ سب مل کر کام کرتے تھے۔ جب فلم نمائش کے لیے پیش ہوتا تھا تو ایک

کارکن کا نام بطور ڈائریکٹر کے پیش کر دیا جاتا تھا۔ یہ طریقہ کار فلپائن میں بھی رائج تھا۔ ڈی این پائی فلم ایڈیٹر تھا اور اپنے کام میں بہت ہوشیار چنانچہ متفقہ طور پر یہی فیصلہ ہوا کہ بحیثیت ڈائریکٹر کے اس کا نام فلم کے کریڈٹ ٹائٹلوں میں پیش کیا جائے۔

اشوک جتنا اچھا اداکار ہے اتنا ہی اچھا ہدایت کار بھی ہے اس کا علم مجھے ”آٹھ دن“ کی شوٹنگ کے دوران ہوا۔ معمولی سے معمولی منظر پر بھی وہ بہت محنت کرتا تھا۔ شوٹنگ سے ایک روز پہلے وہ مجھ سے نظر ثانی کیا ہوا سیمین لیتا اور غسل خانے میں بیٹھ کر گھنٹوں اس کی نوک پلک پر غور کرتا رہتا۔۔۔ یہ عجیب بات ہے کہ ہاتھ روم کے علاوہ اور کسی جگہ وہ پوری توجہ سے فکر طلب امور پر غور نہیں کر سکتا۔

اس فلم میں چار نئے آدمی بطور ڈائریکٹر پیش ہوئے۔ راجہ مہدی علی خاں اور اوپندر ناتھ اشک، محسن عبداللہ (پر اسرار نینا کے سابق شوہر) اور راقم الحروف۔۔۔۔۔ طے یہ ہوا کہ ایس مکر جی کو ایک رول دیا جائے گا۔ مگر وقت آنے پر وہ اپنی بات سے پھر گئے۔ اس لیے کہ ان کے فلم ”چل چل رے نوجوان“ میں کیمرے کی دہشت کے باعث میں نے کام کرنے سے انکار کر دیا تھا، مکر جی کو بہانہ ہاتھ آیا۔ اصل میں وہ خود کیمرے سے خوفزدہ تھے۔

ان کا رول ایک ”شل شوکڈ“ فوجی کا تھا اس کے لیے لباس وغیرہ سب تیار تھے۔ جب مکر جی نے انکار کیا تو اشوک بہت سٹیٹیا کہ ان کی جگہ اور کسے منتخب کرے۔ کئی دن شوٹنگ بند رہی۔ رائے بہادر چونی لال پیلے ہونے لگے تو اشوک میرے پاس آیا۔ میں چند مناظر کو دوبارہ لکھ رہا تھا، اس نے میز پر سے میرے کاغذ اٹھا کر ایک طرف رکھے اور کہا ”چلو منلو“

میں اس کے ساتھ چل پڑا۔ میرا خیال تھا کہ وہ مجھے نت نئے گیت کی دھن سنوانے لے جا رہا ہے مگر وہ مجھ سیٹ پر لے گیا اور کہنے لگا ”پاگل کا پارٹ تم کرو گے۔“

مجھے معلوم تھا کہ مگر جی انکار کر چکا ہے اور اشوک کو اس خاص رول کے لیے کوئی آدمی نہیں مل رہا لیکن یہ معلوم نہیں تھا کہ وہ مجھ سے کہے گا کہ میں یہ رول ادا کروں، چنانچہ میں نے اس سے کہا ”پاگل ہوئے ہو“ اشوک سنجیدہ ہو گیا اور کہنے لگا ”نہیں منٹو تمہیں یہ رول لینا ہی پڑے گا“ راجہ مہدی علی خاں اور اوپندر ناتھ اشک نے بھی اصرار کیا راجہ نے کہا ”تم نے مجھ کو اشوک کا بہنوئی بنا دیا حالانکہ میں شریف آدمی ہرگز اس کے لئے تیار نہ تھا کیوں کہ میں اشوک کی عزت کرتا ہوں، تم پاگل بن جاؤ گے تو کون سی آفت آجائے گی“

اس پر مذاق شروع ہو گیا اور مذاق مذاق میں سعادت حسن منٹو پاگل فلائٹ لیفٹیننٹ کرپارام بن گیا۔۔۔۔۔ کیمرے کے سامنے میری جو حالت ہوئی، اس کو اللہ بہتر جانتا ہے۔

فلم تیار ہو کر نمائش کے لیے پیش ہوئی تو کامیاب ثابت ہوئی۔ ناقدین نے اسے بہترین کامیڈین قرار دیا۔ میں اور اشوک خاص طور پر بہت ہی مسرور تھے اور ہمارا ارادہ تھا کہ اب کی کوئی بالکل نئے ٹائپ کی فلم بنائیں گے مگر قدرت کو یہ منظور نہیں تھا۔

ساوک و اچا ”آٹھ دن“ کی شوٹنگ کے آغاز ہی میں اپنی والدہ کے علاج کے سلسلہ میں لندن چلا گیا تھا، جب وطن واپس آیا تو فلمی صنعت میں ایک انقلاب برپا ہو چکا تھا۔ کئی اداروں کے دیوالیے پٹ گئے تھے۔ بمبئی ٹاکیز کی نہایت اہتر

حالت تھی۔ ہانسورائے آنجھانی کے بعد دیوکارانی چند برسوں کی عدت کے بعد روس کے ایک جلاوطن نواب کے آرٹسٹ لڑکے رورک سے رشتہ ازدواج قائم کر کے فلمی دنیا تیاگ چکی تھی۔ دیوکارانی کے بعد بمبئی ٹاکیز پر کئی بیرونی حملہ آوروں نے قبضہ کیا مگر اس کی حالت نہ سدھار سکے۔ آخر ساوک واپس لندن سے واپس آئے اور جرات رندانہ سے کام لے کر بمبئی ٹاکیز کی عنان حکومت اشوک کی مدد سے اپنے ہاتھ میں لے لی۔

اشوک کو فلمستان چھوڑنا پڑا۔ اس دوران میں لاہور سے مسٹر موتی بی گڈوانی نے تارکے ذریعے سے ایک ہزار روپیہ ماہوار کی آفر دی۔ میں چلا گیا ہوتا مگر مجھے ساوک کا انتظار تھا جب اشوک اور وہ دونوں بمبئی ٹاکیز میں اکٹھے ہوئے تو میں ان کے ساتھ تھا۔ یہ وہ زمانہ تھا کہ ہندوستان کی تقسیم کے لیے انگریزوں پر نقشے بنا رہا تھا، بھس میں چنگاڑی ڈال یہ بی جالووا لگ کھڑی ہو کر تماشا دیکھنے کے لیے جگہ بنا رہی تھی۔

میں نے جب بمبئی ٹاکیز میں قدم رکھا تو ہندو مسلم فسادات شروع تھے۔ جس طرح کرکٹ کے میچوں میں وکٹیں اڑتی ہیں۔ باؤنڈریاں لگتی ہیں اس طرح ان فسادوں میں لوگوں کے سراڑتے تھے اور بڑی بڑی آگیں لگتی تھیں۔

ساوک واپس آنے کے بعد بمبئی ٹاکیز کی بہتر حالت کا اچھی طرح جائزہ لینے کے بعد جب انتظام سنبھالا تو اسے بہت ہی مشکلیں درپیش آئیں غیر ضروری عنصر کو جو مذہب کے لحاظ سے ہندو تھا، نکال باہر کیا تو کافی گڑبڑ ہوئی مگر جب اس کی جگہ پر کی گئی تو مجھے محسوس ہوا کہ کلیدی آسامیاں سب مسلمانوں کے پاس ہیں، میں تھا۔ شاہد لطیف تھا، عصمت چغتائی، کمال امروہی تھا، حسرت لکھنوی تھا، نذیر اجیری،

ناظم پانی پتی اور میوزک ڈائریکٹر غلام حیدر تھا۔ یہ سب جمع ہوئے تو ہندو کارکنوں میں ساوک و اچا اور اشوک کے خلاف نفرت کے جذبات پیدا ہو گئے۔ میں نے اشوک سے اس کا ذکر کیا تو ہنسنے لگا ”میں و اچا سے کہہ دوں گا کہ وہ ایک ڈانٹ پلا دے۔“

ڈانٹ پلائی گئی تو اس کا اثر الٹا ہوا۔ و اچا کو گمنام خط موصول ہونے لگے کہ اگر اس نے اپنے اسٹوڈیو سے مسلمانوں کو باہر نہ نکالا تو اس کو آگ لگا دی جائے گی۔ یہ خط و اچا پڑھتا تو آگ بگولا ہو جاتا۔ ”سالے مجھ سے کہتے ہیں کہ میں غلطی پر ہوں۔۔۔۔۔ میں غلطی پر ہوں تو ان کے باوا کا کیا جاتا ہے۔۔۔۔۔ آگ لگائیں تو میں ان سب کو اس میں جھونک دوں گا۔“

اشوک کا دماغ فرقہ وارانہ تعصب سے بالکل پاک ہے، وہ کبھی ان خطوط پر سوچ ہی نہیں سکتا تھا۔ جن پر آگ لگانے کی دھمکیاں دینے والے سوچتے تھے۔ وہ مجھ سے ہمیشہ کہتا ”منٹو! یہ سب دیوانگی ہے۔۔۔۔۔ آہستہ آہستہ دور ہو جائے گی۔“ مگر آہستہ آہستہ دور ہونے کی بجائے یہ دیوانگی بڑھتی ہی چلی جا رہی تھی۔۔۔۔۔ اور میں خود کو مجرم محسوس کر رہا تھا۔ اس لیے کہ اشوک اور و اچا میرے دوست تھے۔ وہ مجھ سے مشورہ لیتے تھے اس لیے کہ ان کو میرے خلوص پر بھروسہ تھا۔ میرا یہ خلوص میرے اندر سکڑ رہا تھا۔۔۔۔۔ میں سوچتا تھا کہ اگر بیٹے ٹا کیز کو کچھ ہو گیا تو میں اشوک اور و اچا کو کیا منہ دکھاؤں گا۔

فسادات زوروں پر تھے۔ ایک دن میں اور اشوک بمبئی ٹا کیز سے واپس آ رہے تھے۔ راتے میں اس کے گھر دیر تک بیٹھے رہے۔ شام کو اس نے کہا چلو میں تمہیں چھوڑ آؤں۔۔۔۔۔ شارٹ کٹ کی خاطر وہ موٹر کو ایک خالص اسلامی

محلے میں لے گیا۔۔۔۔۔ سامنے سے برات آرہی تھی۔ جب میں نے بینڈ کی آواز سنی تو میرے اوسان خطا ہو گئے۔ ایک دم اشوک کا ہاتھ پکڑ کر میں چلایا ”دادا منی یہ تم کدھر آ نکلے!“

اشوک میرا مطلب سمجھ گیا مسکرا کر اس نے کہا ”کوئی فکر نہ کرو“ میں کیونکر فکر نہ کرتا۔ موٹر ایسے اسلامی محلے میں تھی جہاں کسی ہندو کا گزر ہی نہیں ہو سکتا تھا اور اشوک کو کون نہیں پہچانتا تھا، کون نہیں جانتا تھا کہ وہ ہندو ہے۔۔۔۔۔ ایک بہت بڑا ہندو، جس کا قتل معرکہ خیز ہوتا۔۔۔۔۔ مجھے عربی زبان میں کوئی دعایا نہیں تھی۔ قرآن کی کوئی موزوں و مناسب آیت بھی نہیں آتی تھی۔ دل ہی دل میں، میں اپنے اوپر لعنتیں بھیج رہا تھا اور دھڑکتے ہوئے دل سے اپنی زبان میں بے جوڑ سی دعا مانگ رہا تھا کہ اے خدا! مجھے سرخرو رکھیو۔۔۔۔۔ ایسا نہ ہو کہ کوئی مسلمان اشوک کو مار دے اور میں ساری عمر اس کا خون اپنی گردن پر محسوس کرتا رہوں۔ یہ گردن قوم کی نہیں، میری اپنی گردن تھی مگر یہ ایسی ذلیل حرکت کے لیے دوسری قوم کے سامنے ندامت کی وجہ سے جھکنا نہیں چاہتی۔

جب موٹر برات کے جلوں کے پاس پہنچی تو لوگوں نے چلانا شروع کر دیا۔

”اشوک کمار۔۔۔۔۔ اشوک کمار، میں بالکل تخ ہو گیا۔ اشوک اسٹیئرنگ پر ہاتھ رکھے خاموش تھا۔ میں خوف و ہراس کی تخی بستگی سے نکل کر ہجوم سے یہ کہنے والا تھا کہ دیکھو ہوش کرو۔ میں مسلمان ہوں۔ یہ میرے گھر چھوڑنے جا رہا ہے۔۔۔۔۔ کہ دو نو جوانوں نے آگے بڑھ کر بڑے آرام سے کہا، ”اشوک بھائی آگے راستہ نہیں ملے گا ادھر باجو کی گلی سے چلے جاؤ۔“

اشوک بھائی؟ اشوک ان کا بھائی تھا اور میں کون تھا؟۔۔۔۔ میں نے دفعۃً اپنے لباس کی طرف دیکھا جو کھادی کا تھا۔۔۔۔۔ معلوم نہیں انہوں نے مجھے کیا سمجھا ہو گا مگر کیا ہو سکتا ہے کہ انہوں نے اشوک کی موجودگی میں مجھے دیکھا ہی نہ ہو۔

موٹر جب اسلامی محلے سے نکلی تو میری جان میں جان آئی میں نے اللہ کا شکر ادا کیا تو اشوک ہنسنا تم خواہ مخواہ گھبرا گئے۔۔۔۔ آرٹسٹوں کو یہ لوگ کچھ نہیں کیا کرتے۔

چند روز بعد بمبے ٹاکیز میں نذیراجمیری کی کہانی (جو ”مجبور“ کے نام سے فلم بند ہوئی) پر میں نے جب کڑی نکتہ چینی کی اور اس میں کچھ تبدیلیاں کرنا چاہیں، تو نذیراجمیری نے اشوک اور واپا سے کہا۔ ”منٹو کو آپ ایسے مباحثوں کے دوران میں نہ بٹھایا کریں وہ چونکہ خود افسانہ نویس ہے اس لیے متعصب ہے۔“

میں نے بہت غور کیا کچھ سمجھ میں نہ آیا۔ آخر میں نے اپنے آپ سے کہا ”منٹو بھائی۔۔۔۔۔ آگے راستہ نہیں ملے گا، موٹر روک لو۔۔۔۔۔ ادھر باجو کی گلی سے چلے جاؤ۔“

اور میں چپ چاپ باجو کی گلی سے پاکستان چلا آیا۔ جہاں میرے افسانے ”ٹھنڈا گوشت“ پر مقدمہ چلایا گیا۔





## زرگس

عرصہ ہوا نواب چھتاری کی صاحب زادی تسنیم (مسز تسنیم سلیم) نے مجھے ایک خط لکھا تھا:

”تو کیا خیال ہے آپ کا اپنے بہنوئی کے متعلق؟ وہ جو اندازہ آپ کی طرف سے لگا کر لوئے ہیں تو مجھے اپنے لیے شادی مرگ کا اندیشہ ہوا جاتا ہے۔ اب میں آپ کو تفصیل سے بتا دوں کہ یہ حضرت مجھے آپ کے نام سے چھیڑا کرتے تھے اور ان کا خیال تھا کہ جب وہ میرے نادیدہ بھائی سے ملیں گے، تو نہ جانیں کیا کیا حماقتیں سرزد ہوں گی۔۔۔۔۔! اور مجھے شرمندگی ہوگی اور اب پرسوں سے مصر ہیں کہ بمبئی چل کر منٹو سے ملو۔ بہت ہی دلچسپ آدمی ہیں، اور اس طرح کہتے ہیں کہ گویا منٹو میرے بجائے ان کا بھائی ہے اور میں ہمیشہ سے کہتی تھی کہ دیکھنا یہ حضرت کیسے نکلتے ہیں۔۔۔۔۔ زبردستی تو ملاحظہ کیجئے۔۔۔۔۔ بہر حال بہت خوش ہیں کہ میرا انتخاب بہت خوب رہا۔۔۔۔۔ ہمارے برادر محترم یعنی ابن بھائی، سلیم سے قبل ہی پہنچ گئے تھے اور انہوں نے سب سے قبل یہی بات بتائی کہ وہ آپ سے نیاز حاصل کر کے آئے ہیں۔ زرگس کا ذکر عمداً گول کر کے باقی سب تفصیل سے بتا دیا۔ پھر جب سلیم آئے تو انہوں نے نہ صرف داستان جبہ سائی، بتائی بلکہ آپ کی نخشہ کی جنگ کا واقعہ بھی دلچسپی سے بیان کیا۔ اس سلسلے میں سلیم معافی خواہ ہیں، دوبارہ جدن بائی کے یہاں جانے کے محرک شمشاد بھائی (جو آپ سے مل چکے ہیں) وغیرہ تھے اور ان سے ممکن ہوتا تو آپ سے علاوہ نہ جانے۔۔۔۔۔ اور یہ تو آپ بھی جانتے ہیں کہ سلیم کو اگر عشق ہوا ہے تو لیا!



”ملا“

سلیم نے یہ سن کر کہا ”تو چھوڑیے۔۔۔ ہم آپ کو خواہ مخواہ تکلیف دینا نہیں چاہتے“

لیکن میں خود نرگس کے ہاں جانا چاہتا تھا۔ کئی دفعہ ارادہ کیا مگر اکیلا جانا مجھے پسند نہیں تھا۔ ساتھ ملتا تو تھا مگر نہایت ہی بے ہودہ یعنی دیدے پھاڑ پھاڑ کر گھورنے والا۔ اب موقع تھا، آدمی سادہ تھے، محض عیاشی کے طور پر نرگس کو ایک نظر دیکھنا چاہتے تھے تاکہ واپس اپنی جاگیروں اور ریاستوں میں جا کر اپنے دوستوں اور مصاحبوں کو مشہور فلم اسٹار نرگس کے چشم دید حالات سنائیں۔ چنانچہ میں نے سلیم سے کہا ”تکلیف کی کوئی بات نہیں چلتے ہیں، ممکن ہے ملاقات ہو جائے۔“

میں نرگس سے کیوں ماننا چاہتا تھا، مجھے میں اتنی ایکٹریس تھیں جن کے ہاں میں جب چاہتا آ جا سکتا تھا مگر خاص طور پر نرگس سے ملنے کا کیا مطلب تھا؟ میرا خیال ہے کہ اس کا جواب دینے سے پہلے میں آپ کو ایک دلچسپ واقعہ سنا دوں۔

میں فلستان میں ملازم تھا۔ صبح جاتا تو شام کو آٹھ کے قریب لوٹتا۔ ایک روز اتفاق سے واپسی جلدی ہوئی یعنی میں دوپہر کے قریب گھر پہنچ گیا۔ اندر داخل ہوا تو ساری فضاء مرعش نظر آئی جیسے کوئی ساز کے سار کو چھیڑ کر خود چھپ گیا ہے۔ ڈریسنگ ٹیبل کے پاس میری دو سالیاں کھڑی بظاہر اپنے بال گوندھ رہی تھیں مگر ان کی انگلیاں ہوا میں چل رہی تھیں، ہونٹ دوں کے پھڑ پھڑا رہے تھے مگر آواز نہیں نکلتی تھی۔ دونوں مل جل کر گھبراہٹ کی ایسی تصویر پیش کر رہی تھیں جو اپنی گھبراہٹ چھپانے کی خاطر بے مطلب دوپٹے اوڑھنے کی کوشش کر رہی ہو، ملحوظ کمرے کے دروازے کا پردہ اندر کی طرف دبا ہوا تھا۔

میں صوفے پر بیٹھ گیا۔ دونوں بہنوں نے ایک دوسرے کی طرف قصور وار نگاہوں کی طرح دیکھا۔ ہولے ہولے کھسر پھسر کی پھر دونوں نے بیک وقت کہا ”بھائی سلام“

”وعلیکم اسلام“ میں نے غور سے ان کی طرف دیکھا ”کیا بات ہے؟“ میں نے سوچا کہ سب مل کر سینما جا رہی ہیں۔ دونوں نے میرا سوال سن کر پھر کھسر پھسر کی، پھر ایک دم کھلکھلا کر ہنسیں اور دوسرے کمرے میں بھاگ گئیں۔ میں نے سوچا کہ شاید انہوں نے اپنی کسی سہیلی کو مدعو کیا ہے۔ وہ آنے والی ہ اور چونکہ میں غیر متوقع طور پر جلد چلا آیا ہوں اس لیے ان کا پروگرام درہم برہم ہو گیا ہے۔

دوسرے کمرے میں کچھ دیر تک تینوں بہنوں میں سرگوشیاں ہوتی رہیں، دبی دبی ہنسی کی آوازیں بھی آتی رہیں۔ اس کے بعد سب سے بڑی بہن یعنی میری بیوی بظاہر اپنی بہنوں سے مخاطب، مگر دراصل مجھے سنانے کے لیے یہ کہتی ہوئی باہر نکلی ”مجھے کیا کہتی ہو، کہنا ہے تو خود ان سے کہو۔۔۔۔۔ سعادت صاحب آج بہت جلدی آگئے؟“

میں نے وجہ بیان کر دی کہ اسٹوڈیو میں کوئی کام نہیں تھا اس لیے چلا آیا۔ پھر اپنی بیوی سے پوچھا ”کیا کہنا چاہتی ہیں میری سالیوں؟“

”یہ کہنا چاہتی ہیں کہ زگس آرہی ہے“

”تو کیا ہوا۔۔۔۔۔ آئے، کیا وہ پہلے کبھی نہیں آئی؟“

میں سمجھا کہ وہ اس پارسی لڑکی کی بات کر رہی ہے جس کی ماں نے ایک مسلمان سے شادی کر لی تھی اور ہمارے پڑوس میں رہتی تھی مگر میری بیوی نے کہا ”ہائے وہ

پہلے کب ہمارے ہاں آئی ہے؟“

”تو کیا وہ کوئی اور نرگس ہے؟“

”میں نرگس ایکٹریس کی بات کر رہی ہوں“

میں نے تعجب سے پوچھا ”وہ کیا کرنے آرہی ہے یہاں؟“

میری بیوی نے مجھے سارا قصہ سنایا۔ گھر میں ٹیلی فون تھا جسے تینوں بہنیں فرصت کے اوقات میں بڑی فراخ دلی سے استعمال کرتی تھیں۔ جب اپنی سہیلیوں سے باتیں کرتی کرتی تھک جاتیں تو کسی ایکٹریس کا نمبر گھما دیتیں، وہ مل جاتی تو اس سے اوٹ پٹانگ گفتگو شروع ہو جاتی۔۔۔ ہم آپ کی بہت مداح ہیں، آج ہی دلی سے آئی ہیں، بڑی مشکلوں سے آپ کا نمبر حاصل کیا ہے۔ آپ سے ملاقات کرنے کے لیے تڑپ رہی ہیں، ضرور حاضر ہوتیں مگر پردے کی پابندی ہے۔۔۔۔۔۔ آپ بہت حسین ہیں، چندے آفتاب، چندے ماہتاب۔۔۔۔۔۔ گلاما شاء اللہ بہت ہی سریلا ہے (حالانکہ ان کو معلوم تھا کہ اس میں امیر بانی بولتی ہے یا شمشاد)

عام طور پر مشہور فلم ایکٹریسوں کے ٹیلی فون نمبر ڈائریکٹری میں درج نہیں ہوتے، وہ خود نہیں کراتیں کہ ان کے چاہنے والے بے کارنگ نہ کریں مگر ان تین بہنوں نے میرے دوست خلش کاشمیری کے ذریعے سے قریب قریب ان تمام ایکٹریسوں کے فون نمبر معلوم کر لیے تھے جو انہیں ڈائریکٹری میں نہیں ملے تھے۔

اس ٹیلی فون شغل کے دوران میں جب انہوں نے نرگس کو بلایا اور اس سے بات چیت کی تو بہت پسند آگئی۔ اس گفتگو میں ان کو اپنی عمر کی آواز سنائی دی چنانچہ چند گفتگوؤں ہی میں وہ اس سے بے تکلف ہو گئیں مگر اپنی اصلیت چھپائی رکھی۔

ایک کہتی میں افریقہ کی رہنے والی ہوں۔ وہی دوسری باریہ بتاتی کہ لکھنؤ سے اپنی خالہ کے پاس آئی ہے۔ دوسری یہ ظاہر کرتی کہ وہ راولپنڈی کی رہنے والی ہے اور صرف اس لیے بیٹے آئی ہے کہ اسے نرگس کو ایک بار دیکھنا ہے تیسری یعنی میری بیوی کبھی گجرات بن جاتی کبھی پارسن۔

ٹیلی فون پر کئی بار نرگس نے جھنجھلا کر پوچھا کہ تم لوگ اصل میں کون ہو؟ کیوں اپنا نام پتہ چھپاتی ہو۔ صاف صاف کیوں نہیں بتاتیں کہ یہ روز روز کی ٹن ٹن ختم۔ ظاہر ہے کہ نرگس ان سے متاثر تھی، اس کو یقیناً اپنے سینکڑوں مداحوں کے فون آتے ہوں گے مگر یہ تین لڑکیاں ان سے کچھ مختلف تھیں اس لیے وہ سخت بے چین تھی کہ ان کی اصلیت جانے اور ان سے ملے جلے۔ چنانچہ جب بھی اسے معلوم ہوتا کہ ان پر اصرار لڑکیوں نے اسے بلایا ہے تو وہ سو کام چھوڑ کر آتی اور بہت دیر تک ٹیلی فون کے ساتھ چپکی رہتی۔

ایک دن نرگس کے پیہم اصرار پر بالآخر طے ہو گیا کہ ان کی ملاقات ہو کے رہے گی۔ میری بیوی نے اپنے گھر کا پتہ اچھی طرح سمجھا دیا اور کہا کہ اگر پھر بھی مکان ملنے میں دقت ہو تو بانی کھلہ کے پل کے پاس کسی ہوٹل سے ٹیلی فون کر دیا جائے۔ وہ سب وہاں پہنچ جائیں گی۔

جب میں گھر میں داخل ہوا۔ بانی کھلہ پل کے ایک اسٹور سے نرگس نے فون کیا تھا کہ وہ پہنچ چکی ہے مگر مکان نہیں مل رہا۔ چنانچہ تینوں افراتفری کے عالم میں تیار ہو رہی تھیں کہ میں بلائے ناگہانی کی طرح پہنچ گیا۔

چھوٹی دو کا خیال تھا کہ میں ناراض ہوں گا بڑی یعنی میری بیوی محض بوکھلائی ہوئی تھی کہ یہ سب کیا ہوا ہے۔۔۔ میں نے ناراض ہونے کی کوشش کی مگر مجھے







میں۔۔۔۔۔ کیوں بے بی اس دن کیا حال ہوا تھا میرا یہ مضمون پڑھ کر۔“  
مگر نرگس اپنی نادیدہ سہیلیوں کے متعلق سوچ رہی تھی۔ اضطراب بھرے لہجہ  
میں اس نے اپنا ماں سے کہا ”چلو بی بی“

جدن بانی مجھ سے مخاطب ہوئی ”چلو بھائی“

گھر پاس ہی تھا۔ موٹر اسٹارٹ ہوئی اور ہم پہنچ گئے۔ اوپر بالکنی سے تینوں  
بہنوں نے ہمیں دیکھا۔ چھوٹی دو کا مارے خوشی کا برا حال ہو رہا تھا۔ خدا معلوم  
آپس میں کیا کھس پھس کر رہی تھیں۔ جب ہم اور اوپر پہنچے تو عجیب و غریب  
طریقے پر سب کی ملاقات ہوئی۔ نرگس اپنی ہم عمر لڑکیوں کے ساتھ دوسرے  
کمرے میں چلی گئی اور میں، میری بیوی اور جدن بانی وہیں بیٹھ گئے۔

بہت دیر تک مختلف زاویوں سے کان چھوٹی کے سلسلے پر تبصرہ کیا گیا۔ میری  
بیوی کی بوکھلاہٹ جب کسی قدر کم ہوئی تو اس نے میزبان کے فرائض سرانجام  
دینے شروع کر دیئے۔

میں اور جدن بانی فلم انڈسٹری کے حالات پر تبادلہ خیالات کرتے رہے۔ پان  
کھانے کے معاملے میں بڑی خوش ذوق تھی۔ ہر وقت اپنی پند نیا ساتھ رکھتی تھی۔  
بڑی دیر کے بعد موقع ملا تھا اس لیے میں نے اس پر خوب ہاتھ صاف کیا۔

نرگس کو میں نے ایک مدت کے بعد دیکھا تھا۔ دس گیارہ برس کی بچی تھی،  
جب میں نے ایک دو مرتبہ فلموں کی نمائش عظیمی میں اسے اپنی ماں کی انگلی کے  
ساتھ لپٹی دیکھا تھا۔ چند ہیائی ہوئی آنکھیں، بے کشش سالبو تراچہرہ، سوکھی سوکھی  
ٹانگیں، ایسا معلوم ہوتا تھا سو کے اٹھی ہے یا سونے والی ہے مگر اب وہ ایک جوان  
لڑکی تھی۔ عمر نے اس کی خالی جگہیں پر کر دی تھیں مگر آنکھیں ویسی کی ویسی تھیں۔

چھوٹی اور خواب زدہ۔۔۔۔۔ بیمار بیمار۔۔۔۔۔ میں نے سوچا اس رعایت سے اس نام نرگس موزوں و مناسب ہے۔

طبیعت میں نہایت ہی معصوم کھلنڈراپن تھا۔ بار بار اپنی ناک پونچھتی تھی، جیسے ازلی زکام کی شکار ہے (برسات میں اس کو ادا کے طور پر پیش کیا گیا ہے) مگر اس کے اداس اداس چہرے سے صاف عیاں تھا کہ وہ اپنے اندر کردار نگاری کا جوہر رکھتا ہے، ہونٹوں کو کسی قدر کھینچ کر بات کرنے اور مسکرانے میں گو بظاہر ایک بناوٹ تھی مگر صاف پتہ چلتا تھا کہ یہ بناوٹ سنگار کا روپ اختیار کر کے رہے گی۔ آخر کردار نگاری کی بنیادیں بناوٹ ہی پر استوار ہوتی ہیں۔

ایک بات جو خاص طور پر میں نے محسوس کی، وہ یہ ہے کہ نرگس کو اس بات کا کامل احساس تھا کہ وہ ایک دن بہت بڑی اشار بننے والی ہے مگر یہ دن قریب تر لانے اور اسے دیکھ کر خوش ہونے میں اسے کوئی عجلت نہ تھی۔ اس کے علاوہ اپنے لڑکپن کی ننھی منی خوشیاں گھسیٹ کر بڑی بڑی بے ہنگم خوشیوں کے دائرے میں نہیں لے جانا چاہتی تھی۔

تینوں ہم عمر لڑکیاں دوسرے کمرے میں جو باتیں کر رہی تھیں، ان کا دائرہ گھر اور کنونٹ کی چار دیواری تک محدود تھا۔ فلم اسٹوڈیو میں کیا ہوتا ہے، رومانس کیا بلا ہے، اس سے ان کو کوئی دلچسپی نہیں تھی۔ نرگس بھول گئی تھی کہ وہ فلم اشار ہے، پردے پر جس کی ادائیں بکتی ہیں اور اس کی سہیلیاں بھی یہ بھول گئی تھیں کہ نرگس اسکرین پر بری بری حرکتیں کرنے والی ایکٹریس ہے۔

میری بیوی جو عمر میں نرگس سے بڑی تھی، اب اس کی آمد پر بالکل بدل گئی تھی۔ اس کا سلوک اس سے ایسا ہی تھا جیسا اپنی چھوٹی بہنوں سے تھا۔ پہلے اس کو

زرگس سے اس لیے دلچسپی تھی کہ وہ فلم ایکٹریس ہے، پردے پر بڑی خوبی سے نت نئے مردوں سے محبت کرتی ہے، ہنستی ہے، آہیں بھرتی ہے، کدکڑے لگاتی ہے۔ اب اسے خیال تھا کہ وہ کھٹی چیزیں نہ کھائے، بہت ٹھنڈا پانی نہ پئے، زیادہ فلموں میں کام نہ کرے، اپنی صحت کا خیال رکھے۔ اب اس کے نزدیک زرگس کا فلموں میں کام کرنا کوئی معیوب بات نہیں تھی۔

میں، میری بیوی اور جدن بائی ادھر ادھر کی باتوں میں مشغول تھے کہ آیا سعادت آگئیں۔ میری ہم نام ہیں اور بڑی دلچسپ چیز ہیں۔ تصنع سے لاکھوں میل دور۔۔۔ حسب معمول وہ اس انداز سے آئیں کہ جدن بائی سے ان کو متعارف کرانے کا ہمیں موقع ہی نہ ملا۔ اپنے دو ڈھائی من کے بوجھ کو صوفے پر ہلکا کرتے ہوئے بولیں ”صفو جان! تمہارے بھائی جان سے میں نے لاکھ کہا تھا کہ ایسی مردار موٹر نہ خرید۔۔۔۔۔ مگر انہوں نے ایک نہ سنی۔۔۔۔۔ دو قدم چلی ہو گی کہ ہانپنے لگی اور کھڑی ہو گئی۔ اب کھڑے پینڈل مار رہے ہیں۔ میں نے کہا“ آپ جانیے میں تو صفو کے پاس بیٹھتی ہوں۔

جدن بائی غالباً کسی نواب کی بات کر رہی تھیں جو بہت عیاش تھا۔ آپا سعادت نے بھی اس میں حصہ لینا شروع کر دیا۔ کاٹھیا واڑ کی قریب قریب تمام ریاستوں اور ان کے نوابوں کو وہ اچھی طرح جانتی تھیں کیوں کہ ریاست مانگروں کے نوابی خاندان میں بیاہی گئی تھیں۔

جدن بائی اپنے پیشے کی وجہ سے تمام والیان ریاست کو اچھی طرح جانتی پہچانتی تھیں۔ باتوں باتوں میں ایک بڑی ریاست خور قسم کی طوائف کا ذکر چھڑ گیا۔ آپا سعادت شروع ہو گئیں ”خدا ان سے محفوظ رکھے جس کے ساتھ چمٹتی ہیں اس کو

دین کا رکھتی ہیں نہ دنیا کا۔ دولت برباد، صحت برباد، عزت برباد، صفوجان میں تمہیں کیا بتاؤں، سو بیماروں کی ایک بیماری ہے یہ طوائف۔۔۔۔۔“

میں اور میری بیوی سخت پریشان کہ آپا سعادت کو کیسے روکیں۔ جدن بائی بڑی فراخ دلی سے آپا سعادت کی ہاں میں ہاں ملا رہی تھی اور ہم دونوں پسینہ پسینہ ہوئے جارہے تھے۔ ایک دو بار میں نے ان کو روکنے کی کوشش کی مگر وہ اور زیادہ جوش میں آگئیں، جی بھر کے گالیاں دینے لگیں لیکن یک لخت انہوں نے جدن بائی کی طرف دیکھا، ان کے سفید گوشت بھرے چہرے پر ایک عجیب و غریب تھری تھری پیدا ہوئی۔ ان کی ناک کی کیل کا ہیرا گردن کی جنبش کے ساتھ دو تین دفعہ بڑی تیزی سے چمکا اور پھر ان کا منہ کھلا زور سے اپنی رانوں پر دو ہتھ مار کر انہوں نے تٹائے ہوئے لہجے میں جدن بائی سے کہا ”آپ؟۔۔۔۔۔ آپ تو جدن بائی ہیں نا؟“

جدن بائی نے بڑی متانت سے جواب دیا ”جی ہاں!“

آپا سعادت کا منہ اور زیادہ کھلا۔۔۔۔۔ اوہ۔۔۔۔۔ تو آپ۔۔۔۔۔ میرا مطلب ہے کہ آپ تو بہت اونچی طوائف ہیں۔۔۔۔۔ کیوں صفوجان؟ صفوجان برف ہوگئی۔ میں نے جدن بائی کی طرف دیکھا اور مسکرایا۔۔۔۔۔ میرا خیال ہے بہت ہی واہیات قسم کی مسکراہٹ تھی۔ جدن بائی نے یوں ظاہر کیا جیسے کوئی بات ہی نہیں ہوئی اور اس بڑی ریاست خور قسم کی طوائف کے بقایا حالات بیان کرنے شروع کر دینے جس کا ذکر چھیڑنے پر آپا سعادت کو لیکر دینا پڑا۔

جدن بائی کی کوشش کے باوجود بات نہ جمی۔ آپا سعادت کو اپنی غلطی کا اور ہمیں

اپنی خفت کا بہت ہی شدید احساس تھا مگر جب لڑکیاں آگئیں تو فضا کا تکرر دور ہو گیا۔ ادھر ادھر کی باتوں کے بعد نرگس سے فرمائش کی گئی کہ وہ گانا سنائے۔ اس پر جدن بانی نے کہا ”میں نے اس کو موسیقی کی تعلیم نہیں دی، موہن بابو اس کے خلاف تھے اور سچ پوچھے تو مجھے بھی پسند نہیں تھا۔ تھوڑا بہت ٹوں ناں کر لیتی ہے“ اس کے بعد وہ اپنی بیٹی سے مخاطب ہوئی ”سنا دو بے بی۔۔۔ جیسا بھی آتا ہے، سنا دو۔“

نرگس نے بڑی ہی معصومانہ بے تکلفی سے گانا شروع کر دیا۔۔۔۔۔ پرلے درجے کی کن سری تھی آواز میں، رس نہ لوچ، میری چھوٹی سالی اس سے لاکھوں درجے بہتر گاتی تھی مگر فرمائش کی گئی تھی اور وہ بھی بڑی پر اصرار، اس لیے دو تین منٹ تک اس کا گانا برداشت کرنا ہی پڑا۔ جب اس نے ختم کیا تو سب نے تعریف کی، میں اور آپا سعادت خاموش رہے۔ تھوڑی دیر کے بعد جدن بانی نے رخصت چاہی۔ لڑکیاں نرگس سے گلے ملیں۔ دوبارہ ملنے کے وعدے و وعید ہوئے۔ کچھ کھسر پھسر بھی ہوئی اور ہمارے مہمان چلے گئے۔

نرگس سے یہ میری پہلی ملاقات تھی۔

اس کے بعد اور کئی ملاقاتیں ہوئیں۔ لڑکیاں ٹیلی فون کرتی تھیں اور نرگس اکیلی موٹر پر چلی آتی تھی۔ اس آمد و رفت میں اس کے ایکٹریس ہونے کا احساس قریب قریب مٹ گیا۔ وہ لڑکیوں سے اور لڑکیاں اس سے یوں ملتی تھیں جیسے وہ ان کی بہت پرانی سہیلی ہے یا کوئی رشتہ دار ہے لیکن جب وہ چلی جاتی تو کبھی کبھی تینوں بہنیں اس استعجاب کا اظہار کرتیں، خدا کی قسم عجیب بات ہے کہ نرگس بالکل ایکٹریس معلوم نہیں ہوتی۔

اس دوران میں تینوں بہنوں نے اس کی تازہ فلم دیکھی۔ جس میں ظاہر ہے کہ

وہ اپنے ہیرو کی محبوبہ تھی جس سے وہ پیار کی باتیں کرتی تھی اور اسے عجیب عجیب نگاہوں سے دیکھتی تھی۔ اس کے ساتھ لگ کر کھڑی ہوتی تھی، اس کا ہاتھ دباتی تھی۔ میری بیوی کہتی ’کم بخت، اس کے فراق میں کیسی لمبی لمبی آپیں بھر رہی تھی۔ جیسے سچ مچ اس کے عشق میں گرفتار ہے اور اس کی چھوٹی دو بہنیں اپنے کنوارے ایکٹنگ سے نا آشنا دلوں میں سوچتیں، اور کل وہ ہم سے پوچھ رہی تھی کہ گڑ کی نانی کیسے بنائی جاتی ہے۔

زرگس کی اداکاری کے متعلق میرا خیال بالکل مختلف تھا، وہ قطعی طور پر جذبات و احساسات کی صحیح عکاسی نہیں کرتی تھی۔ محبت کی نبض کس طرح چلتی ہے، یہ اناڑی انگلیاں کیسے محسوس کر سکتی تھیں۔ عشق کی دوڑ میں تھک کر ہانپنا اور اسکول کی دوڑ میں تھک کر سانس کا پھول جانا دو بالکل مختلف چیزیں ہیں۔ میرا خیال ہے کہ خود زرگس بھی اس کے فرق سے آگاہ نہیں تھی۔ اس کے شروع شروع کی فلموں میں چنانچہ دقیقہ رس نگاہیں فوراً معلوم کر سکتی ہیں کہ اس کی اداکاری یکسر فریب کاری سے معرا تھی۔

تضع کا یہ کمال ہے کہ وہ تضع معلوم نہ ہو لیکن زرگس کے تضع کی بنیادیں چونکہ تجربے پر استوار نہیں تھیں اس لیے اس میں یہ خوبی نہیں تھی۔ یہ صرف اس کا خلوص تھا، وہ بے پناہ خلوص جو اسے اپنے شوق سے تھا، کہ وہ جذبات و احساسات کے نہایت خام اظہار کے باوجود اپنا کام نبھا جاتی تھی، عمر اور تجربے کے ساتھ ساتھ وہ بہت پختگی اختیار کر چکی ہے، اب اس کو عشق کی دوڑ اور سکول کی ایک میل کی دوڑ میں تھک کر ہانپنے کا فرق معلوم ہے اب تو اس کو سامنے کے ہلکے سے ہلکے زیرو بم کا نفسیاتی پس منظر بھی معلوم ہے۔



تھے مگر جب بارشیں تھم جاتیں اور آسمان نکھر جاتا تو جدن بائی اپنے موہن کو اٹھا کر سینے سے لگا لیتی کہ اسی موہن کے پاس اس کا من تھا۔

موہن بابو تادم آخر جدن بائی کے ساتھ تھے وہ ان کی بہت عزت کرتی تھی اس لیے کہ وہ راجوں اور نوابوں کی دولت میں غریبوں کے خون کی بوسونگھ چکی تھی۔ اس کو اچھی طرح معلوم تھا کہ ان کے عشق کا دھارا ایک ہی سمت نہیں بہتا۔ وہ موہن بابو سے محبت کرتی تھی کہ وہ اس کے بچوں کا باپ تھا۔

خیالات کی رو میں جانے کدھر بہہ گیا۔ نرگس کو بہر حال ایک ٹرس بنا تھا چنانچہ وہ بن گئی۔ اس کے بام عروج تک پہنچنے کا راز جہاں تک میں سمجھتا ہوں اس کا خلوص ہے جو قدم بہ قدم، منزل بہ منزل اس کے ساتھ رہا ہے۔

ایک دن جوان ملاقاتوں میں خاص طور پر میں نے محسوس کی، وہ یہ کہ نرگس کو اس بات کا احساس تھا کہ جن لڑکیوں سے وہ ملتی ہے وہ جدا قسم کے آب و گل سے بنی ہیں، وہ ان کے پاس آتی تھی۔ گھنٹوں ان سے معصوم معصوم باتیں کرتی تھی مگر وہ ان کو اپنے گھر مدعو کرنے میں ایک عجیب قسم کی جھجک محسوس کرتی تھی، اس کو شاید یہ ڈر تھا کہ وہ اس کی دعوت ٹھکرادیں گی یا کہیں گی کہ وہ اس کے یہاں کیسے جا سکتی ہیں۔ میں ایک دن گھر پر موجود تھا کہ اس نے سرسری طور پر اپنی سہیلیوں سے کہا ”اب کبھی تم بھی ہمارے گھر آؤ“

یہ سن کر تینوں بہنوں نے بڑے ہی بینڈے پن سے ایک دوسرے کی طرف دیکھا، وہ شاید یہ سوچ رہی تھیں کہ ہم نرگس کی یہ دعوت کیسے قبول کر سکتی ہیں لیکن میری بیوی چونکہ میرے خیالات سے واقف تھی اس لیے ایک روز نرگس کے پیہم و اصرار پر اس کی دعوت قبول کر لی گئی اور مجھے بتائے بغیر تینوں اس کے گھر چلی



گئیں۔

زرگس نے اپنی کار بھیج دی تھی۔ جب وہ بیٹے کے خوب صورت ترین مقام میرین ڈرائیو کے اس فلیٹ میں پہنچیں جہاں زرگس رہتی تھی تو انہوں نے محسوس کیا کہ ان کی آمد پر خاص انتظامات کئے گئے تھے۔ موہن بابو اور اس کے دونوں جوان لڑکوں کو منع کر دیا گیا تھا کہ وہ گھر میں داخل نہ ہوں کیوں کہ زرگس کی سہیلیاں آرہی ہیں۔ مردوں کو بھی اس کمرے میں آنے کی اجازت نہیں تھی جہاں ان معزز مہمانوں کو ٹھا دیا گیا تھا۔ خود جدن بانی تھوڑی دیر کے لیے رسمی طور پر ان کے پاس بیٹھی اور اندر چلی گئی۔ وہ ان کی معصوم گفتگوؤں میں حارج نہیں ہونا چاہتی تھی۔

تینوں بہنوں کا بیان ہے کہ زرگس ان کی آمد پر پھولی نہ ساتی تھی۔ وہ اس قدر خوش تھی کہ بار بار گھبرا سی جاتی تھی اپنی سہیلیوں کی خاطر مداری میں اس نے بڑے جوش کا اظہار کیا۔ پاس ہی پیرژین ڈیری تھی، اس کے ”ملک شیک“ مشہور تھے۔ گاڑی میں جا کر زرگس خود یہ مشروب جگ میں تیار کرا کے لائی کیوں کہ وہ یہ کام نوکر کے سپرد کرنا نہیں چاہتی تھی اس لیے کہ پھر اس کے اندر آنے کا احتمال تھا۔

خاطر مداری کے اس جوش و خروش میں زرگس نے اپنے نئے سیٹ کا گلاس توڑ دیا۔ مہمانوں نے افسوس کا اظہار کیا تو زرگس نے کہا ”کوئی بات نہیں، بی بی غصے ہوں گی مگر ڈیڈی ان کو چپ کرادیں گے اور معاملہ رفع دفع ہو جائے گا“

”ملک شیک“ پلانے کے بعد زرگس نے مہمانوں کو اپنا البم دکھایا جس میں اس کے مختلف فلموں کے اسٹل تھے۔ اس زرگس میں جوان کو یہ فوٹو دکھا رہی تھی اور اس زرگس میں جوان تصویروں میں موجود تھی، کتنا فرق تھا۔ تینوں بہنیں کبھی اس کی طرف دیکھتیں اور کبھی البم کے اوراق کی طرف اور اپنی حیرت کا یوں اظہار کرتیں

”زرگس، تم یہ زرگس کیسے بن جاتی ہو“

زرگس جواب میں صرف مسکرا دیتی۔

میری بیوی نے مجھے بتایا کہ گھر میں زرگس کی حالت، ہر ادا میں الٹ پلٹ رہی تھی۔ اس میں وہ شوخی، وہ طراری، وہ تیکھا پن نہیں تھا جو اس کے سراپا میں پردے پر نظر آتا ہے، وہ بڑی ہی گھریلو قسم کی لڑکی تھی۔ میں نے خود ہی محسوس کیا تھا۔ لیکن جانے کیوں اس کی چھوٹی چھوٹی آنکھوں میں مجھے ایک عجیب و غریب قسم کی اداسی تیرتی نظر آتی تھی جیسے کوئی لاوارث لاش، تالاب کے ٹھہرے پانی پر ہوا کے ہلکے ہلکے جھونکوں پر ارتعاش پذیر ہے۔

یہ قطعی طور پر طے تھا کہ شہرت کی جس منزل پر زرگس کو پہنچنا تھا وہ کچھ زیادہ دور نہیں۔ تقدیر اپنا فیصلہ اس کے حق میں کر کے تمام متعلقہ کاغذات اس کے حوالے کر چکی تھی لیکن پھر وہ کیوں مغموم تھی، کیا غیر شعوری طور پر وہ یہ محسوس تو نہیں کر رہی تھی کہ عشق و محبت کا یہ مصنوعی کھیل کھیلے کھیلے ایک دن وہ کسی ایسے لقمہ و دق صحرا میں نکل جائے گی جہاں سراب ہی سراب ہوں گے، پیاس سے اس کا حلق سوکھ رہا ہوگا اور آسمان پر چھوٹی چھوٹی بدلیوں کے تھنوں میں صرف اس لیے دودھ نہیں اترے گا کہ وہ یہ خیال کریں گے کہ زرگس کی پیاس محض بناوٹ ہے، زمین کی کوکھ میں پانی کی بوندیں اور زیادہ اندر کو سمٹ جائیں گی، اس خیال سے کہ اس کی پیاس صرف ایک دکھاوا ہے اور یہ بھی ہو سکتا ہے کہ خود زرگس بھی یہ محسوس کرنے لگے کہ میری پیاس کہیں جھوٹی پیاس تو نہیں۔

اتنے برس گزر جانے پر میں اب اسے پردے پر دیکھتا ہوں تو مجھے اس کی اداسی کچھ مضطرب سی نظر آتی ہے، پہلے اس میں ایک مستعد جستجو تھی لیکن اب یہ جستجو بھی

اداس اور مضطرب ہے کیوں۔۔۔۔۔؟ اس کا جواب خود نرگس ہی دے سکتی ہے۔  
 تینوں بہنیں چونکہ چوری چوری نرگس کے ہاں گئی تھیں اس لیے وہ زیادہ دیر  
 تک اس کے پاس نہ بیٹھ سکیں۔ چھوٹی دو کو یہ اندیشہ تھا کہ ایسا نہ ہو مجھے اس کا علم ہو  
 جائے چنانچہ انہوں نے نرگس سے اجازت چاہی اور واپس گھر آ گئیں۔

نرگس کے متعلق وہ جب بھی بات کرتیں۔ گھوم پھر کر اس کی شادی کے مسئلے پر آ  
 جاتیں۔ چھوٹی دو کو یہ جاننے کی خواہش تھی کہ وہ کب اور کہاں شادی کرے گی۔  
 بڑی جس کی شادی ہوئے پانچ برس ہو چکے تھے۔ یہ سوچتی تھی کہ شادی کے بعد وہ  
 ماں کیسی بنے گی۔

کچھ دیر تک میری بیوی نے نرگس سے اس خفیہ ملاقات کا حال چھپائے رکھا،  
 آخر ایک روز بتا دیا۔ میں نے مصنوعی خفگی کا اظہار کیا تو اس نے سچ سمجھتے ہوئے  
 مجھ سے معافی مانگی اور کہا ”واقعی ہم سے غلطی ہو گئی مگر خدا کے لیے اب آپ اس کا  
 ذکر کسی سے نہ کیجئے گا“

وہ چاہتی تھی کہ بات مجھی تک رہے۔ ایک ایک میٹر کے گھر جانا تینوں بہنوں  
 کے نزدیک بہت محبوب بات تھی وہ اس ”حرکت“ کو چھپانا چاہتی تھیں چنانچہ  
 جہاں تک مجھے معلوم ہے، اس کا ذکر انہوں نے اپنی ماں سے بھی کبھی نہیں کیا تھا  
 حالانکہ وہ بالکل تنگ خیال نہیں تھی۔

میں اب تک نہیں سمجھ سکا کہ ان کی وہ حرکت مذموم کیوں تھی۔ اگر وہ نرگس کے  
 ہاں گئی تھیں تو اس میں برائی کیا تھی۔ اداکاری محبوب کیوں سمجھی جاتی ہے۔ کیا  
 ہمارے اپنے خاندان کے حلقے میں ایسے افراد نہیں ہوتے جن کی ساری عمر فریب  
 کاریوں اور ملمع کاریوں میں گزر جاتی ہے۔ نرگس نے تو اداکاری کو اپنا پیشہ بنایا

تھا۔ اس نے اس کو ازبنا کر نہیں رکھا تھا۔ کتنا بڑا فریب جس میں یہ لوگ مبتلا رہتے ہیں۔

اس مضمون کے آغاز میں، میں نے ایک خط کا کچھ حصہ نقل کیا ہے جو مجھے تسنیم سلیم نے لکھا تھا۔ اب اس کی طرف لوٹنا ہوں۔ دراصل ساری بات ہی اسی سے چلی تھی۔

چونکہ مجھے نرگس کو اس کے گھر میں ملنے کا اشتیاق تھا اس لیے میں مصروف ہونے کے باوجود مسٹر سلیم اور ان کے مصاحبوں کے ساتھ میرین ڈرائیو چل پڑا۔ چاہئے تو یہ تھا کہ میں فون کے ذریعے سے جدن بانئی کو اپنی آمد سے مطلع کر دیتا اور یہ بھی معلوم کر لیتا کہ نرگس فارغ بھی ہے یا نہیں لیکن میں عام زندگی میں بھی چونکہ ایسے تکلفات کا قائل نہیں۔ اس لیے بغیر اطلاع دینے وہاں جا دھمکا۔ جدن بانئی باہر آمدے میں بیٹھی سروتے سے چھالیا کاٹ رہی تھی۔ مجھے دیکھا تو بلند آواز میں کہا ”اوہ مننو۔۔۔۔۔۔ آؤ۔۔۔۔۔۔ بھائی آؤ۔۔۔۔۔۔ پھر نرگس کو آواز دی بے بی۔۔۔۔۔۔ تمہاری سہیلیاں آئی ہیں۔“

میں نے قریب جا کر اسے بتایا کہ میرے ساتھ سہیلیاں نہیں ”سہیلے ہیں!“ جب میں نے نواب چھتاری کے داماد کا ذکر کیا تو اس کا لہجہ بدل گیا ”بلو اونہیں“ نرگس دوڑی دوڑی آئی تو اس سے کہا ”تم اندر جاؤ بے بی مننو صاحب کے دوست آئے ہیں۔“

جدن بانئی نے میرے دوستوں کی کچھ اس انداز سے آؤ بھگت کی جیسے وہ مکان دیکھنے اور پسند کرنے آئے ہیں۔ وہ بے تکلفی جو میرے لیے مخصوص تھی، غائب ہو گئی۔ بیٹھو تشریف رکھئے میں تبدیل ہو گیا۔ کیا پیو گے؟ کیا نوش فرمائیے گا، بن

گیا۔ تم آپ ہو گیا اور میں خود کو چغد محسوس کرنے لگا۔

میں نے اپنی اور اپنے دوستوں کی آمد کا مدعا بیان کیا تو جدن بائی نے بڑے ہی پر تضحیح انداز میں مجھ سے مخاطب ہوتے ہوئے میرے ساتھیوں سے کہا ”بے بی سے ملنا چاہتے ہیں۔۔۔۔ کے بتاؤں کئی دنوں سے غریب کی طبیعت نا ساز ہے، دن رات کی شوٹنگ نے اسے بے حد مضطرب کر دیا ہے۔ بہت منع کرتی ہوں کہ ایک روز آرام کر لو مگر شوق ایسا ہے کہ نہیں سنتی۔ محبوب نے بھی کہا کہ بیٹا کوئی حرج نہیں۔ تم ریست کر لو میں شوٹنگ بند کر دیتا ہوں مگر نہ مانی۔۔۔۔ آج میں نے زبردستی روک لیا۔۔۔۔ زکام سے نڈھال ہو رہی ہے غریب!“

یہ سن کر میرے دوستوں کو ظاہر ہے بہت مایوسی ہوئی نرگس کی ایک جھلک وہ ٹیکسی میں بیٹھے بیٹھے دیکھ چکے تھے اور اس کو مفصل طور پر دیکھنے کے لیے بے تاب تھے۔ جب ان کو معلوم ہوا کہ بے بی کی طبیعت نا ساز ہے تو انہیں بڑی کوفت ہوئی۔ جدن بائی ادھر ادھر کی باتیں کئے جاتی تھی جن سے ان کو کوئی دلچسپی نہیں تھی۔ میں صاف دیکھ رہا تھا کہ وہ تھوڑی دیر کے بعد جمائیاں لینے لگیں گے اور مجھے یہ بھی معلوم تھا کہ نرگس کی نا سازی طبیعت کا بہانہ محض رسمی ہے۔ چنانچہ میں نے جدن بائی سے کہا ”بے بی کو زحمت تو ہوگی مگر یہ اتنی دور سے آئے ہیں ذرا بلا لیجئے“

اندر تین چار مرتبہ کہلوانے کے بعد نرگس آئی۔ سب نے اٹھ کر تعظیماً سلام کیا۔ میں بیٹھا رہا۔ نرگس کا داخلہ فلمی تھا اس کا سلام کا جواب دینا فلمی تھا، اس کا بیٹھنا اٹھنا فلمی تھا۔ اس کی گفتگو فلمی تھی جیسے سیٹ پر مکالمے بول رہی ہو اور میرے ساتھیوں کے سوال و جواب بڑے ہی نوابانہ قسم کے اوٹ پٹانگ تھے۔

”آپ سے مل کر بڑی مسرت ہوئی“

”جی ہاں آج ہی بمبے پہنچے ہیں“

”کل پرسوں واپس چلے جائیں گے“

”آپ ماشاء اللہ اس وقت ہندوستان کی چوٹی کی اداکارہ ہیں“

”آپ کے ہر فلم کا ہم نے پہلا شو دیکھا ہے“

”یہ تصویر جو آپ نے دی ہے، میں اسے اپنے البم میں لگاؤں گا“

اس دوران میں موہن بابو بھی آگئے مگر وہ خاموش بیٹھے رہے۔ کبھی کبھی اپنی بڑی بڑی خوبصورت آنکھیں گھما کر ہم سب کو دیکھ لیتے اور پھر خدا جانے کس سوچ میں غرق ہو جاتے۔

سب سے زیادہ باتیں جدن بائی نے کیں۔ ان میں اس نے ملاقاتیوں پر بڑے واضح الفاظ میں ظاہر کر دیا کہ وہ ہندوستان کے ہر راجے اور ہر نواب کو اندر باہر سے اچھی طرح سے جانتی ہے۔ نرگس نے جتنی باتیں کیں، بہت مختصر اور بناوٹ سے بھر پور تھیں۔ اس کی ہر حرکت اور ہر ادا سے یہ صاف مترشح تھا کہ وہ اپنے ملنے والوں کو یہ چیزیں پلیٹ میں ڈال کر بڑے تکلف سے پیش کر رہی ہے تاکہ وہ اس کا شکر یہ ادا کریں۔ وہ دلی طور پر ممنون و متشکر تھے مگر اس امتنان و تشکر سے نرگس متشغی نہیں تھی۔ وہ غالباً جواب میں تصنع ہی کی طالب تھی۔

یہ ملاقات کچھ دیر بہت ہی پھیکی رہی، میرے لیے بھی اور میرے ساتھیوں کے لیے بھی، میری موجودگی میں وہ کھل کر امتنانہ باتیں نہیں کر سکتے تھے اور میں ان کی موجودگی کے باعث بہت ہی تکلیف دہ گھٹن محسوس کرتا رہا تھا۔ بہر حال نرگس کا دوسرا رنگ دیکھنا دلچسپی سے خالی نہ تھا۔



ہوں چنانچہ اس کی تمام کوششیں اس نکتے پر مرکوز تھیں اس کے علاوہ کبھی کبھی اس کے اندر عورت بھی بیدار ہو جاتی تھی۔ اس وقت وہ اشوک سے یہ کہتی معلوم ہوتی ” تم پر ہزاروں لڑکیاں فریفتہ ہیں لیکن میں اسے کیا سمجھتی ہوں۔ میرے بھی ہزاروں چاہنے والے موجود ہیں۔ یقین نہ آئے تو کسی مرد سے پوچھ لو، اور ساتھ ہی ساتھ اس چیلنج کی ہلکی سی جھلک بھی ہوتی ” ہو سکتا ہے تم ہی مجھ پر مرنا شروع کر دو“

اور جدن بانی کبھی مصالحت کی طرف جھک جاتی کہ نہیں، اشوک تم اور بے بی دونوں پر دنیا مرتی ہے اسی لیے تو میں چاہتی ہوں کہ تمہیں ایک ساتھ پیش کروں تاکہ ایک قتل عام ہو اور ہم سب خوب فائدہ اٹھائیں۔ کبھی کبھی وہ ایک اور انداز اختیار کر لیتی اور مجھ سے مخاطب ہوتی۔

”منٹو اشوک اتنا بڑا ایکٹر بن گیا لیکن خدا کی قسم بہت ہی نیک آدمی ہے بڑا کم گو، بڑا ہی شرمیلا۔۔۔۔۔ خدا عمر دراز کرے۔ میں جو فلم شروع کر رہی ہوں اس میں اشوک کے لیے خاص طور پر میں نے کریکٹر لکھوایا ہے تم سنو گے تو خوش ہو جاؤ گے“

میں یہ کریکٹر سننے بغیر ہی خوش ہو گیا اس لیے جدن بانی کا کریکٹر خود بہت ہی دلچسپ تھا اور نرگس جو رول ادا کر رہی تھی، وہ تو اور بھی زیادہ دلچسپ تھا۔ میرا خیال ہے کہ اگر پردے پر وہ حالات پیش کئے جاتے اور اس سے کہا جاتا کہ اشوک سے مل کر تمہیں ایسی گفتگو کرنا ہے تو وہ کبھی اتنی کامیاب نہ ہوتی جتنی کہ وہ اس وقت تھی۔

باتوں باتوں میں ثریا کا ذکر آ گیا تو جدن بانی نے ناک بھوں چڑھا کر اس میں اور سارے کے سارے خاندان میں کیڑے نکالنے شروع کر دیئے۔ ثریا کی



عیب جوئی وہ ایک فرض کے طور پر کرتی تھی۔ اس کا گلا خراب ہے۔۔۔۔۔ بے سری ہے، بے استادی ہے، دانت بڑے واہیات ہیں۔ ادھر ٹریا کے ہاں جاؤ تو نرگس اور جدن بانی پر عمل جراحی شروع ہو جاتا تھا۔ ٹریا کی نانی جو حقیقت میں اس کی ماں تھی، حقے کے بقے اڑا اڑا کر دونوں کو خوب کوستی تھی۔ نرگس کا ذکر آتا تو وہ برا سا منہ بنا کر میراثیوں کے انداز میں جگت کرتی، منہ دیکھو جیسے گلاسٹرا اپیتا ہوتا ہے۔

موہن بابو کی خوب صورت اور بڑی بڑی آنکھیں ہمیشہ ہمیشہ کے لیے مند چکی ہیں۔ جدن اپنے دل کی بقایا حسرتیں اور تمنائیں لیے منوں مٹی کے نیچے دفن ہے، اس کی بے بی نرگس تصنع اور بناوٹ کے آخری زینے پر پہنچ کر معلوم نہیں اور اوپر دیکھ رہی ہے یا اس کی اداس اداس آنکھیں نیچے سب سے پہلے زینے کو دیکھ رہی ہیں۔ جب اس نے گھٹنیوں چلنا سیکھا تھا۔ وہ خیرہ کن روشنی میں تاریک ترین سائے کی تلاش میں ہے یا تاریک ترین سائے میں روشنی کی ننھی سی کرن ٹول رہی ہے۔۔۔۔۔ روشنی اور سائے کا تانا بانا ہی زندگی ہے اور اس تانے بانے کی عکاسی فلمی زندگی جس میں کبھی ایسا پیچ، ایسا خم بھی آجاتا ہے، جب روشنی روشنی رہتی ہے نہ سایہ، سایہ!







ڈیبائی نے اپنے سر پر پشاوری لنگی کا زاویہ درست کیا اور ویرا (فلم میں نیلا دیوی) سے مخاطب ہو کر کہا ”نیلا دیوی، آپ کوئی پشاور نہ کیجئے میں نے بھی آپ کا پانی پیا ہے۔“

ویرا اس قدر بے تحاشا ہنسی کہ ڈیبائی ڈر گیا ”کیا ہوا مس ویرا؟“  
ویرا ساڑھی کے آنچل میں ہنسی دباتی سیٹ سے باہر چلی گئی ڈیبائی نے تشویش ظاہر کرتے ہوئے ڈکشٹ سے پوچھا ”کیا بات تھی؟“

ڈکشٹ نے اپنا ہنسی سے ابلتا ہوا منہ دوسری طرف کر لیا۔ میں نے ڈیبائی کی پریشانی دور کرنے کے لیے کہا ”تھنک سیریس۔۔۔ کھانسی آگئی“

ڈیبائی ہنسا ”اوہ“ پھر وہ مستعد ہو کر اپنے مکالمے کی طرف متوجہ ہوا ”نیلا دیوی“ آپ کوئی کھانسی نہ کیجئے میں نے بھی دیوی کا۔۔۔۔۔

اشوک اپنے سر کو ملے مارنے لگا ڈیبائی نے دیکھا تو متفکر ہو کر اس سے پوچھا۔ ”کیا بات ہے مسٹر گنگولی“

گنگولی نے ایک زور کا مکا اپنے سر پر مارا ”کچھ نہیں، سر میں درد تھا۔۔۔۔۔ تو ہو جائے ٹیک؟“

ڈیبائی نے اپنا کدو سا سر ہلایا ”ہو!“  
گنگولی نے مردہ آواز میں کہا ”کیمرہ ریڈی۔۔۔۔۔ ریڈی مسٹر

جگتا؟“  
بھونپو سے جگتا پ کی منمننا ہٹ سنائی دی۔۔۔۔۔ ”ریڈی“

گنگولی نے اور زیادہ مردہ آواز میں کہا  
”سٹارٹ“

کیمرہ اشارٹ ہوا کلیپ اسٹک ہوئی

”سین تھری فور۔۔۔۔۔ ٹیک ایون!“

ڈیبائی نے رائفل لہرائی اور ویرا سے کہنا شروع کیا۔ نیلا پانی آپ کوئی دیوی  
نہ کیئے میں نے بھی پشاور کا۔۔۔۔۔

اشوک دیوانہ وار چلایا ”کٹ کٹ“

ڈیبائی نے رائفل فرش پر رکھی اور گھبرا کر اشوک سے پوچھا ”اینی مسٹیک مسز  
گنگولی!“

اشوک نے ڈیبائی کی طرف قاتلانہ نگاہوں سے دیکھا مگر فوراً ان میں  
بھیڑوں کی سی نرمی اور معصومیت پیدا کرتے ہوئے کہا ”کوئی نہیں۔۔۔ بہت اچھا  
تھا۔۔۔۔۔ بہت ہی اچھا“ پھر وہ مجھ سے مخاطب ہوا! ”آؤ منٹو باہر چلیں۔“

سیٹ سے باہر نکل کر اشوک قریب قریب رو دیا ”منٹو، بتاؤ اب کیا کیا جائے،  
صبح سے یہ وقت ہو گیا ہے۔ پشاور کا پانی اس کے منہ پر چڑھتا ہی نہیں۔۔۔۔۔ میرا  
خیال ہے لٹچ کے لیے بریک کر دیں۔“

بڑا معقول خیال تھا کیوں کہ ڈیبائی سے یہ فوری توقع بالکل فضول تھی کہ وہ صحیح  
مکالمہ بول سکے گا۔ ایک دفعہ اگر اس کی زبان پر کوئی چیز جم جائے تو بڑی مشکل  
سے ہٹتی تھی۔ اصل میں اس کا حافظہ بالکل صفر تھا۔ اسے چھوٹے سے چھوٹا مکالمہ  
بھی یاد نہیں رہتا تھا۔ اگر سیٹ پر وہ پہلی بار کوئی مکالمہ صحت کے ساتھ ادا کر جاتا تو  
اسے محض اتفاق سمجھا جاتا تھا مگر لطف یہ ہے کہ غلط ادا نیگی کے باوجود ڈیبائی کو قطعاً  
اس بات کا احساس نہیں ہوتا تھا کہ اس نے مکالمے کو کس حد تک۔۔۔۔۔ کس رلا  
دینے والی حد تک مسخ کیا ہے۔

مکالمے کی ٹانگ توڑ کر اس کو مکمل طور پر اپانچ کر کے وہ عام طور پر حاضرین کی طرف داد طلب نگاہوں سے دیکھا کرتا تھا۔ اس کی ایک دو لڑکھڑاہٹیں یقیناً تفریح کا موجب ہوتی تھیں مگر جب وہ حد سے تجاوز کر جاتا تو سب کے دل میں یہ خواہش پیدا ہوتی کہ اس کے سر کے ٹکڑے ٹکڑے کر دیئے جائیں۔

میں فلمستان میں تین برس رہا۔ اس دوران میں ڈیسانی نے چار فلموں میں حصہ لیا۔ مجھے یاد نہیں کہ اس نے ایک مرتبہ بھی پہلے مرحلے میں اپنا مکالمہ صحت سے ادا کیا ہو۔ اگر حساب لگایا جائے تو آنجنمانی نے اپنی فلمی زندگی میں لاکھوں فٹ فلم ضائع کیا ہوگا۔

اشوک نے مجھے بتایا کہ ڈیسانی کی ری ٹیکس، کاریکارڈ پکچر ہے یعنی بیٹے ٹائیز میں اس نے ایک بار ایک مکالمے کو چوتھ مرتبہ غلط ادا کیا۔ یہ صرف جرمن ڈائریکٹر فرانز اوٹمن ہی کا حوصلہ تھا کہ وہ بہت دیر تک ضبط کئے رہا۔ آخر اس کا پیانہ لبریز ہو گیا۔ سر پیٹ کر اس نے ڈیسانی سے کہا ”مسٹر ڈیسانی مصیبت یہ ہے کہ لوگ تمہیں پسند کرتے ہیں تمہیں پردے پر دیکھتے ہی ہنسنا شروع کر دیتے ہیں ورنہ آج میں نے تمہیں ضرور اٹھا کر باہر پھینک دیا ہوتا۔“

اور فرانز اوٹمن کی اس صاف گوئی کا نتیجہ یہ ہوا کہ چوتھری ٹیک ہوئے اور اسٹوڈیو کے ہر کارکن کو باری باری ڈیسانی کو دم دلا سادینے کا فرض ادا کرنا پڑا لیکن کوئی حیلہ کارگر نہیں ہوتا تھا۔ وہ ایک بار اکھڑ جائے تو کوئی دو یا دو عالم اثر ثابت نہیں ہوتی۔ ایسے وقتوں میں چنانچہ یہی مناسب خیال کیا جاتا تھا کہ نتیجہ خدا کے ہاتھ سونپ کر دھڑا دھڑا فلم ضائع کیا جائے۔ جب اس کی اور ڈیسانی کی مرضی بیک وقت شامل حال ہو جائے تو سجدہ شکرانہ ادا کرے۔







رہے ہیں۔۔۔۔۔ میرا دوست جو اس دن کی شوٹنگ دیکھ چکا تھا۔ ڈیپائی کے پاس بیٹھ گیا۔ دوران گفتگو میں اس نے ایک بڑا بے ڈھب سا سوال کیا۔

”سیٹ پر جو لوگ ڈائیاگ بھول جاتے ہیں، اس کا کیا علاج کیا جاتا ہے۔“

ڈیپائی نے جواب دیا ”معلوم نہیں، میں تو ایک دفعہ بھی نہیں بھولا“

اس کا یہ جواب بے حد معصوم تھا جیسے وہ ڈائیاگ بھول جانے کے مرض سے قطعاً نا آشنا ہے۔۔۔۔۔ میرا خیال ہے کہ خود اس کا کامل یقین تھا کہ اس سے کوئی غلطی سرزد نہیں ہوتی اور یہ درست تھا اس لیے کہ غلطی کا احساس تو صرف اسی صورت میں پیدا ہو سکتا ہے۔ اگر صحت کے متعلق ہلکا سا تصور انسان کے دماغ میں موجود ہو۔ ڈیپائی مرحوم کے دماغ میں کوئی ایسا خانہ ہی نہیں تھا جو غلط اور صحیح میں تمیز کر سکے۔ وہ اس سے بالکل بے نیاز تھا، معصومیت کی حد تک وہ لوگ جو یہ سمجھتے ہیں کہ وہ بہت بڑا مزاح نگار تھا، یکسر غلط ہے وہ جو یہ سمجھتے ہیں کہ وہ بڑا کردار نگار تھا، قطعاً درست ہے، ایسا گناہ آنجہانی سے کبھی سرزد نہیں ہوا۔ لوگ اگر اس کی حرکات پر ہنس ہنس کے دوہرے ہوتے تھے تو اس کا باعث قدرت کی چھیڑ خانی تھی۔ خداوند تعالیٰ نے اس کی تخلیق ہی ایسے آب و گل سے کی تھی، جس میں زعفران گندھی ہو۔

ایک دفعہ ریس کورس پر میں نے دور سے اس کی طرف اشارہ کیا اور اپنی بیوی

سے کہا ”وہ ڈیپائی ہے۔۔۔۔۔ وہ!“

میری بیوی نے اس جانب دیکھا اور بے اختیار ہنسا شروع کر دیا۔ میں نے

اس سے پوچھا ”اتنی دور سے دیکھنے پر اس قدر بے تحاشا ہنسنے کی وجہ کیا ہے؟“

وہ میرے سوال کا اطمینان بخش جواب نہ دے سکی۔ صرف یہ کہہ کر وہ اور زیادہ

ہنسنے لگی ’معلوم نہیں!‘

آنجمانی کورپس کا بہت شوق تھا۔ اپنی بیوی اور لڑکی کو ساتھ لاتا تھا مگر دس روپے سے زیادہ بھی نہیں کھیلتا تھا۔ اس کے بیان کے مطابق کئی جوگی اس کے بہت ہی قریبی دوست تھی جو اس کو سولہ آنے کھری ٹپ دیتے تھے یہ ٹپ وہ اکثر دوسروں کو دیتا تھا۔ اس درخواست کے ساتھ کہ وہ اسے اپنے تک رکھیں اور کسی اور کو نہ بتائیں خود وہ کسی اور کی دی ہوئی ٹپ پر کھیلتا تھا۔

ریس کورس پر جب میں نے اس کو اپنی بیوی سے متعارف کرایا تو اس نے ایک ’شیور‘ یعنی یقینی ٹپ دی۔ جب وہ نہ آئی تو اس نے میری بیوی سے پر تعجب لہجے میں کہا ’حد ہو گئی ہے۔۔۔۔۔ یہ ٹپ تو آنا ہی مانگتی تھی‘ اس نے خود ایک دوسرے نمبر کا گھوڑا کھیلا تھا جو پلیس آ گیا تھا۔ اس پر اس نے کسی قسم کے تعجب کا اظہار نہیں کیا تھا۔

ڈیسانی آنجمانی کی اوائل زندگی کے متعلق لوگوں کی معلومات بہت محدود ہیں۔ خود میں صرف اتنا جانتا ہوں کہ وہ گجرات کے ایک متوسط گھرانے کا فرد تھا۔ بی اے کرنے کے بعد اس نے ایل ایل بی کیا۔ چھ سات برس تک بمبئی کی چھوٹی عدالتوں کی خاک چھانتا رہا۔ اس کی پریکٹس معمولی تھی لیکن اس کا گھر بار چلانے کے لیے کافی تھی لیکن جب وہ دماغی عارضے میں گرفتار ہوا تو اس کی مالی حالت بہت پتلی ہو گئی۔ ایک عرصے تک نیم پاگل رہا۔ علاج معالجے سے یہ عارضہ دور تو ہو گیا مگر ڈاکٹروں نے دماغی کام کرنے سے منع کر دیا کیوں کہ خطرہ تھا کہ مرض پھر عود نہ کر آئے۔۔۔ اب ڈیسانی غریب کے لیے بڑی مشکل تھی کہ وہ کرے تو کیا کرے۔ وکالت ظاہر ہے کہ یکسر دماغی کام تھا اس لیے ادھر رجوع کرنے کا سوال

ہی پیدا نہیں ہوتا تھا کچھ عرصے تک وہ ادھر ادھر ہاتھ پاؤں مارتا رہا۔ تجارت سے اسے کوئی دلچسپی نہیں تھی حالانکہ اس کی رگوں میں ٹھیٹ کجراتی خون تھا۔

جب حالات بہت نازک ہو گئے تو وہ ساگر مووی ٹون کے چمن لال ڈیسانی سے ملا اور خواہش ظاہر کی کہ اسے اسٹوڈیو میں کام مل جائے۔ اصل میں اس کا مقصد یہ تھا کہ اسے ایکٹنگ کا موقع دیا جائے۔ چمن لال کجراتی اور ڈیسانی تھا اس نے وی ایچ کو ملازم رکھ لیا، اس کے کہنے پر چند ڈائریکٹروں نے آزمائش کے طور پر مختلف فلموں میں تھوڑا تھوڑا کام دیا اور اس نتیجے پر پہنچے کہ اس کو پھر آزمانا بہت بڑی خطا ہے۔ چنانچہ وہ کچھ عرصے کے لیے بیکار ساگر مووی ٹون میں پڑا روٹیاں توڑتا رہا۔

اس دوران میں مسٹر ہانسورائے بمبے ٹاکیوز قائم کر چکے تھے جس کے متعدد فلم کامیاب ہو چکے تھے۔ اس ادارے کے متعلق مشہور تھا کہ تعلیم یافتہ لوگوں کی قدر کرتا ہے، یہ درست بھی تھا۔ چنانچہ ڈیسانی قسمت آزمائی کے لیے وہاں پہنچا۔ دو تین چکر لگانے اور مختلف سفارشی خطوط حاصل کرنے کے بعد مسٹر ہانسورائے سے ملا۔۔۔۔۔ ہانسورائے نے اس کی شکل و صورت اور اس کی تمام کمزوریوں کو پیش نظر رکھتے ہوئے ایک خاص کردار وضع کیا اور ہندوستانی اسکرین کو ایک ایسا ایکٹر بخشا جو ایکٹنگ سے بالکل نا آشنا تھا۔

پہلے ہی فلم میں وی ایچ ڈیسانی فلم بینوں کی توجہ کا مرکز بن گیا۔ بمبے ٹاکیوز کے عملے کو شوٹنگ کے دوران میں جو مشکلات پیش آئیں، وہ بیان سے باہر ہیں۔ سب کی قوت برداشت جواب دے جاتی تھی مگر وہ اپنے تجربے میں ڈٹے رہے آخر کامیاب ہے۔ اس فلم کے بعد ڈیسانی بمبے ٹاکیوز کے فلموں کا جزو لاینفک بن گیا۔

اس کے بغیر بیٹے نائیکز کی فلم غیر مکمل اور روکھی پھکی سمجھی جاتی تھی۔ ڈیسانی اپنی کامیابی پر خوش تھا مگر اس کو حیرت ہرگز نہیں تھی۔ وہ سمجھتا تھا کہ اس کی کامیابی اس کی ذہانت و ذکاوت اور ان تھک کوششوں کا نتیجہ یہ ہے مگر خدا بہتر جانتا ہے کہ ان تمام چیزوں کا اس کی شہرت اور کامیابی میں ذرہ برابر دخل نہیں تھا۔ یہ صرف قدرت کی ستم ظریفی تھی کہ وہ فلموں کا سب سے بڑا نظریف بن گیا تھا۔

میری موجودگی میں اس نے فلمستان کے تین فلموں میں حصہ لیا۔ ان تین فلموں کا نام علی الترتیب یہ ہے ”چل چل رے نوجوان“، ”شکاری“ اور ”آٹھ دن“ ہر فلم کی تیاری کے دوران میں ہم اس کی طرف سے متعدد بار مایوس ہوئے مگر اشوک اور مگر جی چونکہ مجھے بتا چکے تھے کہ اس سے کام لینے کے لیے پتا قطعی طور پر مار دینا پڑتا ہے۔ اس لیے مجھے اپنی جلد گھبرا جانے والی طبیعت کو قابو رکھنا پڑا اور نہ بہت ممکن تھا کہ میں ”چل چل رے نوجوان“ کی شوٹنگ ہی کے دوران میں دوسرے جہان کو چل پڑتا۔ ویسے کبھی کبھی غصے کے عالم میں یہ خواہش بڑی شدت سے پیدا ہوتی تھی کہ کیمرا اٹھا کر اس کے سر پر دے مارا جائے۔ مائیکروفون کا پورا بوم اس کے حلق میں ٹھونس دیا جائے اور سارے بلب اتار کر اس کی لاش پر ڈھیر کر دیئے جائیں مگر جب اس قصد سے اس کی طرف دیکھتے تو یہ سفاکانہ عزم نہی میں تبدیل ہو جاتا۔

مجھے معلوم نہیں عزرائیل علیہ السلام نے اس کی جان کیوں کر لی ہوگی کیوں کہ اس کو دیکھتے ہی نہی کے مارے ان کے پیٹ میں بل پڑ پڑ گئے ہوں گے۔ مگر سنا ہے کہ فرشتوں کے پیٹ نہیں ہوتا۔ کچھ بھی ہو ڈیسانی کی جان لیتے ہوئے وہ یقیناً ایک بہت ہی دلچسپ تجربے سے دوچار ہوئے ہوں گے۔

جان لینے کا ذکر آیا تو مجھے ”شکاری“ کا آخری سین یاد آ گیا۔ اس میں ہمیں ڈیبائی کی جان لینا تھی۔ انہیں بے رحم جاپانیوں کے ہاتھوں زخمی ہو کر مرنا تھا اور مرتے وقت اپنے ہونہار اور بہادر شاگرد بادل (اشوک) اور اس کی محبوبہ ویرا سے مخاطب ہو کر یہ کہنا تھا کہ وہ اس کی موت پر مغموم نہ ہوں اور اپنا نیک کام کئے جائیں۔ مکالموں کی صحت ادائیگی کا سوال حسب معمول تھا مگر اب یہ مصیبت درپیش تھی کہ ڈیبائی کو کس انداز سے مارا جائے کہ لوگ نہ ہنسیں۔ میں نے تو اپنا فیصلہ دے دیا تھا کہ اس کو اگر سچ مچ بھی مار دیا جائے تو لوگ ہنسیں گے، وہ یقین ہی نہیں کریں گے کہ ڈیبائی مر رہا ہے یا مر چکا ہے۔ ان کے ذہن میں ڈیبائی کی موت کا تصور آ ہی نہیں سکتا۔

میرے اختیار میں ہوتا تو میں نے یقیناً یہ آخر کا سین حذف کر دیا ہوتا مگر مشکل یہ تھی کہ کہانی کا بہاؤ ہی کچھ ایسا تھا کہ انجام میں اس کریکٹر کی موت ضروری تھی جو کہ اسے سونپا گیا تھا، کئی دن ہم سوچتے رہے کہ اس مشکل کا کوئی حل مل جائے مگر ناکام رہے۔ اب اس کے سوا اور کوئی چارہ نہیں تھا کہ اسے مرتا دکھایا جائے۔

مکالموں کی صحت اب ثانوی اہمیت رکھتی تھی۔ جب ریہرسلز کی گئیں تو ہم سب نے نوٹ کیا کہ وہ نہایت ہی مضحکہ خیز طریقے پر مرتا ہے۔ اشوک اور ویرا سے مخاطب ہوتے ہوئے یہ کچھ اس انداز سے اپنے دونوں ہاتھ ہلاتا ہے جیسے کوک بھرا کھلونا۔ اس کی یہ حرکت بہت ہی خندہ خیز تھی ہم نے بہت کوشش کی کہ وہ ساکت پڑا رہے اور اپنے بازوؤں کی جنبش نہ دے مگر دماغ کی طرح اس کا جسم بھی اس کے اختیار سے باہر تھا۔

بڑی دیر کے بعد آخر اشوک کو ایک ترکیب سوجھی اور وہ یہ تھی کہ جب سین ہوتو

ویرا اور وہ دونوں اس کے ہاتھ پکڑ لیں اور یہ ترکیب کارگر ثابت ہوئی۔ سب نے اطمینان کا سانس لیا لیکن جب پردے پر یہ فلم پیش ہوئی اور ڈیپائی کی موت کا یہ منظر آیا تو سارا حال قہقہوں سے گونج اٹھا۔۔۔ ہم نے فوراً دوسرے شو کے لیے اس کو پیچی سے مختصر کر دیا مگر متاشائیوں کے رد عمل میں کوئی تبدیلی واقع نہ ہوئی۔ آخر تھک بار کر اس کو ویسے کا ویسا رہنے دیا۔

ڈیپائی آنجہانی بے حد کنجوس تھا۔ کسی دوست پر ایک مہڑی بھی خرچ نہیں کرتا تھا۔ بڑے عرصے کے بعد اس نے فسٹوں پر اشوک سے اس کی پرانی موٹر خریدی، وہ خود چونکہ ڈرائیو کرنا نہیں جانتا تھا اس لیے ایک ملازم رکھنا پڑا مگر یہ ملازم ہر دسویں پندرہویں روز بدل جاتا تھا۔ میں نے ایک روز اس کی وجہ دریافت کی تو ڈیپائی گول کر گیا لیکن مجھے ساؤنڈ ریکارڈسٹ جگتاپ نے بتایا کہ ڈیپائی صاحب ایک ڈرائیور رکھتے ہیں، نمونے کے طور پر اس کا کام دس بارہ روز دیکھتے ہیں اور پھر اسے ”کنڈم“ کر کے دوسرا رکھ لیتے ہیں۔ یہ سلسلہ کافی دیر تک جاری رہا مگر اسی دوران میں اس نے خود موٹر چلانا سیکھ لیا۔

آنجہانی کو دمے کی شکایت بہت عرصے سے تھی۔ یہ مرض لاعلاج قرار دے گیا تھا، کسی کے کہنے پر اس نے ہر روز دوا کے طور پر تھوڑی سی خشک بھنگ کھانا شروع کی تھی، اب اس کا عادی بن گیا تھا، شام کو سردیوں کے موسم میں برانڈی کا آدھا پیگ بھی پیتا تھا اور خوب چہکا کرتا تھا۔

”آٹھ دن“ میں ایک سین ایسا تھا کہ اسے پانی کے ٹپ میں بیٹھنا تھا، موسم خوشگوار تھا مگر اس کی حد سے نازک طبیعت کے لیے ناقابل برداشت حد تک سرد تھا۔ ہم نے اس کے پیش نظر پانی گرم کر دیا اور ساتھ ہی پروڈیکشن مینجر سے کہہ دیا

کہ برانڈی تیار رکھے، جن اصحاب نے یہ فلم دیکھی ہے۔ ان کو یہ منظر ضرور یاد ہوگا جس میں ٹیکم لالہ (ڈیپائی) سرزیندر کے فلیٹ کے غسل خانے میں ٹب میں بیٹھا ہے، سر پر برف کی تھیلی ہے۔ ایک چھوٹا پنکھا چل رہا ہے اور وہ شراب کے نشے میں دھت یہ کہہ رہا ہے۔ ”چاروں طرف سمندر ہی سمندر ہے اوپر برف کا پہاڑ ہے۔۔۔۔۔ وغیرہ وغیرہ“

شوٹنگ ختم ہوئی تو جلدی جلدی ڈیپائی کے کپڑے تبدیل کرائے گئے اور اس کے بدن کو اچھی طرح خشک کیا گیا پھر اس کو ایک پیگ برانڈی کا دیا گیا۔ یہ اس کے حلق سے نیچے اتری تو اس نے بہکنا شروع کر دیا۔ اتنی قلیل مقدار ہی نے اسے پورا شرابی بنا دیا، کمرے میں صرف میں موجود تھا۔ چنانچہ وہ مجھے لکنت بھرے لہجے میں اپنے تمام کارناموں کی داستان سنانے لگا۔ کچھ یوں میں وہ کیسے مقدمے لڑتا تھا اور کس شاندار اور زوردار طریقے پر اپنے موکلوں کی وکالت کرتا تھا۔

ڈیپائی قائد اعظم محمد علی جناح مرحوم اور شری بھولا بھائی ڈیپائی کی قانون دانی اور ان کے زور و کالت کا بہت معترف تھا۔ قائد اعظم مرحوم سے وہ کئی بار شرفِ ملاقات حاصل کر چکا تھا اور متعدد مرتبہ عدالت عالیہ میں ان کی قانونی مویشگافیاں سن چکا تھا۔

غالباً ”آٹھ دن“ فلما نے ہی کا زمانہ تھا کہ حکومت پنجاب نے زیر دفعہ 292 میرے وارنٹ جاری کئے۔ میرے افسانے ”بو“ پر فحاشی کا الزام تھا۔ اس کا ذکر ڈیپائی سے ہوا تو اس نے اپنی قانونی واقفیت بگھارنا شروع کر دی۔ دفعۃً مجھے ایک دلچسپ شرارت سوجھی، وہ یہ کہ اپنے مقدمے کی پیروی کے لیے اسے

منتخب کروں۔ عدالت میں یقیناً ایک ہنگامہ برپا ہو جاتا، جب وہ میری طرف سے پیش ہوتا۔ میں نے اس کا ذکر کمر جی سے کیا وہ فوراً مان گئے، بات واقعی مزے کی تھی۔

گواہوں کی فہرست بنائی تو میں نے انڈین چارلی نور محمد کو بھی اس میں شامل کیا۔ چارلی اور ڈیسانی سارے لاہور کو عدالت کے کمرے میں کھینچنے کے لیے کافی تھے، میں اس کا تصور کرتا تو میرے سارے وجود میں ہنسی کا چشمہ پھوٹنے لگتا مگر افسوس کہ شوٹنگ کی مشکلات کے باعث میرا یہ دلچسپ خواب پورا نہ ہوا۔

ڈیسانی نے متعلقہ دفعہ کے متعلق تمام معلومات حاصل کر لی تھیں جو میرے نزدیک قطعی ضروری نہیں تھیں اس لیے کہ میں تو صرف تفریح چاہتا تھا۔ نور محمد چارلی نے بھی اپنی گواہی کا خاکہ تیار کر لیا تھا مگر وہ ادھر رنجیت میں کچھ اس طرح اپنے فلموں کی شوٹنگ میں مصروف تھا کہ ایک دن کے لیے بھی بمبے چھوڑ نہیں سکتا تھا۔

ڈیسانی کو افسوس تھا کہ اسے اپنی قانونی قابلیت دکھانے کا موقع نہ ملا۔ کم بخت کی نگاہوں سے یہ بالکل اوجھل تھا کہ مجھے اس کی اس قابلیت سے کوئی دلچسپی نہیں تھی۔ میں تو یہ چاہتا تھا کہ جب وہ عدالت میں پیش ہو تو بار بار بوکھلائے اور جو کچھ کہنا چاہتا ہے بار بار بھولے پشاور کے پانی کو پیشاب بنائے اور اتنے ری ٹیک کرائے کہ سب کی طبیعت صاف ہو جائے۔

ڈیسانی مرچکا ہے۔ زندگی میں صرف ایک بار اس نے ری ٹیک ہونے نہیں دیا۔ ریہرسل کئے بغیر اس نے عزرائیل علیہ السلام کے حکم کی تعمیل کی اور لوگوں کو مزید ہنسائے بغیر موت کی گود میں چلا گیا۔



## بابوراؤ پٹیل

غالباً سن اڑتیس کی بات ہے کہ بابوراؤ سے میری ملاقات ہوئی۔ میں ان دنوں ہفتہ وار ”مصور“ ایڈٹ کیا کرتا تھا، تنخواہ واجبی تھی یعنی کل چالیس روپے ماہوار ”مصور“ کا مالک نذیر لدھیانوی چاہتا تھا کہ میری اس آمدنی میں کچھ اضافہ ہو جائے، چنانچہ اس نے میرا تعارف بابوراؤ پٹیل ایڈیٹر فلم انڈیا سے کرایا۔

اس سے پہلے کہ میں اپنی اس ملاقات کا حال بیان کروں، مناسب معلوم ہوتا ہے کہ میں یہ بتاؤں کہ فلم انڈیا معرض وجود میں کیسے آیا۔ آپ کو یاد ہوگا کہ ایک زمانہ تھا کہ پونہ کی پر بھات فلم کمپنی اپنے پورے عروج پر تھی ”امرت منٹھن“ اور ”امر جیوتی“ جیسے امر فلم پیش کر کے اس نے ہندوستان کے اکناف و اطراف میں غیر معمولی شہرت حاصل کر لی تھی۔ اب وہ ایک معمولی ادارہ نہیں رہا تھا بلکہ ”پر بھارت نگر“ میں تبدیل ہو چکا تھا۔ جس کا ہر رکن عزم واجتہار کے نشے میں نمود تھا۔ شاننارام، سید فتح لال دھابھر۔۔۔۔۔ سب کو ایک ہی لگن تھی کہ ان کی کمپنی فن اور تکنیک میں سب کو پیچھے چھوڑ جائے۔

اسی زمانے میں جب کہ پر بھارت، وسعت اختیار کر رہی تھی اور حاملہ عورت کی طرح خوبصورت اور باوقار تھی، اس نے اپنے بلطن سے تین بچے پیدا کئے۔

1 فینس پکچرز، جو پر بھارت کے فلموں کا واحد تقسیم کار ادارہ مقرر ہوا، اس کے مالک بابوراؤ پٹیل تھے۔

2 بی، بی، بی، سامنت اینڈ کمپنی اشتہاروں کے تقسیم کار، پر بھات کے تمام فلموں کی نشر و اشاعت کا کام اس ادارے کے سپرد ہوا۔

3 نیو جیک پرنٹنگ پریس۔۔۔۔۔ گمنام ساپریس تھا، اس کے مالک پارکر تھے، ان کو پر بھات نے اپنے تمام پوسٹروں، دستی اشتہاروں اور کتابچوں کی چھپائی کا کام تفویض کر دیا۔

فلم انڈیا نیو جیک پرنٹنگ ورکس سے پیدا ہوا۔ پارکر بابوراؤ کا دوست تھا۔ معمولی سا پڑھا لکھا آدمی، ان دنوں نے مل کر پلان بنایا، پریس موجود تھا، کاغذ دستیاب ہو سکتا تھا کیوں کہ ان دنوں بہت سستا تھا، بی بی سامنت کمپنی موجود تھی، اس سے پر بھات فلم کمپنی کے علاوہ دوسری فلم کمپنیوں کے اشتہار مل سکتے تھے۔ ظاہر ہے کہ سب لوازم موجود تھے۔۔۔ اور بابوراؤ بڑا سختی آدمی ہے اور دقیقہ رس ہیں، اس کے علاوہ وہ خواب دیکھنے والا آدمی نہیں، انگریزی محاورے کے مطابق وہ کیل کے سر پر چوٹ لگانا جانتا ہے۔ چنانچہ جب ”فلم انڈیا“ کا پہلا پرچہ شائع ہوا تو یہ واقعہ ہے ہندوستان میں فلمی صحافت کا ایک نیا اور انوکھا دور شروع ہوا۔

بابوراؤ کے قلم میں فصاحت تھی، بلاغت تھی، گزروں کی سی کجکھا ہی بھی تھی۔ اس کے علاوہ اس میں ایک ناقابل نقل طنز و مزاح تھا، ایک زہر تھا جو میں سمجھتا ہوں یہاں ہندوستان میں کسی انگریزی لکھنے والے ادیب کے قلم کو نصیب نہیں ہوا۔

بابوراؤ کے قلم کی جس خوبی نے اس کی دھاک جمائی وہ اس کا نوکیلا بہت ہی نوکیلا طنز تھا، جس میں ہکا سا گند پنا بھی شامل تھا۔ اس صنف نے ہندوستانی آنکھیں بالکل نا آشنا تھیں اس لیے اس کی تحریریں لوگوں کے لیے چاٹ کا مزہ دینے لگیں۔

بابوراؤ بڑے ٹھسے کا آدمی ہے۔ اس نے اپنا دفتر اپالو اسٹریٹ کی مبارک بلڈنگ کے ایک وسیع و عریض فلیٹ میں قائم کیا اور اسے ہر ممکن طریقے سے با

رعب بنایا۔

مبارک بلڈنگ کے اسی وسیع و عریض دفتر میں بابوراؤ سے میری پہلی ملاقات ہوئی۔ اس وقت تک ”فلم انڈیا“ کے غالباً سات آٹھ شمارے نکل چکے تھے۔ جو میں ”مصور“ کے دفتر میں دیکھ چکا تھا اور متاثر ہوئے بغیر نہ رہ سکا تھا۔

میرا خیال تھا ایسی سٹری انگریزی لکھنے والا اور نوکیلے طنز کا مالک، دبلا پتلا اور تیکھے تیکھے نقشوں والا آدمی ہوگا، مگر جب میں نے ایک جاٹ کو ایک جہازی میز کے پاس گھومنے والی کرسی پر بیٹھے دیکھا تو مجھے سخت ناامیدی ہوئی، اس کے چہرے کا کوئی نقش، کوئی خط ایسا نہیں تھا جس میں اس کے قلم کا ہلکا سا عکس بھی نظر آسکے، چھوٹی چھوٹی آنکھیں، چوڑا چکلا چہرہ، موٹی ناک بڑاواہیات لب دھان، دانت بدنما۔۔۔۔۔ لیکن پیشانی بڑی۔

جب وہ مجھ سے ہاتھ ملانے کے لیے اٹھا تو مجھے معلوم ہوا کہ وہ مجھ سے اونچا ہے یعنی کافی دراز قد ہے۔ مضبوط ڈیل ڈول لیکن جب اس نے ہاتھ ملایا تو گرفت بڑی ڈھیلی اور جب اس نے اردو میں بات چیت شروع کی تو میرا سا رامزہ کر کر اہو گیا۔ گنواروں کا سالب و لہجہ بات بات میں بمبئی کے موالیوں کی طرح ”سالا“ کہتا تھا اور گالیاں بکتا تھا۔

میں نے خیال کیا شاید اس لیے کہ اس کو اردو نہیں آتی لیکن جب اس نے ٹیلی فون پر کسی سے انگریزی میں گفتگو شروع کی تو خدا کی قسم میرے دل میں شک پیدا ہوا کہ یہ شخص ہرگز ہرگز وہ بابوراؤ ٹیل نہیں جو فلم انڈیا کا ادارہ لکھتا ہے ”بمبئی کالنگ“ رقم کرتا ہے اور سوالوں کے جواب دیتا ہے۔ معاذ اللہ کیا لب و لہجہ تھا، ایسا لگتا تھا کہ انگریزی مرہٹی میں اور مرہٹی بمبئی کی گنوار بولی میں بول رہا ہے۔ یہاں

بھی فل سٹاپ کے بعد یا اس سے پہلے ایک ”سالا“ ضرور آتا تھا۔  
میں نے دل میں کہا ”اگر یہی سالابابو راؤ ٹپیل ہے تو سالامیں سعادت حسن  
منٹو نہیں ہوں“

تھوڑی دیر گفتگو ہوئی، نذیر لدھیانوی نے میری بہت تعریف کی، اس پر بابو  
راؤ نے کہا ”مجھے مالوم ہے وہ سالامعابد گل ریز ہر ہفتے مجھ کو مصور پڑھ کے سنا جاتا  
ہے۔“ پھر وہ مجھ سے مخاطب ہوا ”یہ سالامنٹو کیا ہوا؟“  
میں نے اس کو اس کا مطلب سمجھا دیا۔

معاملہ صرف اتنا تھا کہ پھر بھات کے کسی فلم کی ”چوپڑی“ یعنی کتابچے میں جو  
کہانی کا خلاصہ تھا اور جسے بابو راؤ نے لکھا تھا۔ مجھے اس کا اردو میں ترجمہ کرنا تھا۔  
میں نے یہ خلاصہ لے لیا اور ترجمہ کر کے نذیر لدھیانوی کے ہاتھ اسے بھجوادیا جو  
اس نے بہت پسند کیا۔

اس کے بعد دیر تک میری اس کی ملاقات نہ ہوئی۔ میں دفتر سے بہت کم باہر  
نکلتا تھا۔ فلم کمپنیوں میں ملازمت حاصل کرنے کے لیے در بدر مارے پھرنا، یہ اس  
وقت بھی اپنی شان کے خلاف سمجھتا تھا۔

بابو راؤ نے کسی نہ کسی طرح شاننارام کو اکسایا کہ وہ ”پر بھات“ کا ایک ماہانہ  
پرچہ شائع کرے جس میں وہ بالکل نئے انداز سے ان کی فلم کمپنی کی اور ان کے  
فلموں کی پبلسٹی کرے گا۔ شاننارام گوان پڑھ تھا، مگر آرٹسٹ تھا اور بہت اعلیٰ پائے  
کا طبیعت میں اتج تھی، نورامان گیا، بس پھر کیا دیر تھی ”پر بھات“ نکل آیا اور بڑی  
شان سے، بابو راؤ نے واقعی بڑے انوکھے اور پیارے انداز میں پر بھات والوں  
اور ان کے فلموں کی پبلسٹی کی۔

نذیر لدھیانوی بڑا وقت شناس اور مطلب نکالنے والا آدمی تھا۔ فوراً بابوراؤ کے پاس پہنچا۔ یہ سکیم لے کر کہہ پر بھات کے ہر شمارے کے کچھ حصے ”مصور“ میں بھی شائع ہونے چاہئیں۔

میں یہاں ایک بات عرض کر دوں کہ بابوراؤ نے چونکہ مفلسی کے دن دیکھے ہیں اس لیے وہ حاجت مندوں پر ہمیشہ مہربان ہو جاتا ہے۔ اس کو معلوم تھا کہ نذیر کی مالی حالت کوئی زیادہ اچھی نہیں اس لیے وہ فوراً اس کی تجویز مان گیا لیکن اس کو شبہ تھا کہ جو کچھ اس نے انگریزی میں لکھا ہے۔ اردو میں منتقل نہ ہوا سکے گا، نذیر نے میرا نام لیا تو وہ کسی قدر مطمئن ہو گیا۔

ایمان کی بات ہے میرا انگریزی کا علم بہت محدود ہے۔ بابوراؤ نے جو کچھ لکھا تھا، وہ میری سمجھ سے بالاتر تو نہ تھا مگر اس کا اردو میں من و عن ترجمہ کرنا بہت ہی دشوار تھا۔ اس کا ایک خاص طرز تھا، الفاظ کی نشست و برخاست ایک خاص ڈھب کی تھی، انگریزی اور امریکی دونوں محاورے تھے، بعض الفاظ پر وہ کھیل کھیل گیا تھا، اب میں کیا کرتا۔ بہت سوچ بچار کے بعد یہی بات سمجھ میں آئی کہ مضمون سامنے رکھ لوں اور اس کے مفہوم کو اپنے انداز اور اپنی زبان میں منتقل کر دوں، چنانچہ میں نے یہی کیا۔

جب یہ خرافات چھپ گئی تو نذیر، پرچہ لے کر اس کے پاس گیا۔ میں بھی اس کے ساتھ تھا، اس نے مجھے دیکھتے ہی کہا۔ سالاتو بھی بابوراؤ بننے کی کوشش کرتا ہے۔

میں نے بڑی سنجیدگی کے ساتھ اس کو ساری بات سمجھا دی کہ تمہاری تحریر کو اردو میں لانے کی صرف ایک یہی صورت تھی۔۔۔۔ میں سمجھتا ہوں میں نے جو کیا



ماہوار پر ملازم ہوا۔ ایک کہانی لکھی یہ تین چوتھائی فلمانی بھی گئی۔ اس دوران میں میرا نکاح ہو چکا تھا۔ اب صرف رخصتی باقی تھی جس کے لیے مجھے روپے کی ضرورت تھی تاکہ کوئی معمولی سافلیٹ کرائے پر لے کر اسے گھر میں تبدیل کر سکوں۔ جب روپیہ مانگنے کا وقت آیا تو سیٹھ نانو بھائی نے صاف جواب دے دیا اور کہا۔ میری حالت سخت خراب ہے، اس کی حالت تو خراب تھی سو تھی لیکن یہ غور فرمائیے میری حالت کتنی خراب ہو گئی۔ میں نے سیٹھ کو سارے واقعات سے آگاہ کیا مگر اس کے کان پر جوں نہ رہی۔ معاملہ بڑھ گیا تو تو میں میں شروع ہوئی تو اس نے مجھے کمپنی سے نکال باہر کیا۔ میری عزت پر یہ صاف حملہ تھا، میرا وقار بالکل مٹی میں مل گیا تھا چنانچہ میں نے تہیہ کر لیا کہ وہیں باہر صدر دروازے پر بیٹھ کر بھوک ہڑتال شروع کر دوں گا۔

اس معاملے کی خبر کسی نہ کسی طریقے سے بابو راؤ تک پہنچ گئی۔ اس نے پہلے تو نانو بھائی ڈیسائی کو فون پر بہت گالیاں دیں۔ جب اس کا کچھ اثر نہ ہوا تو سیدھا اسٹوڈیو پہنچا اور بارہ سو روپے کا فیصلہ آٹھ سو روپے میں کر دیا۔۔۔ میں نے کہا چلو بھاگتے چور کی لنگوٹی ہی سہی۔

میرا گھر بس گیا۔

ہاں میں آپ سے یہ کہنا بھول گیا میں جس زمانے میں امپیریل فلم کمپنی میں تھا۔ ان دنوں وہاں ایک بہت ہی شریف الطبع ایکٹریس پدمادوی کے نام سے تھی میرے پہلے فلم ’کسان کنیا‘ (رنگین) کی ہیروئن بھی تھی۔ میرے اس کے بڑے دوستانہ تعلقات تھے لیکن اس کا صحیح یعنی جسمانی تعلق بابو راؤ ٹیل سے تھا، جو اس پر بڑی کڑی نگرانی رکھتا تھا۔

یہاں آپ کو بتا دینا مناسب معلوم ہوتا ہے کہ بابو راؤ پٹیل کی اس وقت دو بیویاں تھیں ان میں سے ایک کو میں نے دیکھا ہے جو ڈاکٹر تھی۔

خیر چند ایسے واقعات ہوئے کہ مذیر نے میری بے لوث خدمت اور دوستی ٹھکرا دی۔۔۔ ہم دونوں الگ ہو گئے۔ اس کا مجھے افسوس نہ تھا، میں اس سے لیتا ہی کیا تھا لیکن پھر بھی وہ میرے مکان کا کرایہ جو پچیس روپے بنتا تھا، ادا کر دیا کرتا تھا۔ ان دنوں میں نے ریڈیو میں بھی لکھنا شروع کر دیا تھا لیکن اب چونکہ میری اکیلی جان کا سوال نہیں تھا اس لیے میں نے سوچا کہ بابو راؤ پٹیل سے ملنا چاہیے۔۔۔۔۔ لیکن ٹھہریں۔۔۔۔۔ میں آگے چلا گیا۔ درمیان میں مجھے آپ سے کچھ اور بھی کہنا تھا۔

میری شادی عجیب و غریب حالات میں ہوئی تھی۔ کچھ ایسے قصے تھے کہ میرے گھر میں سوائے میری والدہ کے اور کوئی نہیں تھا۔ فلم انڈسٹری کے تمام آدمی آ رہے تھے ان کی خاطر داری کون کرتا، ایک ضعیف عورت بے چاری کیا کر سکتی تھی۔ بابو راؤ کو کہیں سے معلوم ہوا کہ منٹو پریشان ہے تو اس نے اپنی چھتی رنگین ملکہ پدمادیوی کو بھیج دیا کہ جاؤ اس کی والدہ کا ہاتھ بٹاؤ۔ مجھے اچھی طرح یاد ہے کہ پدما نے میری بیوی کو شاید کوئی زیور بھی دیا تھا۔

چلئے اب چلتے ہیں۔۔۔۔۔ جی ہاں میں بابو راؤ کے پاس پہنچا اس لیے کہ وہ اردو کا ایک ہفتہ وار اخبار ”کارواں“ بھی نکالتا تھا، صرف اس غرض سے کہ عابد گل ریز کے لیے جو اس کا دوست تھا، روزی کا ایک وسیلہ بن جائے مگر وہ ایک لابی طبیعت کا شاعر آدمی تھا اور ان دنوں اخبار سے علیحدہ ہو کر مکالمہ نویس، گیت نگاری اور فلم سازی کے چکر میں پڑا تھا۔



میں نے بابوراؤ کو برطرنی کانولس دکھایا جو مجھے نذیر نے بھیجا تھا۔ اسے دیکھ کر بابوراؤ ایک لحظہ کے لیے چکرا گیا۔ بہت بڑی گالی دے کر اس نے صرف اتنا کہا ”ایسا؟“

میں نے اثبات میں سر ہلادیا

بابوراؤ نے فوراً ہی کہا ”تو سالانہ ادھر کیوں نہیں آجاتا۔۔۔۔۔ اپنا ”کارواں“ ہے۔۔۔۔۔ سارے کو پوچھنے والا ہی کوئی نہیں“

میں نے جواب دیا ”اگر ایسی بات ہے تو میں تیار ہوں“

بابوراؤ نے زور سے آواز دیا ”ریٹا“

دروازہ کھلا ایک مضبوط پنڈلیوں اور سخت چھاتیوں والی گہرے سانولے رنگ کی کرچن لڑکی اندر داخل ہوئی۔

بابوراؤ نے اسے آنکھ ماری ”ادھر آؤ“

وہ اس کی کرسی کے پاس چلی گئی

بابوراؤ نے کہا ”منہ ادھر کرو“

اس نے حکم کی تعمیل کی

بابوراؤ نے ایک ایسا دھپا اس کے چوتڑوں پر مارا کہ اس کے کولہوں کا سارا گوشت بل گیا ”جاؤ کاغذ پینسل لاؤ“ لڑکی جس کا نام ریٹا کارلائل تھا اور جو بابوراؤ پینسل کی بیک وقت سیکرٹری، ہسٹینو اور داشتہ تھی، چلی گئی اور فوراً ہی شارٹ پینڈ کی کاپی اور پینسل لے آئی۔ بابوراؤ میرے نام کا اپائنٹ منٹ لیٹر لکھوانے لگا۔ تنخواہ کے پاس پہنچا تو رک گیا اور مجھ سے مخاطب ہوا ”کیوں منٹو کتنا چلے گا؟“

پھر خود ہی رک گیا ”ایک سو پچاس ٹھیک ہے“

میں نے کہا ”نہیں“

بابوراؤ سنجیدہ ہو گیا ”دیکھو منٹو۔۔۔۔۔۔ یہ سالا“ کارواں زیادہ انورڈ نہیں  
کر سکتا۔

میں نے کہا ”تم میرا مطلب غلط سمجھے ہو۔۔۔۔۔۔ میں ساٹھ روپے ماہوار  
پر کام کروں گا۔ اس سے کم نہ اس سے زیادہ۔“

بابوراؤ سمجھا، میں اس سے مذاق کر رہا ہوں پر جب میں نے اسے یقین دلایا  
کہ میرا ایسا کوئی مطلب نہیں تو وہ اپنے مخصوص گنوار لہجے میں بولا ”سالا میڈ ملا“  
میں نے اس سے کہا ”میں میڈ ملا یعنی پاگل ملا ہی تھی لیکن میں نے یہ ساٹھ  
روپے اس لیے کہے ہیں کہ میں وقت کا پابند نہیں رہنا چاہتا۔ جب چاہوں گا آؤں  
گا، جب چاہوں گا چلا جاؤں گا لیکن ”کارواں“ وقت پر نکلتا رہے گا۔“  
بات طے ہو گئی

میں نے بابوراؤ کے دفتر میں غالباً چھ سات مہینے کام کیا اس دوران میں مجھے  
اس کی عجیب شخصیت کے متعلق کئی باتیں معلوم ہوئیں۔

اس کو ریٹا کارائل سے عشق تھا اور وہ سمجھتا تھا کہ دنیا میں او کوئی لڑکی اس کے  
حسن و جمال کا مقابلہ نہیں کر سکتی۔ ریٹا کارائل جیسا کہ عام کرپشن لڑکیوں کا دستور  
ہے۔ جس راستہ پر تھی، چلی جا رہی تھی لیکن بابوراؤ کی وجہ سے اس کا بھاؤ بڑھ گیا۔  
مجھے یقین ہے کہ اگر ریٹا اردو بول سکتی تو وہ اسے چند دنوں میں فلمی آسمان پر  
پہنچا دیتا۔ اس کو اپنے قلم اور اس کے زور پر بہت ناز ہے، وہ سمجھتا ہے کہ میں اگر  
لکڑی کا ایک ٹکڑا لے لوں اور کہنا شروع کر دوں کہ نرتے سمرات ہے تو یقیناً وہ  
چوب بے حرکت نرتے سمرات بن جائے گی اور لوگ اس پر ایمان لائیں گے۔

پدمادیوی گمنامی کے گوشے میں پڑی تھی۔ مگر جب اس کے آغوش میں آئی تو اس نے اسے ”کلر کونین“ یعنی رنگوں کی ملکہ بنا دیا۔ ان دنوں فلم انڈیا کے ہر شمارے میں اس کے درجنوں فوٹو ہوتے تھے۔ جن کے نیچے وہ بڑے چست فقرے اور جملے لکھتا تھا۔

بابوراؤ خود ساختہ آدمی ہے۔ جو کچھ وہ اس وقت تھا اور جو کچھ وہ اس وقت ہے، اس کے بنانے میں کسی کا ہاتھ نہیں، جوانی ہی میں اس کی اپنے باپ سے کسی بات پر ان بن ہو گئی تھی۔ چنانچہ دونوں کے تعلقات منقطع ہو گئے۔ بابوراؤ سے میں نے جب بھی بڈھے پٹیل کے بارے میں سنا کہ ”وہ سالار کا حرامی ہے“ معلوم نہیں ان دونوں میں سے حرامی کون ہے۔ اگر بڈھا پٹیل حرامی ہے (بابوراؤ کے معنوں میں) تو خود بابوراؤ بھی اس بڈھے سے حرامی پن میں جہاں تک جوتوں کا تعلق ہے۔ کئی جوتے آگے ہے اپنے اور اپنے باپ کے ملا کر۔

بابوراؤ کے قلم میں جس نو کیلے طنز کا میں نے ذکر کیا ہے اگر اس کے اسباب تلاش کیے جائیں تو اس کی اوائل زندگی میں مل سکتے ہیں۔ وہ غزنوی کا محمود بن کر کیوں بت شکنی کرنا چاہتا ہے اسی لیے کہ بچپن میں اس کے والد نے اس کی فطرت توڑنے اور اپنے قالب میں ڈھالنے کی کوشش کی۔ اس کی شادی کی۔ مگر اس کی مرضی کے خلاف۔۔۔۔۔ دوسری شادی اس نے خود کی مگر اس مرتبہ وہ خود دھوکہ کھا گیا۔ اور چڑ گیا اپنے آپ سے۔۔۔۔۔ ہر ایک سے!

بابوراؤ کے کردار کے شہ نشینوں میں کئی بت اوندھے اور شکستہ پڑے ہیں۔ کئی بڈھے حرامی ہیں۔ سینکڑوں بازاری ٹکھیاں ہیں لیکن ان بتوں کو توڑ پھوڑ کر اسے وہ لذت حاصل ہوئی جو سومات کامندرڈھا کر غزنی کے محمود کو ہوئی تھی۔

وہ اونچے استھان پر کسی کو بیٹھے ہوئے نہیں دیکھ سکتا، لیکن جو زمین پر گرا ہوگا۔ اس کو اٹھانے کے لیے وہ کئی کوس چل کے آئے گا۔ اس کو اونچا کرنے کے لیے وہ ایڑی چوٹی کا زور لگا دے گا اور جب وہ افتادہ شخص اس کی مدد سے اور اپنی محنت سے بلند مقام حاصل کرنے میں کامیاب ہو جائے گا تو وہ اس کو گرانے کی کوشش کرے گا۔

بابوراؤ مجموعہ اضا د ہے۔

ایک زمانہ تھا کہ شاننارام اس کے نزدیک دنیا کا سب سے بڑا ڈائریکٹر تھا، ایک وہ زمانہ آیا کہ اس نے اسی شاننارام کے فلموں میں بلکہ اس کے کردار میں بھی کیڑے ڈالنے شروع کر دیئے۔ کاردار کے وہ سخت خلاف تھا لیکن بعد میں بابوراؤ کو اس کی ہر اداپسند آنے لگی۔ بٹوارہ ہوا تو وہ پھر اس کے خلاف ہو گیا۔ اس کا اسٹوڈیو اس کی جائیداد ضبط کرانے کے لیے اس نے ایڑی چوٹی کا زور لگا دیا۔ لیکن غریب کی قسمت اچھی تھی کہ بال بال بچ گیا۔

بچ میں ایک زمانہ آیا کہ اس نے بانگ دہل اعلان کر دیا کہ فلم سازی صرف میاں بھائی (مسلمان) جانتے ہیں جو رکھ رکھاؤ، جو سلیقہ اور قرینہ مسلمان فلم ڈائریکٹروں کو ودیعت ہوا ہے، وہ کسی ہندو فلم ساز کے حصے میں نہیں آ سکتا میں وہ دن بھی جانتا ہوں جب پرجموی راج کو وہ ایک حقیر کیڑا سمجھتا تھا اور وہ دن بھی یاد ہیں جب کشور سا ہوا سے بہت کھلتا تھا۔

بابوراؤ پر دورے پڑتے ہیں، نفسیاتی طور پر اس کا دماغ بالکل درست نہیں، وہ ایک بہکی ہوئی، بھنگی ہوئی طاقت ہے۔ ایک اندھی طاقت جو کبھی ادھر اپنا سر پھوڑتی، کبھی ادھر۔۔۔۔۔ وہ ایک ایسا آرٹسٹ ہے جو اپنے زعم میں گمراہ ہو گیا



بابو راؤ کو اور تاؤ آیا، پر جب اس نے ٹھنڈے دل سے غور کیا اور بڑھے ہارنی مین کے کارناموں پر نظر ڈالی تو ہزار روپے اس کی نذر کر دیئے وہ بے وقوف ہے۔۔۔۔۔ پر لے درجے کا احمق ہے ورنہ اس کے دل میں انسانیت کی رمت موجود ہے، وہ نرا کھرا حیوان نہیں، غریبوں کا ہمدرد ہے مجھے اچھی طرح یاد ہے ایک مرتبہ اس نے ایک بات پر طوفان برپا کر دیا تھا۔

بمبئی میں جو اونچی عمارتیں ہیں، ان میں لفٹ لگی ہے۔ سیڑھیاں بھی ہوتی ہیں، سب کو یہ لفٹیں استعمال کرنے کی اجازت ہے لیکن غریب ڈاکیوں کو نہیں۔ اگر صرف پانچویں منزل کے لیے ایک خط ہو تو اسے پورا قطب صاحب چڑھنا اور اترنا پڑے گا۔ بابو راؤ نے بہت طوفان مچایا اور اس خلاف انسانیت حکم کے خلاف بہت دیر تک صدائے احتجاج بلند کی اور آخر اسے منسوخ کرا کے رہا۔

اس نے ہندوستانی صنعت فلم سازی کی سطح بلند کرنے میں قابل ستائش خدمات سر انجام دی ہیں۔ غیر ملکی فلم سازوں سے جو ہندوستان، ہندوستانی روایات اور خود ہندوستانیوں کا مضحکہ اڑایا کرتے تھے۔ اس کا اس نے ترکی بتر کی جواب دیا یورپ کا دورہ کیا اور ان لوگوں کو ان کی حماقتوں سے آگاہ کیا۔

وہ کئی بچوں کا باپ ہے۔ درجنوں تو نہیں ہوں گے لیکن ایک درجن کے قریب ضرور ہوں گے کیوں کہ ایک دن جب میں اس کے گھر گیا تھا تو اس نے اپنے تمام بچوں کو قال ان، کا حکم دیا بابو راؤ ان سب کا تھقیق باپ ہے۔

مگر۔۔۔۔۔

بس اسی مگر کے بعد وہ بابو راؤ شروع ہوتا ہے جس کا آغاز اور اس کے بعد کا کچھ حصہ میں نے دیکھا، تعمیر و تاسیس، عظمت و بزرگی کے خلاف جو ہلکی سی کدا اس

کی تحریروں میں جھلکیاں لیتی تھی اور آہستہ آہستہ نمایاں ہو رہی تھی۔ اب اپنے پورے بھیانک لباس میں جلوہ گر ہے۔

محمود غزنوی کی بت شکنی کا وہ ہلکا سا پرتو، جو اس کے دل و دماغ میں موجود تھا۔ اب نہایت بھونڈی شکل میں ہمارے سامنے موجود ہے۔

درمیان میں اس نے جو اہر لال نہرو کی ہر دلعزیزی اور عظمت سے چڑھ کر اس کو گاندھی کالے پالک اور ساری قوم کا سردار کہا تھا۔ یہی چیز اب بگڑ کر پاکستان کی دشمن بن گئی ہے اس لیے کہ پاکستان حقیقت بن گیا ہے اور دنیا کے نقشے پر اپنے لیے ایک اہم جگہ پیدا کر رہا ہے۔ یہ اس کی کج رو طبیعت کے خلاف ہے۔

”فلم انڈیا“ میں جیسا نام سے ظاہر ہے صرف فلم سے متعلقہ مضامین ہونے چاہئیں اور ہوا کرتے تھے لیکن آہستہ آہستہ اس میں سیاسیات نے بھی سر نکالنا شروع کر دیا اور اب تو یہ حالت ہے کہ سیاسیات، فلمیات اور جنسیات کچھ اس طرح آپس میں گڈمڈ ہو گئے ہیں کہ بالکل بابوراؤ کی موجود پرورڈمڈ ذہنیت کا نقشہ پیش کرتے ہیں۔ ایک ہی جگہ پر آپ کو پاکستان، مرارجی ڈیسانی، عورتوں کے ایام اور ویرا کے پتہ نما چہرے کا ذکر ملے گا۔

لیاقت کا ملکہ ہوگا، ساتھ ہی بابوراؤ کی تنومندی اور مردمی، اس کے ساتھ اچاریہ کشورساہ اور آخر میں وہ گاندھی ٹوپی کو اپنی پھونکوں سے اڑانے کی کوشش کر رہا ہوگا۔

سیاسیات میں قدم رکھ کر وہ سمجھتا ہے کہ یہ بھی کوئی ریٹا ہے، سوشیا ہے، پدما ہے، جسے وہ گڈمڈی بجا کر بانس پر چڑھا دے گا اور خود تماشہ دیکھے گا حالانکہ وہ اندرونی طور پر جانتا ہے کہ فلم سازی کے میدان میں وہ بہت بری طرح ناکام رہ

چکا ہے اور اس میدان میں اس سے بھی زیادہ ناکام رہے گا۔۔۔ مگر چھیڑ چھاڑ اس کی سرشت میں داخل ہے۔

مجھ سے آپ پوچھئے تو بابوراؤ کو ہندوستان سے غرض ہے نہ پاکستان سے، وہ دراصل عظمت و بزرگی کا دشمن ہے۔ ورنہ وہ اپنے اس بنگلے میں خوش ہے جو اس نے ایک بڑی رقم دے کر عمر پارک میں خریدا ہے۔ اپنی سیکرٹری سوشیلا رانی سے خوش ہے جس کو آسمانوں پر چڑھانے کے لیے اس نے ”فلم انڈیا“ دو برس تک وقف کئے رکھا۔ اس کو ایک فلم بھی پیش کیا۔ اس خیال سے کہ دوسرے کا ہاتھ رانی کو نہ لگے۔ اس نے یہ فلم خود ڈائریکٹ کیا۔۔۔ لیکن نتیجہ صفر۔

اس کی بابوراؤ کو کوئی پروا نہیں۔ اس کے پاس رانی ہے، اس کے پاس ریس کے گھوڑے ہیں، اس کے پاس بہترین دفتر ہے، اس کے پیٹ میں سرطان ہے، لیکن اس کی تجوری میں کافی دوت ہے وہ اڑ کر امریکہ جاسکتا ہے اور اس کا علاج کراسکتا ہے۔۔۔۔۔ لیکن اس کو ایک بہت بڑا دکھ ہے۔

میں آپ کو بتاتا ہوں۔۔۔۔۔ اس کو یہ دکھ ہے کہ مسلمان کیوں اتنے بے وفا ہوتے ہیں۔ میں سچ کہتا ہوں، اس کے کئی مسلمان دوستوں نے اس سے بے وفائی کی ہے۔ ہندو دوستوں نے بھی کی ہے لیکن مسلمان اسے زیادہ عزیز تھے۔ وہ ان کی خوبو پسند کرتا تھا، ان کا رہن سہن پسند کرتا تھا، اس کو ان کی خوب صورتی پسند تھی، سب سے زیادہ اس کو ان کے کھانے پسند تھے۔

بابوراؤ عقائد کے لحاظ سے بہت روشن خیال ہے۔ اس کی ایک لڑکی پریس کے ایک مسلمان ملازم کے عشق میں گرفتار ہو گئی۔ مسلمان قریب قریب ان پڑھ تھا اور بابوراؤ کی لڑکی ظاہر ہے تعلیم یافتہ تھی۔۔۔۔۔ لیکن عشق ایسی چیزیں کب دیکھتا



ہے دونوں بھاگ گئے۔

بابو راؤ ان دونوں کو پکڑ کر لے آیا۔ لڑکی کو لعنت ملامت کی اور چاہا کہ یہ قصہ ختم ہو جائے لیکن لڑکی نہ مانی۔۔۔۔۔ بابو راؤ نے اس سے پوچھا ”تو کیا چاہتی ہے؟“

لڑکی نے جواب دیا ”میں اس سے شادی کرنا چاہتی ہوں“

بابو راؤ نے اپنی لڑکی کی شادی پر پیس میں کام کرنے والے مسلمان سے کر دی۔۔۔۔۔ کچھ عرصے کے بعد جب اس سے میری ملاقات ہوئی تو وہ آنکھوں میں آنسو بھر کے کہنے لگا ”یہ تم سالا مسلمان کیسا ہے۔۔۔۔۔ ایک ہم سے چھو کری لیتا ہے۔۔۔۔۔ پھر کہتا ہے کھانے کے لیے بھی دو۔“

اس پس منظر میں بھی بابو راؤ کی موجودہ زہریلی تحریروں کو دیکھنے کی ضرورت ہے لیکن یہ کتنی بڑی حماقت ہے کہ وہ ایک فرد کا یا دو تین افراد کا بدلہ پوری قوم سے لینا چاہتا ہے۔۔۔۔۔ ایک مذہب سے لینا چاہتا ہے بابو راؤ تاریخ کا طالب علم ہے کیا اس پر یہ حقیقت آشکارا نہیں کہ یہ قوم اور مذہب سب نہیں، ایک ٹھوس حقیقت ہے!

اسلام اور ہادی اسلام کے خلاف لوگ دریدہ ذہنی کرتے رہے ہیں لیکن اس سے کچھ فرق نہیں پڑتا۔ پاکستان کے خلاف بھی لوگ ایک عرصے تک زہرا گلتے رہیں گے اس سے کیا ہوتا ہے۔۔۔۔۔ مجھے افسوس تو اس بات کا ہے کہ حالات نے کتنا شاندار قلم غماظت اور گندگی میں ڈبو دیا۔۔۔۔۔ کوئی آرٹسٹ کسی کی مذہبی دل آزاری کا باعث نہیں ہو سکتا، وہ آرٹسٹ تھا لیکن افسوس کہ عام آدمی بن گیا۔

خدا کی قسم ”فلم انڈیا“ کے چند پچھلے شمارے دیکھے، مجھے گن آنے



## گنجے فرشتے

”ٹھنڈا گوشت“ کا مقدمہ قریب قریب ایک سال چلا، ماتحت عدالت نے مجھے تین ماہ قید با مشقت اور تین سو روپے جرمانے کی سزا دی۔ سیشن میں اپیل کی تو بری ہو گیا (اس حکم کے خلاف سرکار نے ہائی کورٹ میں اپیل دائر کر رکھی ہے مقدمے کی سماعت ابھی تک نہیں ہوئی)

اس دوران میں مجھ پر کیا گزری، اس کا کچھ حال آپ کو میری کتاب ”ٹھنڈا گوشت“ کے دیباچے بعنوان ”زحمت مہر درخشاں“ میں مل سکتا ہے۔ دماغ کی کچھ عجیب ہی کیفیت تھی۔ سمجھ میں نہیں آتا تھا کہ کیا کروں۔ لکھنا چھوڑ دوں یا احتساب سے قطعاً بے پروا ہو کر قلم زنی کرتا رہوں۔ سچ پوچھئے تو طبیعت اس قدر کھٹی ہو گئی تھی کہ جی چاہتا تھا کہ کوئی چیز الاٹ ہو جائے تو آرام سے کسی کونے میں بیٹھ کر چند برس قلم اور دو ات سے دوڑ رہوں، دماغ میں خیالات پیدا ہوں تو انہیں پھانسی کے تختے پر لٹکا دوں۔ الاٹ منٹ میسر نہ ہو تو بلیک مارکیٹنگ شروع کر دوں یا ناجائز طور پر شراب کشید کرنے لگوں۔ آخر الذکر کام میں نے اس لیے نہ کیا کہ مجھے اس بات کا خدشہ تھا کہ ساری شراب میں خود پی جایا کروں گا۔ خرچ ہی خرچ ہوگا۔ آمدن ایک پیسے کی بھی نہ ہوگی۔ بلیک مارکیٹنگ اس لیے نہ کر سکا کہ سرمایہ پاس نہ تھا، ایک صرف الاٹ منٹ ہی تھی جو کارآمد ثابت ہو سکتی تھی۔ آپ کو حیرت ہوگی۔ مگر یہ واقع ہے کہ میں نے اس کے لیے کوشش کی، پچاس روپے حکومت کے خزانے میں جمع کرا کے میں نے درخواست دی کہ میں امرتسر کا مہاجر ہوں، بے کار ہوں، اس لیے مجھے کسی پریس یا سینما میں حصہ الاٹ فرمایا جائے۔

درخواست کے چھپے ہوئے فارم تھے۔ ایک عجیب و غریب قسم کا سوالیہ تھا۔ ہر سوال اس قسم کا تھا، جو اس امر کا طالب تھا کہ درخواست کنندہ پیٹ بھر کے جھوٹ بولے۔ اب یہ عجیب مجھ میں شروع سے رہا ہے۔ کہ جھوٹ بولنے کا سلیقہ نہیں ہے۔ میں نے الاٹ منٹ کرانے والے بڑے بڑے گھاگوں سے مشورہ کیا تو انہوں نے کہا کہ تمہیں جھوٹ بولنا ہی پڑے گا۔ میں راضی ہو گیا لیکن جب چھپے ہوئے فارم کی خالی جگہیں بھرنے لگا تو روپے میں صرف دو یا تین آنے جھوٹ بول سکا اور جب اترو یو ہوا تو میں نے صاف صاف کہہ دیا کہ صاحب جو کچھ درخواست میں ہے، بالکل جھوٹ ہے۔ سچی بات یہ ہے کہ میں ہندوستان میں کوئی بہت بڑی جائیداد چھوڑ کے نہیں آیا۔ صرف ایک مکان تھا اور بس۔ آپ سے میں خیرات کے طور پر کچھ نہیں مانگتا۔ میں بزعم خود بہت بڑا افسانہ نگار تھا لیکن اب مجھے محسوس ہوا کہ یہ کام میرے بس کا روگ نہیں۔ اللہ میاں، میاں ایم اسلم اور بھارتی دت کو سلامت رکھے۔ میں ان کے حق میں اپنی افسانہ نگاری سے سبک سر ہوتا ہوں اور صرف اتنا چاہتا ہوں کہ حکومت مجھے کوئی ایسی چیز الاٹ کر دے جس کے لیے مجھے کام کرنا پڑے اور اس کام کی اجرت کے طور پر مجھے پانچ سو روپے ماہوار مل جایا کرے۔

حیرت ہے کہ میری اس گفتگو کا اثر ہوا۔ قریب تھا کہ مجھے کسی برف خانے میں کوئی حصہ الاٹ ہو جائے کہ بورڈ کے ممبروں سے کسی نے کہہ دیا، تم لوگ یہ کیا غضب کر رہے ہو، یہ شخص جس کا نام سعادت حسن منٹو ہے، ترقی پسند ہے، چنانچہ ایک قلم میری درخواست مسترد کر دی گئی۔

ادھر یہ ہوا کہ، ادھر ترقی پسند مصنفین نے رجعت پسند قرار دے کر میرا حقہ

پانی بند کر دیا۔۔۔۔۔ یہ بھی خوب لطیفہ رہا۔ بہت دیر تک سوچا کیا آخر اس نتیجے پر پہنچا کہ مولے نے اوڑک ہٹی بہناں۔ چنانچہ قلم اٹھا کر پھر لکھنا شروع کر دیا۔ لیکن لکھنے سے پہلے یہ مرحلہ درپیش رہا کہ موضوع کیا ہو۔ فورم کیسی ہو۔

بہت سوچ بچار کے بعد میں نے یہ فیصلہ کیا کہ اپنی جان پہچان کے ایکٹر، ایکٹرسوں پر کچھ لکھوں، اس سلسلے کا پہلا مضمون ”پری چہرہ نسیم بانو“ کے عنوان سے ہوا جو روزنامہ آفاق میں چھپا۔ میں خوش تھا کہ ایک راستہ نکل آیا ہے جو حکومت کے احتساب سے پاک صاف رہے گا اور طہارت پسند لوگوں کے لیے موجب اطمینان ہوگا لیکن یہ مضمون چھپتے ہی طوفان برپا ہو گیا آفاق کے دفتر بے شمار خطوط آئے جن میں مجھے ملعون و مطعون گردانا گیا۔

3 جولائی کے آفاق میں ایک صاحب قاضی م بشیر محمود صاحب ادیب فاضل کا ایک خط ایڈیٹر کے نام چھپا۔۔۔۔۔ ان کا ٹکس ملاحظہ فرمائیے۔

سعادت حسن منٹو کا مضمون۔۔۔۔۔ بے ضرر سا مضمون پری چہرہ نسیم بانو نظر سے گزرا۔ ساتھ ہی نسیم بانو کا مکتوب اپنے بھائی کے نام بھی پڑھا۔

منٹو نے بڑے اطمینان اور لطف لے لے کر بہن کے تہما مہا وصف، مناقب، لغزشیں اور دکایتیں، توضیح اور وضاحت کے ساتھ رقم کی ہیں۔ معلوم ہوتا ہے کہ وہ بہن کی قدر و منزلت، ساکھ اور وقعت اور وقار کو کچھ حد تک نظر انداز کر چکے ہیں۔ کسی حد تک یہ بہن کی توہین و تذلیل میں شمار ہوگا۔

ایسا لکھتے ہوئے انہیں حجاب و تامل کو خدا حافظ کہنا پڑا ہوگا۔ مجھے ان کے الفاظ پر اعتراض نہیں جہر و سکنات پر گرفت نہیں اور نہ ہی مضمون پر حرف گیری کر رہا ہوں۔ میں آپ سے پوچھتا ہوں، کیا نسیم بانو، منٹو صاحب کی حقیقی بہن

ہے؟۔۔۔۔ کیا منٹو اس کے معاشقے پر روشنی ڈالنے کی قوت اور جسارت رکھتا ہے؟  
 منٹو بڑا اشریر ہے۔ میرے دل میں اس کی بے انتہا عزت ہے۔ میں اس کے  
 کافی کارنامے دیکھ چکا ہوں۔ اب ایک اور ”بے ضرر قسم کا“ کارنامہ بھی لگے  
 ہاتھوں دیکھ لیا۔ میں منٹو دوست کی ”پری چہرہ نسیم بانو“ پر رائے زنی یا نکتہ چینی نہیں  
 کر رہا اور نہ ہی کرنا چاہتا ہوں۔۔۔۔ اور پھر اپنے منٹو پر نکتہ چینی کر بھی کیسے سکتا  
 ہوں۔ اس کی بلند آشیانی تک ابھی میری پہنچ نہیں۔

یہ خط پڑھ کر مجھے بہت کوفت ہوئی اسے دور کرنے کے لیے میں نے یہ چند  
 حروف لکھ کر محمد سرور صاحب کو بھیج دیئے۔

اس خط پر اور ایسے ہی دوسرے خطوں پر جو اس مضمون کے متعلق آفاق اور  
 دوسرے اخباروں میں چھپتے رہے، میں کوئی تبصرہ نہیں کرنا چاہتا۔

سرور صاحب نے شروع شروع میں ان خطوط کی کوئی پروا نہ کی اور مجھ سے  
 کہا ”تم لکھتے رہو۔ یہ سلسلہ کافی دلچسپ ہے جاری رہنا چاہیے۔۔۔۔ میں نے  
 جاری رکھا لعنت ملامت بھی جاری رہی۔ شیا م پر مضمون چھپا تو سیالکوٹ کی ایک  
 خاتون نیر بانو صاحبہ نے ایک طویل خط لکھا جسے پڑھ کر یقین مانے، مجھے بہت  
 ترس آیا۔ اس کے چند اقتباس دیکھئے۔“

میں سینما دیکھنا گناہ کبیرہ میں شمار نہیں کرتی، تصویروں میں نظر پڑتے ہی  
 آنکھوں پر پٹی باندھنے نہیں دوڑی جاتی مگر میرے پانچ بچے ہیں اور میری آرزو  
 ہے کہ وہ نیک اخلاق ہوں، سینما دیکھ دیکھ کر اخلاق بنتا نہیں بگڑتا ہے اس لیے میں  
 نے سینما دیکھنا چھوڑ دیا۔۔۔۔ میں جاؤں گی تو وہ بھی جائیں گے زبردستی روکا تو  
 اس آرزو کو دل میں پالتے رہیں گے اور جب موقع ملے گا کسر پوری کر لیں گے۔

میں اتنی بڑی ہوں مگر بعض تصویروں پر نظر ڈالنا طبیعت کو گوارا نہیں ہوتا۔ ایسا نیچ پن محسوس ہوتا ہے کہ کیا بتاؤں۔ جیسے کسی کی خلوت میں بغیر اجازت گھسے جا رہے ہیں اور یہ بات آداب شرافت کے خلاف ہی تو ہے۔ آپ کہیں گے، ایسے رسالے، اخبار، کتابیں بچوں کو نہ دکھائی جائیں مگر یہ کتنا مشکل کام ہے کہ پڑھتے پڑھتے اخبار یا رسالہ میز پر ٹکا دینے کی بجائے خاص اہتمام سے تالے میں بند کرنے کی فکر کی جائے۔

ذرا ”مرلی کی دھن“ دوبارہ پڑھ کر بتائیے کہ یہ کیا چیز ہے؟۔۔۔۔۔ کیا کوئی شخص خواہ کتنا بھی نیکی سے دور اور اخلاق باختہ ہو۔ کیا اپنے گھر میں بیوی بچوں کے درمیان بیٹھ کر یہ پر لطف یا گھناؤنے تجربات دہرانا پسند کرتا ہے؟۔۔۔۔۔ اس نے چاہے کتنے ہی خم لٹکا رکھے ہوں۔ شراب کے تالاب میں غوطے لگائے ہوں۔ پی کر منجمد رہتا ہو یا مغالطات بکتا ہو۔ کتنی ہی عورتوں کو دسترخوان کی چٹنی بناتا ہو۔ جب یاد کیا ہو ”سالی عورت“ کہا ہو اور نہ پا کر بستر کو آگ لگا دی ہو۔ ان چیزوں کو اخباروں کے ذریعے سے پھیلا کر کون سی انسانیت اور اخلاق کی خدمت ہوتی ہے۔ دوسروں کے بھی گھر ہوتے ہیں۔ ان کے بیوی بچے ہوتے ہیں، لڑکے لڑکیاں ہوتی ہیں۔ ان کا خیال بھی اپنے گھر اور بچوں کی طرح ہونا چاہیے۔ کل دنیا مردوں ہی کی تو نہیں کہ خاک پھانکتے پھریں۔ گندگی اچھالیں، خود تھکریں، معصوموں کو بھی سنائیں، کوئی پوچھنے والا نہیں۔ کوئی کہاں بھاگے، گھروں میں چین نہیں، اخبار، رسالے اور ادب جو بیچ بوری ہیں، ماں، باپ کو چاہیے کہ وہ بھی ان کی پرورش اور آبیاری شروع کر دیں تاکہ بہتر اور مکمل نتیجہ سامنے آئے۔ باپ بیٹے کو سکھائے کہ اس طرح شراب کے تالاب میں غوطے لگا

کران سالیوں کو اس طرح گھیٹ لے جانا چاہیے اور مائیں اپنی بیٹیوں کو نئے نئے دام بچھانے کے دام تر بے سمجھا دیں۔ استغفر اللہ، کیسی انسانیت اور کیسا معاشرہ ہوگا ذرا تصور تو کیجئے۔ سوچ سوچ کر میں کتنا جلتی ہوں۔

میں نے جب یہ خط پڑھا تو بخدا مجھ پر بہت اثر ہوا۔ مجھے نیر بانو کی حالت پر بہت ترس آیا۔ میں نے سوچا کہ اور کچھ نہیں تو اس خاتون پر میں نے واقعی بہت ظلم کیا ہے جس کا کنارہ مجھے ضرور ادا کرنا چاہیے لیکن پھر میں نے سوچا کہ اگر میں نے اپنی سمجھ بوجھ کے مطابق یہ کنارہ ادا کرنے کی کوشش کی تو وہ عورت جو بعض تصویروں پر نظر ڈال کر نیچ پن محسوس کرتی ہے اور یہ سمجھتی ہے گویا وہ کسی کی خلوت میں اجازت کے بغیر گھس گئی ہے۔ یقیناً اس کی تاب نہ لا کر بے ہوش ہو جائے گی اور بہت ممکن ہے مر بھی جائے۔

مجھے اس کا پورا پورا احساس ہے کہ نیر بانو ذہنی مریضوں کی جس فہرست میں آتی ہے، اس کے تمام افراد قابل رحم ہیں۔۔۔۔۔ ان کا علاج جہاں تک میں سمجھتا ہوں اس کے سوا اور کوئی نہیں کہ ان کے سامنے بوتلوں کے کاگ اڑا اڑا کرتا لاب بھرے جائیں۔ گندگی اچھالی جائے، اپنے سر میں خاک ڈالی جائے، بال نوچے جائیں۔ منفلطات بکی جائیں۔ یہ کام خود سے نہ ہو سکے تو کرائے پر آدمی لائے جائیں جو واہی تباہی بکلیں۔۔۔۔۔ شمع، بیسوی صدی، رومان اور اسی قسم کے دوسرے پرچوں کے تمام مضامین اشتہاروں سمیت پڑھ کر بار بار انہیں سنائے جائیں۔ اگر یہ نسخہ کارگر ثابت نہ ہو تو سعادت حسن منٹو سے کہا جائے کہ نیر بانو کا پرانا سینڈل اٹھائے اور اپنے سر پر مار مار کر اسے گنجا کر دے۔

میں نے بہت سوچا تھا کہ ان مضامین کے مجموعے کا نام میں نے ”گنچے



فرشتے“ کیوں رکھا ہے۔۔۔۔۔ اب یہ سطور لکھتے لکھتے اس کی وجہ تسمیہ معلوم ہو گئی ہے۔ مجھے یقین ہے کہ میرا بتایا ہوا نسخہ ہرگز ہرگز مجرب نہیں ہے اور لوگ کمزوریاں دور کرنے کے لیے ضرور محلہ پیر گیا انیاں کے غلام محمد ہی کی گولیاں خریدیں گے اور انجام کار سیا لکوٹ کے کسی چوراہے میں کھڑے ہو کر مجھے نیر بانو کے پرانے یا نئے سینڈل سے اپنا سر گنجا کرنا پڑے گا۔

میراجی والا مضمون ”تین گولے“ شائع ہوا تو اس سے بھی لوگوں کو تکلیف پہنچی۔ آفاق کے ایڈیٹر کو ایک صاحب خواجہ فرخندہ بنیادی نے یہ خط لکھا۔

آپ نے آفاق کے ادبی ایڈیشن میں سعادت حسن منٹو کا مضمون ”تین گولے“ شائع کر کے میراجی مرحوم، منٹو صاحب اور آفاق کے ساتھ بڑا ظلم کیا ہے۔ یہ مضمون ایک مخصوص ادبی حلقے کے لیے تو شاید موزوں تھا لیکن ایک سنجیدہ اخبار اس کی اشاعت کا قطعاً متحمل نہیں ہو سکتا تھا۔

دنیا کے ہر مہذب ملک اور مہذب سماج میں یہ اصول مروج ہے کہ مرنے کے بعد خواہ دشمن ہی کیوں نہ ہو اسے اچھے الفاظ کے ساتھ یاد کیا جاتا ہے۔ اس کے صرف محاسن بیان کئے جاتے ہیں اور عیوب پر پردہ ڈالا جاتا ہے میراجی میں اگر کچھ کمزوریاں تھیں تو ان سے صرف ان کا مخصوص حلقہ احباب ہی واقف تھا۔ دنیا تو انہیں ایک ادیب اور شاعر کی حیثیت سے جانتی اور عزت کرتی تھی۔ کیا غضب کہ ان کے لنگوٹھے یا ران کے مرنے کے بعد ان برائیوں کو الم نشرح کر رہے ہیں۔ عصمت نے دوزخی لکھ کر اپنے بھائی کو جس طرح خراج ادا کیا ہے، غالباً! ہمارے ادیب اب اسی ڈگر پر چل رہے ہیں۔۔۔۔۔ اور پھر اس مضمون کے بعض حصوں کی کراہت کی حد تک عریانی۔ پناہ بخدا، نہ نفاست پسند طبائع اسے برداشت کر سکتی

ہیں، نہ یہ مضمون گھر کی خواتین پڑھ سکتی ہیں۔ نہ بچے، نہ لڑکیاں۔ اگر منلو کے بغیر آپ کا ادبی ایڈیشن مکمل نہیں ہو سکتا تھا تو ایڈیٹر کے قلمی احتساب کو کیا ہو گیا تھا۔ میراجی مرحوم، منلو اور آفاق، کے ساتھ جو ظلم ہونا تھا۔ وہ تو ہو گیا۔ اس مجموعے کی اشارت سے جو مزید ظلم ہو گا۔ اس کا میں گناہ گار ہوں اور یہ گناہ بنیادی صاحب کے سر چڑھ کر، کر رہا ہوں۔ انہوں نے مجھے یقین دلایا ہے کہ دنیا کے ہر مہذب ملک اور ہر مہذب سماج میں یہ اصول مروج ہے کہ مرنے کے بعد خواہ دشمن ہی کیوں نہ ہو اسے اچھے الفاظ کے ساتھ یاد کیا جاتا ہے۔ اس کے صرف محاسن بیان کئے جاتے ہیں اور عیوب پر پردہ ڈالا جاتا ہے۔ ویسے میں ایسی دنیا پر، ایسے مہذب ملک پر، ایسے مہذب سماج پر ہزار لعنت بھیجتا ہوں۔ جہاں یہ اصول مروج ہو کہ مرنے کے بعد ہر شخص کا کردار اور تشخص لائڈری میں بھیج دیا جائے جہاں سے وہ وصل دھلا کر آئے اور رحمۃ اللہ علیہ کی کھونٹی پر لٹکا دیا جائے۔

میرے اصلاح خانے میں کوئی شانہ نہیں، کوئی شیمپو نہیں، کوئی گھونٹھ پیدیا کرنے والی مشین نہیں۔۔۔۔۔ میں بناؤ سنگار کرنا نہیں جانتا۔۔۔۔۔ آغا حشر کی بھینگی آنکھ مجھ سے سیدھی نہیں ہو سکی۔ اس کے منہ سے گالیوں کے بجائے میں پھول نہیں جھڑاسکا۔ میراجی کی ضالالت پر مجھ سے استری نہیں ہو سکی اور نہ میں اپنے دوست شیاام کو مجبور کر سکا ہوں کہ وہ بر خود غلط عورتوں کو سالیاں نہ کہے۔۔۔۔۔ اس کتاب میں جو فرشتہ بھی آیا ہے، اس کا مونڈن ہوا ہے اور یہ رسم میں نے بڑے سلیقے سے ادا کی ہے۔

سعادت حسن منلو

----- ختم شد -----